

प्रबन्ध-मंजरी

“मुद्रयति वदनविवरं मृतभाषावादिनां मुहेगणान्
स्मरयति च भट्ट-बाणं भट्टाचार्यस्य सा वाणी”

परिडतहृषीकेशशास्त्री भट्टाचार्यः

प्रबन्ध-मञ्जरी

सकलरस-परम्परातरङ्गितानां प्रबन्धानां
संग्रहः

प्रबन्धप्रणेता

परिडतहृषीकेशशास्त्री भट्टाचार्यः

—:०:—

“मुद्रयति वदनविवरं मृतभाषावादिनां मुहेराणाम्
स्मरयति च भट्ट-वाणं भट्टाचार्यस्य सा वाणी”

—:०:—

सम्पादकः

पद्मसिंहशर्मा

* * *

प्रकाशकः—

श्रीकाशीनाथशर्मा काव्यतीर्थः

काव्यकुटीर-कार्यालयः

ग्रामः—नायक नगला

पो०आ०—चांदपुर (बिजनौर, यू० पी०)

To be had of :—

KAVYAKUTIR

Nayak Nagla

P. O. Chandpur,

Dt. Bijnor, (U. P.)

Pages 1 to 208 printed at the Jagdish Press, by
Ramanand Tewari, at 112, Cotton Street, Calcutta.
The rest at the Prabasi Press, by Sajanikant Das,
at 120-2, Upper Circular Road, Calcutta.

प्रबन्ध-मञ्जरी



“वीरता वीरसेनस्य शक्तिः मुहूर्तः स्मृतौ
स्नेहः प्रभातः वाचनः मञ्जरीयं समर्प्यते”

विषय-विश्लेषणम्

प्रबन्धः—	पृष्ठतः	पृष्ठपर्यन्तः
१ निर्मायं निवेदनम् (प्रस्तावना)		
२ प्रबन्ध-परिचयः		
३ सम्पादकीयं वक्तव्यम्		
४ Foreword (प्राक्कथनम्)		
५ संक्षिप्त-जीवनम्	१	२२
६ मङ्गलाचरणम्	२३	२५
७ विबुधामन्त्रणम्	२६	३७
८ उद्भिज्ज-परिषत्	३८	६६
९ महारण्य-पर्यवेक्षणम्	७०	१२१
१० प्राप्त-पत्रम्	१२२	१३८
११ चण्डीदासस्य	१३६	१४६
१२ यमं प्रति सम्भाषणम्	१५०	१५५
१३ परिशिष्टम् (वैतरणी-तीरम्)	१५६	१५६
१४ (क) आत्मवायोर्द्वारः	१६०	१६१
१५ (ख) उदर-दर्शनम्	१६१	२०३
१६ पुंसामविमृश्यकारिता	२०४	२०६
१७ संस्कृतभाषाया वैशिष्ट्यम्	२०७	२०८
१८ विदुषां सम्मतयः		
१९ शुद्धिपत्रम्		

श्रीः

निर्मायं निवेदनम्

(प्रस्तावना)

सांप्रतिक-संस्कृतविदुषां यदुपक्रमं परीक्षामुत्तीर्य पदवीलाभः,
यदुपज्ञञ्च संस्कृतभाषायां सामयिकपत्र-पूकाशनविधिः, सुरभारती-
रसिकानां देशकालज्ञानशून्यता-लक्षणविरहितानां नास्त्यपरिचिता
यदीया लेखनी, सोऽयं सुरपुरनिवाससुखमिदानीमनुभवन् दशाम-
गोचरोऽपि मनोवृत्तेः सर्वदा गोचरो, वंगेषु भट्टपल्लीप्रामाभिज्जो
भट्टाचार्योपनामकः श्रीहृषीकेशशास्त्री कस्य वा भवेदविदितः ।
अमुना महानुभावेन सम्पादितं विद्योदयाभिधं सर्वतः पुरातनं दीर्घ-
जीवि संस्कृतमासिकपत्रं केनावलोकितं न स्यात् । सहृदयदौर्भाग्य-

दक्षिणानिलसहचरेण कालहतकावप्रहेणावगृहीतासु तत्लेखनी-
निर्करामृतवर्षासु पिपासाकुलितानां विद्वन्मनश्चातकानां प्रवृद्धं
सन्तापमपनेतुमिवेदानीं रसिकधौरैयैः श्रीपद्मसिंहशर्मभिर्विद्योदये
पूकाशितानां कतीनांचिद् भट्टाचार्यमहोदयपूर्वन्धानाममृतनिपानमिव
संग्रहः पूर्वन्धमञ्जरीतिनाम्ना स्वकीयात् काव्य-कुटीर-कार्यालयात्
पूकाशयितुमारब्धः ।

अस्य संग्रहस्य कियांश्चिद् भागो मन्त्रयनथोरासेचनतां यातः ।
विद्योदये सुपठितामपि भट्टाचार्यमहाभागस्य पूर्वमधुरां सजीवाभिव
पूत्यक्षमुपलभ्यमानां भारतीमद्य नवीभूतामिव पुनरास्वाद्य कोऽपि
भावातिशयो हृदयमाक्रामति । संस्कृतभारत्या यौवनं पूल्यापयत्यपि
पुरातने समये यत्सत्यं विरला एवासत्रीदृशाः पूर्वन्धारः, दूरे त्वद्ये-
दृशानां कथा ।

“मुद्रयति वदन-विवरं मृतभाषा-वादिनां मुहेराणाम् ।

स्मरयति च भट्टबाणं भट्टाचार्यस्य सा वाणी ॥”

यथा चास्य भाषा-सौष्टवं तथा विषय-पूतिपादन-सरणिरपि कमपि
पूगल्भतातिशयमावहति ।

कचिदिदानान्तन-धर्मदुर्दशावर्णने करुण-स्रोतोनिर्करः, कचिद्
विद्वद्भयः कर्तव्योपदेशे पूशान्त-महासागरगाम्भीर्यम्, कचित्

कौतुकैर्नैव दर्शन-दृष्टार्थ-विवेचने ऽद्भुत-चमत्कारः, क्वचित्
 स्वार्थसक्त-मानवजातिनिर्घृणता-निदर्शने बीभत्स-कल्लोलाः, क्वचित्
 तिरश्चां वनस्पतिपूभृतीनां च सभावर्णनमुखेनेदानीन्तनसमाभिनय-
 परिहासः, क्वचित् सिंहाद्यप्रस्तुतप्रशंसया दृष्टजन-रौद्र-ख्यातिः,
 क्वचित् तिर्यक्तु तत्कल्पेषु च समुचित-भयानक-निवेशनमित्येवमादि-
 सकलरस-परम्परातरंगिता इमे प्रबन्धाः सम्यगभिध्यायमानान् केवलं
 तात्कालिक-प्रमोदमहोत्सवायैव कल्पन्ते, अपितु सामयिकं किमपि
 कर्तव्यमतिरमणीयया पद्धत्या समुपदिशन्तः कान्तासम्मिततयोपदेश-
 योगं काव्यस्य परमं प्रयोजनं सम्यङ् निष्पादयन्ति ।

एवंविध-प्रबन्धसंग्रहं प्रकाशयद्भिर् नूनमतिमहदुपकृता सुरभारती
 कालेऽस्मिन् सुहृद्भरैः श्रीमद्भिः पण्डितपद्मसिंहशर्म्ममहाभागैः ।
 इदमेवात्राशास्यते—

“अस्यां प्रबन्धमञ्जर्यां रमन्तां बुध-षट्पदाः ।

जायतां जगती चास्याः सौरभोल्लाससम्भृता ॥”

इमं च संग्रहमुत्तमशिक्षापाठनक्रमे सन्निवेश्य सम्यगुपकुर्वन्तु
 सामयिक-नीति-रीति-परिशीलन-नैपुण्या-प्रापयेन् शिक्षार्थिनः शिक्षा-
 कर्षाधारा विश्वविद्यालयादिनेतार इत्यपि मया निर्मायं
 निवेद्यते ।

सर्वथा संस्कृतज्ञेष्वप्रतिहतं प्रसारमस्य संग्रहस्याभिवाञ्छामि
ऋगवष्टं जगन्नियन्तारमिति ।

श्रीगिरिधरशर्मा चतुर्वेदः
(महामहोपाध्यायो जयपुराभिजनः)

प्रबन्ध-परिचयः

“यस्यैकस्य सुवर्णसम्भृतपदन्यासानवद्यक्रम-
व्यक्तिः प्रेङ्खति गौरनर्गलगति स्वाच्छन्द्यहृद्याकृतिः ।
प्रख्याताद्भुत-सर्गबन्धरचना-संरब्धिरोजस्विनः,
काव्यस्योदयभूरसौ भवतु वः प्रीत्यै पुराणः कविः ॥”

अयि ! मञ्जरी मकरन्दमाद्यन्मन्धर-घूर्णमान-मानसाः प्रियपाठक-
चञ्चरीकाः !

आस्वादयन्तु तावदमुष्या मञ्जर्या रसमाकण्ठं पायं पायम् । अथ प्रतिपा-
दितप्रायमेव सर्वं प्रबन्धमञ्जरीप्रारम्भे (प्रबन्धप्रणेतुर्जीवनचरिते) यादृशो
यत्समाचारश्चायं भट्टाचार्य महाशयः । इदानीं वयं तदीयया सरस्वतीहृदय-
समुल्लेखिन्या लेखन्यापि भवतां संस्तवमुत्पादयितुमभिलषामः । प्रबन्धमञ्जर्याः
प्राक् नयनगोचरी-चरीकरिष्यन्ति, शास्त्रिणां जीवनवृत्तान्तम् । यदि शास्त्रिणां
जीवनवृत्तं तदात्मीयो लिखित्वा न प्रत्यार्पयिष्यतिर्हि सुतरामुपदेशप्रदेन तदीय-
जीवनेन सर्वो लोको वञ्चित एवास्थास्यत् ; तदर्थं सोऽपि सुतरां प्रशंसनीयः ।

भट्टाचार्यपाद आदौ प्रबन्धान् प्रस्तुयन् शिष्टाचारपरम्परापरिप्राप्तं मङ्गल-
मुपन्यभान्त्सीत् । ततः परञ्च विबुधानां स्मरणस्येष्टसाधकत्वात्—

‘विबुधामन्त्रणम्’—

नाम प्रबन्धम् । अत्रैवमेव यथायथं संगतिरूह्या । एते खलु सर्वेऽपि प्रबन्धावर्तमानपाश्चात्यशिक्षाविकृतमस्तिष्काणां “किं धर्मेषु, किं कर्मणा, किं वेदेन, कृतं यज्ञेन, क आचार” इत्युक्तिभिस्तिष्ठतु दूरे धर्मकथा, अन्तर्धत्तां स्नानार्चनादिपद्धतिः, कुञ्जालयमालम्बतां गुरूपदेश आश्रयतु नामशेषतां पित्रो-राज्ञापालनवार्ता, पाखण्ड एवैकपत्नीत्रयमित्युद्घोषैश्च कलेः साहायकमाचरता-मिवैहिकक्षत्रिकदुःखोदक-सुख-संवर्द्धनगर्धानां वार्द्धक्येऽपि सहस्रधा प्ररोहद्वा-सनाङ्कुराणां, वयसा स्थविरभावमनुभवतामपि विषयभोगेच्छया पुनर्युवत्वं कामयमानानां, विस्मृतव्याप्तास्यमृत्युकवलीभावानां जनानां, विशेषतश्च मदान्धानां यूनां प्रबोधनायैव लिखिताः । यथा ते स्वधर्मनिरताः कृतसदा-चारपरिग्रहाश्च भवेयुर्न चैव परिहरेयुः कष्टेष्वपि शाश्वतं धर्मं परम्पराचरितं सदाचारश्च । एवञ्च प्रथमे प्रबन्धे सनातनार्यधर्मस्य चातुर्वर्ण्यमर्यादायाश्चो-पप्लवेनातितरां क्लिश्यन्, प्राक्तनसर्वविधगुणावहरीतिसमुच्छेदश्चाकलयन् सर्वथापि विस्मृतपूर्वगौरवोत्कर्षं वर्षं भारतमालक्ष्याश्रूणि मुञ्चन् कादम्बरीप्रति-भटेन भट्टैकवेद्येन ह्येन गद्येन विद्यातिशयमिवात्मनो द्योतयन्, चतुर्णामपि वर्णानां प्राचीनार्वाचीनदशे साधु तुलयतिस्म । तथाहि पञ्चतामादिममेव पृष्ठं, विभाव्यतां हेतुद्धानप्रक्रिया, अहो ! अहो ! कथमिव चर्व्यमाणानि पदानी-मानि, समुद्गिरन्ति रसमिच्छुदण्डा इव, को नाम रसेष्वधीती बाण-गद्यबन्धेन प्रबन्धमिमं तुलयन् लघयेत् । तद् यदि १४० पृष्ठोक्तानि वङ्गीयबालकविता-विशेषणान्यस्यैव कवितायै दीयेरँस्तर्हि किन्नामात्युक्तं स्यादस्माभिः । भवतु—

“यद्यस्ति वस्तु किमपीह तथानवद्यं
द्योतेत तत्स्वयमुदेष्यति चानुरागः ।”

अथ किञ्चिदितोऽपि दीयतां दृष्टिः, दृश्यतां दृश्यतां किमिति मन्त्र्यते
ऽस्याम्—

‘उद्भिज्ज-परिषदि’—

कोनु नाम विषयो मीमांस्यते, किमयमश्वत्थमहोदयः शाखा-हस्तमुत्थाप्य
प्रतिपादयति ? पाठकाः ! सुमहच्चित्रं यदस्यां चर्च्यते मानवानां, स्वभावचर्चा,
प्रदर्श्यते च मानवचेष्टितानामसारता, शिद्यते च वर्तमानसाम्प्रदायिकानां
दाम्भिकता, सकृदपि वर्णने कर्णगोचरीकृते पुरस्तादिव नाख्यमानं सर्वं दृश्यं
नयन-चषकपेयं जायत इव । अमी हि खलु नास्तिका ‘नास्ति परमेश्वर’ इति
व्याहरन्तो व्यञ्जयन्ति स्त्रीयां पाणिडल्यकाष्ठां काष्ठास्वित्युद्घोषितं सरसपद-
न्यासवत्या श्रीमतोऽश्वत्थमहाभागस्य भणित्या ; सम्यक् प्रदर्शितः खलु
संक्षिप्तः सर्वशास्त्रमतसारः । ये हि सुकुमारमतयो घोराच्छास्त्रकान्तार-
प्रचाराद्बिभ्यति, सारमात्रञ्चादित्सन्ति, तैरेकधाऽस्मदनुरोधेन नूनमध्येतव्योऽयं
प्रबन्धः । यत्र च सञ्चरन्तस्ते नानुभविष्यन्ति मनागपि कष्ट-कष्टकच्छेदम् ।
अपूर्वः खलु प्रवर्तितस्तेषां कृतेऽयं कथोपकथनव्याजेन मनोरमः पन्थाः ।
अत्र हि वेदान्तिनां निरूपिता भर्तारमपि भर्त्सयन्ती निदिशन्तीव जाया परे
ब्रह्मणि माया । उपन्यस्तं नैयायिकानामीश्वरसाधकमनुमानम् । मीमांस-
कानां प्रतिष्ठापितं कर्मणः प्राधान्यम् । संख्यावदग्रेसरस्य प्रसंख्यानपरस्य
प्रकाशितं मतं संख्यस्य । निरूपितं कुसुमाञ्जल्यादिषु सुदुर्बोध-
मनायासेनैव शक्तेः स्वरूपम् । कथितं जीव-प्राज्ञ-प्रकृतीनामिदमात्म-
कत्वम् । पण्डितप्रकाशदानामपि यशोऽयाश्वत्थज्ञानगरिमाणमुपश्रुत्य संशय-
सागरे निमग्नम् । जीवसृष्टिप्रवाहेष्वित्यादिना विन्यस्ता मानवानामतीव दुःशी-
लता, कृता च तत्समीक्षा, येन सापराधैरिवास्माभिः (मनुष्यैः) क्षमापयि-

तव्यो जायत इवात्मा, प्रकाशनीया च कृतज्ञताऽश्वत्थमहोदयस्य, तत्तादृक्-
लोकोत्तर-रहस्यप्रकाशनपर-व्याख्यानाख्यानानुग्रहकृते । सर्वथा शास्त्रिणः-किमयं,
सर्वेऽपि प्रबन्धा अनन्तरं क्षीरोदफेनपटलपाण्डरं यशो व्याहरन्ति, यशःपताका-
यमानाश्चेमे प्रबन्धा दोधूयन्ते विद्वत्समाजमूर्धसु । पठनमात्रतश्च जायते
युगपदेव नयनयो र्ल्पने च 'वाः' ! भवतु, तदेतद्विषये यावदेव कथयामस्ता-
वदेव स्वल्पम्; न पारयिष्यामो क्षपयित्वापि पाठकानामनल्पं कालं,
वितत्यापि प्रसभसमाकृष्टपदजालं यथावद्वर्णयितुमिति कृत्वा विरमामः प्रबन्ध-
रचनासम्बन्धे एतावन्मात्रमुक्त्वा, यच्छास्त्रिणां वचांसि वा वाक्यानि वा
पदानि वा—

“राकेन्दोरपि सुन्दराणि हृदयग्राहीणि बालाङ्गना-
मुग्धालापकथामृतादपि मनोहारीणि हारादपि” इति ॥

अथ पश्यन्तु पाठका अग्रिमं प्रबन्धम् । सभाजयन्तु सफलयन्तु च
विधाय—

‘महारण्यपर्यवेक्षणम्’—

चक्षुषी । को हि नाम विदितपदतदर्थसंगतिमात्रः पुरः परिस्फुरन्तमिव
शब्दोपकल्पितं निर्विकल्पं विकल्पं न कल्पयेत् सहृदयः शब्दतोऽपि पठित्वा ।
अत्र चेदमैदम्पर्यम्—यच्छास्त्रिमहाभागैः साधूपरलोकिता मनुष्याणामुद्भिज्जान्,
आरण्यक-पर्यवेक्ष्य लघुता, सर्वेष्वपि कर्मसु विशेषतः शुभेषु, प्रबन्धेऽस्मिन्
यथा भवन्तो विज्ञास्यन्ति किञ्चिद्विद्ये ।

शास्त्रिणाञ्चायं विचारः संवदति विज्ञशिरोमणेरधुनिकराजनीतिविदां
पुरःसरस्य श्रीमतो मात्तिकावले- (मेक्यावलि)-विचारेण । मात्तिका-
वलिर्हि राज्यलाभं (Reason of state) सर्वतो मुख्यं धर्मञ्च न्याया-

धीशस्य (Judges) साधनं (Instrument) मन्यते । स्वीये 'प्रिन्सा'-(Prince)-भिधेये "दी डिस्कोर्सेज्ज-(The Discourses)— नामके च पुस्तके हननात्याचारादीन् सवनिव राज्यलाभहेतोः क्रियमाणान् गुणानेवाऽऽतिष्ठत । मानवीयस्वभावनिरूपणविषये ऽप्यतिभीषणं चित्रणमसौ व्यधत् । मेक्यावलिमते हि मानवीया जातिः खल्वतीवोप्रा स्वार्थैकव्रता स्वार्थविशप्रेरिता सती कामनासम्पादनपरा ऽहरहः परान् खेदयति मारयति कुट्टयति हन्ति मोचयति च प्रियेभ्यः प्रागेभ्योऽसंख्यानं प्राणिनः । लोभोप- हितनेत्रा चेयं कृतदन्त्री प्रवञ्चनतन्त्री ह्यविनिश्चितविचारगन्त्री च वर्तते । भवन्ति खलु मनुष्याः स्वभावतो दुराशया धूर्ताः क्रूराश्च । अत एव राज्ञि न केनापि प्रत्ययः करणीयः । नापि राज्ञा प्रजास्वित्यसावसकृन्निगमयामास । किञ्च ये केचन कतिचन मनुष्येषु गुणा लक्ष्यन्ते न हि ते ऽप्यस्य स्वाभाव्य- जुषः, किन्तु परमावश्यकतानन्तरीभक्तयैव तेषां तेष्ववस्थितिः । यद्यपि चेष्टते मनुष्य इष्टमनिष्टं वा वष्टि खलु तेनासौ स्वेष्टपूर्तिमात्रमित्यादि । इत्थमस्माभिर्महारण्यपर्यवेक्षण-प्रतिपाद्यविषयतः प्रसङ्गतो मेक्यावले- (मात्तिकावले)—विचारसाम्यं तत्तारतम्यश्च सारतः प्रतिपादितम् । तद्विषये विशेषजिज्ञासुभिस्तु श्रीबनारसीदासचतुर्वेदिना सम्पाद्यमाने 'विशालभारते' (द्वितीयवर्षस्य पञ्चमेऽङ्के त्रयोविंशत्यां पूर्णसंख्यायां) द्रष्टव्यम् । मात्तिकावलि-विचाराश्च सप्तदशशताब्द्याः प्रख्याततमं नीतिवेत्तारं हाव्स-(Howos) मप्यतिशेरते । तयोर्विचारस्तौ च विदुषामग्रेसरोऽसौ शास्त्रिकुलधुरन्धर इति । भवतु, प्रकृतमनुसरामः । अस्मिन्नवेक्षणोऽवेक्ष्यन्ते पाठका वर्णितं मानवीयस्वभावं हृदयहारिण्या शैल्या, राजप्रजयोः परस्परं व्यवहारम्—कथं राज्ञि वर्तितव्यं प्रजाभिः, कथं तत्पुरः स्वदुःखमावेदनीयन्ताभिः, कथञ्च स्वामिना सान्त्वनीया

प्रजेति । वस्तुतो मानवसमाजे सर्वविधसद्भावप्रवर्तनमुद्दिश्यैव निबद्धा इमे
 प्रबन्धा इत्यत्र नास्ति सन्देहकणिकापि । इदमप्यत्र दृश्यतां कथङ्कारं
 शास्त्रिमहोदयेन शास्त्ररहस्यमुद्घाटितम् । यस्य संयोगविप्रलम्भादेः स्वरूप-
 मनेकधा गुफुखादधीत्यापि शास्त्राणि, मुहुर्मुहुर्भ्यस्यापि तास्ताः फक्किका न
 शक्यते यथावदवगन्तुं, तत्तत्क्षणादेव परिचीयते गुडजिह्विकया सकृदपि
 पर्यवेक्षणवेक्षणैः । काम-लोभादीनां बलीयसामान्तरशत्रूणां वर्णितानि
 चेष्टितानि—कथं नाम वामः कामो वामासु, लोभश्च समुत्पादितचित्तोभ
 उन्मथनाति पुरुषमिति । (६४ पृष्ठे) “जायते तेषां गौरवं”—इत्यादि वर्णन-
 मनुहरति “यत्र च मलिनता हविर्धूमेषु न चरितेषु” इत्यादि कादम्बरीवर्णितं
 बाबाल्याश्रमवर्णनम् । येन निमज्जति सकृदान्तरमनुत्तरे परमानन्दमहार्षवे ।
 किञ्च—“अथ सुरवधूपन्यस्तसान्ध्यप्रदीपा इव” इत्यादि (१०४ पृष्ठस्थं)
 वर्णनमपि बाणेनाप्यनाकलितचरं पूर्वंः कविभिरप्रतिहतं मार्गमावेदयति । पाठक-
 मदानुभावाननुहन्महे साग्रहमेकधास्य वर्णनस्याध्ययनाय, यदि नाम हचिरं
 भविष्यति वर्णनमिदं तावतैव मस्यामहे प्रबन्धमञ्जरी-मुद्रणायासं सकलमपि
 बहुकरम् । एवं (१०६ पृष्ठे) ‘अथ बालातपमगडलं गगनमगडले’—
 इत्यादि स्थले भ्रान्तिमानपि दिवापि कस्य न सहृदयस्य शास्त्रियशस्त्रन्द्रिका-
 भ्रान्तिमुत्पादयेत् । एवं (११४ पृष्ठे) वर्णिताऽधुनिकसभ्यतालीलापि
 पठित्वैव शक्यावगन्तुं कीदृक्-प्रकारेति । ११५, ११६, पृष्ठयं ‘यत्र च
 जना’—इत्यादिरूपं वर्णनमप्यतीवमनोहरम् । किम्बहुना महारण्यावेक्षणं
 महारण्यमिवातिगहनमपि मनोहरं सुविस्तीर्णमप्यनुद्वेजकञ्च सहृदयानामस्तीति
 निर्विवादम् । एतदीयसंस्कृतसौष्टवविषये तु वयमेतदेवोक्त्वा विरंस्थामो
 अत्—

“मधुस्यन्दी मन्दीकृतविपदुपाधिर्भवमरु-
 भ्रम-क्लेशावेश-प्रशम-कमनीयो विजयते ।
 अखण्डश्रीखण्डद्रव-नवसुधासार-सरसः
 प्रसादो वाग्देव्याः प्रवरकविकाव्यामृतवपुः ॥”

अथ वाचयन्तु पाठकमहोदया :—

‘प्राप्त-पत्रम्’

यत्र प्रदर्शिताः स्त्रीजातिमधिकृत्य क्रियमाणा अत्याचाराः । (१२२ पृष्ठे) ‘सम्मार्जनी-प्रयोगकुशलेति’पदं सकलस्यापि पत्रस्य जीवितं, यत्र श्लेषेण वर्णितमाधुनिकसभ्यताकौशलम् । तथाहि—द्विविधोऽत्र कविना सम्मार्जनीप्रयोगोऽभिप्रेतः । एकस्तावत्, गृहाङ्गनावकरनिकरं पिण्डीकृत्य बहिः-प्रक्षेपणम् । द्वितीयश्च भर्तुः ससम्मार्जनीप्रहारं समुचितं शिक्षणम् । अद्वो कौशलम् ! किम्बहुनाऽऽपत्रारम्भात् समाप्तिं यावत् पत्रमिदं सर्वतोऽपि गभीरं शिक्षाप्रदञ्च हास्यरसं परिपुष्णाति । १२६ पृष्ठस्थं ‘याः संसारस्य मूलमि-त्यादि—वर्णमं बोधयति शास्त्रिणां सहृदयतां महिलाणां विषये । एवमे-तत्पृष्ठवर्ति—गतं गतं गार्हस्थ्यसौरुयेन’—इत्यादिवर्णनमपि लोकोत्तरमेव । नाद्यावधि स्त्र्यधिकारपरिपोषकेषु केनापि लिखितं, इत्थमुद्भूतबन्धः प्रबन्धः । (१२८ पृष्ठे)—दीर्यन्तेऽमीभिरिति व्युत्पत्तिरप्यश्रुतपूर्वैव समुद्भाविता शास्त्रि-वर्येण * । १३० पृष्ठे ‘ततस्ता इतस्ततः संचरमाणा अपी’त्यपि पूर्ववदेवा-

* यत् सत्यं व्युत्पत्तिप्रकारोयं नितरां मर्मस्पृङ्गमनोहरश्च । अत्रायमभिसन्धिः । दीर्यन्ते—भेदबुद्धिमुत्पाद्य विभक्ता विधीयन्ते भ्रातरोऽमीभिः (दारशब्दस्य बहुत्वं पुंस्त्वं चाभिप्रेत्यामीभिरित्युक्तम्) एतदुपष्टम्भकं पद्यं नीतिशास्त्रेऽपि पठ्यते—

पूर्वम् । यथावद्वस्तुस्वरूपवर्णने शास्त्रिणः सर्वत्राऽप्रतिभटा एव लक्ष्यन्ते ।
दृश्यतां (१२४ पृष्ठे) संस्कृतपण्डितस्वभाववर्णनम् ।, वस्तुतः संस्कृत
पण्डिताः स्वलेखस्य शुद्धिमन्यतो न कथमपि सहन्ते । एवं (१२७ पृष्ठस्थं)
‘अचेतनमपि स्त्रीलिङ्गं वस्तु’ इत्यादेराशयं विभावयन्तु । तथाहि—यद-
चेतनं स्त्रीलिङ्गमभ्युपगम्यते ज्योत्स्ना-लताप्रभृति, तदपि कापट्येन मनोहरेण
मायारूपत्वाद्यथार्थं ब्रह्मरूपं निहनुत इत्याद्युक्तम् । (१३३ पृष्ठे)—“अथ
ये इत्यारभ्य ‘न वा विलास’ इत्येते तत्पर्यन्तः सन्दर्भोऽर्भकानपि
शब्दमात्रवेदिनोऽपि मोहयेदेवेति नः प्रत्ययः । एतदीयसंस्कृतविषये
तु—

“जयन्ति ते पञ्चमनादमित्रचित्रोक्तिसन्दर्भविभूषणेषु ।

सरस्वती यद्वदनेषु नित्यमाभाति वीणामिव वादयन्ती ॥”

एतावदेवोक्तवाऽलम् ।†

अथेतोऽपि क्षिपन्तु चक्षुः क्षीर-क्षीर-रस-मनोहरे श्रीमतः—

“भ्रातृणां सततं भेदः कथं नाम न जायताम् ।

अध्यापितानां पत्नीभिर्द्वेषविद्यां सदा निशि ॥”

पूर्वोक्तव्युत्पत्तिकारप्रदर्शनसमये पद्यमिदं नूनं स्मृतं श्रीमत्याऽनामिकया, श्रीमद्भिः
शास्त्रिपादैर्वेति शक्यमनुमातुम् । (सम्पादकः)

† ‘महारथपर्यवेक्षणे’ हि प्रदोष-प्रभातयोर्वर्णनमप्यपूर्वं मनोहरश्च । वंगीयशारद-
महोत्सवसमारम्भ-दृश्यमपि नितरां नैपुण्येन तत्र चित्रितं, यत्पठतां प्रत्यक्षमनुभवतामिव
सञ्जायते मानस-दशान्तरं किमपि भावुकानाम् । वारं वारं पठित्वापि नोपशाम्यति
तत्पिपठिषा । यैर्हि वंगेषु शारदोत्सवसमारम्भः प्रत्यक्षीकृतस्त एवाल साक्षिः,
कीदृशं यथार्थं तद्वर्णनमिति (सम्पादकः)

‘चण्डीदासस्य’

चरिते । अत्र खलु यद्यपि वक्तव्यमस्माभिर्न तत्पुनरुक्तपक्षादतिरिच्यते । यतः स्वयमेवास्वाद्य विज्ञास्यन्ति प्रबन्धमञ्जरी-मधुव्रताः पाठकमहाभागाः । अत्र हि प्रतिपदं प्रस्फुरति भगवती-सरस्वती-कृपाप्रसादः । मन्यामहे पुरुषोत्तमस्य जीवनचरितलोखनाङ्गीभूय आत्मानं पावयितुकामा इव शब्दाः समासाश्चाहमहमिकयाऽत्र समवेताः । यतो नान्यत्र भट्टाचार्य-प्रबन्धे विलोकितेदृशी समासभूयिष्ठता । एतादृशी साक्षरडम्बरापि प्रसादभूयिष्ठा न क्वचिदपि प्रसूता वाणी । अयन्तु प्रबन्धः सर्वैरपि कण्ठीकरणीय एव शास्त्रिपरीक्षादित्सुभिरित्यस्माकं तान्प्रत्याग्रहः । (१४३ पृष्ठे) धनेश्वरादिसाम्यम् ; (१४५ पृष्ठे) सरणिः सदाचारस्येत्यादि वर्णनं विशेषतो मनोरमं हृदयङ्गममिति हस्तकङ्कणन्यायेन खलु खलुत्तवा । तथापीदमवश्यमेव निश्चेतव्यम्—

“धन्यानाममृतद्रवन्ति हृदये कर्णे वलन्मल्लिका-
लङ्कारस्तत्रकन्ति कण्ठपुलिने मुक्ताकलापन्त्यपि ।
शैलान्दोलनदुग्धसिन्धुलहरीभङ्गाभिरामोद्गमाः
केषांश्चित्कृतिनां वसन्ति वदने शब्दार्थपाका गिरः ॥”

अथाकर्णयन्तु पाठकमहोदयाः —

‘यमं पूति सम्भाषणम्’—

अत्रैतद्भाति, यच्छास्त्रिवर्येणात्मनैवात्मचरितं भङ्गथा भणितमिति । यतोऽत्र वारं वारमनेकघाप्येक एवार्थः शब्दान्तरैरुपस्थापितो न वैरस्यमनागप्याबहति, प्रत्युत समुत्पद्यते यमार्चनेच्छा ! अथ चात्रादौ मातुरात्मजस्य पत्न्याश्च मरणमनुभूतचरमिव वर्णितम् । यद्यपि विनापि तं शक्यते तन्मयीभावमात्रे-

‘शाप्येतद्वर्णनं तथाकत्तुमिति शक्यते प्रतिपत्तुम्, तथापि जीवनचरितीयभूयः-
सादृश्यमद्विस्ना वयमेवमुदङ्कयितुं विवशाः । तथाहि जीवनचरितस्य नवमे
पृष्ठे प्रथमं स्नेहमयी जननी मञ्जरीकर्तुः, सहसा सान्निपातिकज्वरेणाक्रान्ता
दिवसत्रयाभ्यन्तर एव सुरलोकमियाय । ततश्च (१०मे पृष्ठे) मासचतुष्टया-
नन्तरं सहधर्मिण्या मरणमसौ वर्णयामास, तत्रैव च पुत्रेषु चत्वार एवा-
वशिष्टा इति च लिखितम् । एवं द्वादशे पृष्ठे भ्रातुः परलोकप्रस्थानवार्तामुप-
न्यस्यति । एतेन स्पष्टमेवास्माकमसौ प्रत्ययो दृढीकृतो भवति । रचना त्वत्र
प्रतिपदमश्रूणि भोचयति, सुतरां सरसा सरला मनोहरा चेति, कृतं भूयसीभिःक्ति-
भिरिति ।

अथ पात्रयन्तु पाठका लोचनयुगलं क्षणं वीक्ष्य परिशिष्ट-गतं—

‘वैतरणी-तीरम्’—

अस्मिन् यस्याशयस्य स्फोरणं वर्तते सोऽयमस्माभिः सकृन्नाम पाठमात्रादेवा-
वगन्तुं शक्यते, अत्र हि वैतरणीतरणावसरे कीदृशो जनसम्मर्दः ? कथं वार्ता ?
कीदृशाः पातकिनो मनुष्या इत्यादि सर्वं निगदनीतार्थत्वात्प्रवक्तव्यं बहूपेक्षते ।
विशेषतस्तु पद्यद्वयमेवात्र लक्षयितव्यम्, ‘जननामिति । घोरेत्यादि च । तत्र
छात्रमात्रदुर्बोधत्वादनयोरर्थो प्रदर्श्यते ।

जनानामिति—नगरपरिषदो मनुष्यपालयित्र्याः (Municipality)
सभायाः शासकस्याधिकर्तु- (Chairman) बलान्नियोगात् रोगादेः प्रभव
वृत्पत्ति र्यस्मात्तादृशमशुभं निहन्तुं व्यावर्तयितुं, स्वयं नासाब्दो
बिद्धनासिकः सन्, अमेध्यानपवित्रान्, दुर्गन्धान् पूतिगन्धजुषो मलभारान्
वहति (अन्योऽपि ‘महत्तरादि’र्मलशोधनकाले नासां पेटनावृणोति बध्नाति,
कर्मणि च प्रवर्तते) सोऽयं तादृशो धर्म-वृषभो (धर्मार्थं वृषोत्सर्गादिषूत्सृष्टो

वृषभो धर्मवृषभः । 'धर्म सांड' इति यस्य भाषा) भवतामशेषं कल्याणं दिशतु ; अशुभनिहन्तुरेव कल्याणदेशनायां सामर्थ्यात्काव्यलिङ्गमलङ्कारः ।

घोरेति—घोरषु महत्सु भयानकेषु चाऽऽवर्तेषु विवर्तनव्यतिकरेणाऽऽघूर्णन्तस्तत्रैव परिवर्तमाना ये जलप्रवाहा जलवेगास्तेषूच्छलन्तो व्याप्तास्याश्च ये ऽतिस्थौल्याद् गजाभा (हिलापरपर्यायाः) नकमकरास्तेषां श्वासैरग्निसंधुक्तशैरग्नीनां समिन्धनैस्तप्तानां, उत्तालानां—तालसमोच्छ्रायाणां, तरङ्गाणां रिङ्गितैरुत्क्षेपैर्ये महान्तः कल्लोलाः—महावीचयस्तैः कृत्वा भीतिप्रदा, तथा दुष्पारा—दुर्गम-परतीरा, तथातिगभीरा विस्तृता च तनुर्यस्यास्तादृशी ; चारमुष्णश्च नीरं यस्यान्तादृशी च । वैतरणीति पूर्वेषु सम्बन्धः । वर्तत इति च शेषः । एतत्संस्कृतविषये त्वेतावदेव वक्तव्यम् , यत्—

“अनभ्रवृष्टिः श्रवणामृतस्य सरस्वतीविभ्रमजन्मभूमिः ।

वैदर्भीरितिः कृतिनामुदेति सौभाग्यलाभप्रतिभूः पदानाम् ॥” इति ।

अथ पाठकमहोदयाः सावधानमाकर्णयन्तु गभीरश्च मनोहरश्च हर्षजननश्च हास्यप्रकाशोद्भासितं श्रीदुर्गानन्दस्वामिनः—

‘आत्मवायोरुद्गारम्’—

अत्र प्रदर्शितो महत्कारभ्रवाऽऽत्मनः सर्वेभ्योऽप्युत्कर्षः । वर्णितश्च कतिपय-निमेषायुषि जनुषि कथं कथमात्मानं लोकोत्तरं सम्भावयत्ययं मृतिधर्मा मनु-पोतः । सर्वेभ्योऽप्यन्तरेभ्य आत्मनो गरिमदर्शनाय विचित्रोऽयं प्रकरणगत-तान्त्रिक-सदाचारानुसारतो यथार्थोपि हास्यास्पदं हेतु 'र्यन्मत्स्य-कूर्म-वराहास्तु मया बहुश उदारसात्कृता' इति । दाशरथेः श्रीरामस्योत्कृष्टत्वदर्शनाय सीता-परित्यागः प्रधानं हेतुरुत्प्रेक्षितस्तमपि चात्रभवान् दुर्गानन्द-स्वामी—‘मयापि निर्दोषाणां स्वदाराणां जनापवादभयमन्तरैव परित्यागः कृत' इति सपटहो-

दूषोषमुदूषोषयन् हेतुयैव जिगाय । अत्र दाराणामिति बहुवचनं सत्यपि तस्य
 शब्दस्य नित्यबहुवचनान्तत्वे किमेकस्या एव स्त्रिया अपि तु 'बह्वीना' मित्येव
 बङ्गीय-कुलीन-ब्राह्मण-बहुविधाह-व्यवहारस्वरूपपरिचायिकां विच्छिन्नमपि
 पुष्पाति । एवं पितुराज्ञानुवर्तिताऽपि पितृक्लेशावहत्वेन विपरीतैव सम्भाव्यते
 स्वामिना श्रीरामस्य । अत्र च विषये श्रीमान् दुर्गानन्द आत्मनः प्रावीण्य-
 प्रदर्शनमिषेण स्वभावोद्धतानां कलि-कलुषकर्मणां कुपुत्राणां चरितं प्रख्या-
 पयति । पश्यन्तु भवन्तः—'अहन्तु तयोर्मुखेल्य दिसन्दर्भ' (१६४ पृष्ठे
 समुल्लिखितम्) । (१६५ पृष्ठे)—“येषां चित्तं केवलं परब्रह्मणि न वित्तार्जने”
 इत्यादि वाक्यजातमप्यद्भुतमेव । (१६६ पृष्ठे)—“अत्र हि केवलं धार्ष्ट्यं
 शाठ्यञ्चैतद्-द्वयमपेक्षितमस्तीति”—वचनेन परप्रतारणपरायणानां लोकनेतृम्म-
 न्यानां महत्त्वमूलं महद् रहस्यमुद्घाटितम् । सत्यमेवाद्यत्वे प्रलापभूयिष्ठवचना-
 ढम्बरेण धूर्ता मनुष्याः ख्यातिं लभन्ते, विशेषतो धार्मिकेषु प्राबल्येनाभ्याहृतं
 प्रचरत्ययं संक्रामको व्याधिः । दिने दिने वर्धते च । सर्वमेतत्प्रत्यक्षऽकृतमस्मा-
 भिरिति, मास्मभ्यं कोपं विभ्रत्वार्थ-धर्मधौरेयाः । १६८ पृष्ठे—विश्वेत्यादिना
 वर्णितानां हेतूनां परम्परापि लोकोत्तरैव । (१७२ पृष्ठे)—अवश्यमनुगृह्णन्तु
 सकृत्पठित्वा जनपद-वर्णनम् । १७३ पृष्ठस्थानि सम्भाव्यन्तां वाद-निर्णय-
 स्थानानि । “जन्मभूमौ नादरो लभ्यते” इत्यस्य कार्यकारणजालं सकृद-
 वश्यं पर्यालोचयन्तु (१७८ पृष्ठे)—एतन्निर्देशनमस्मत्परिचितेषु श्रद्धास्पदाः
 श्रीमन्तः कविताकामिनी-कान्ताः पण्डितनाथूरामशङ्करशर्माणः, येऽनेकशः सादरं
 समर्पितानि सभापतिपदान्यपि प्रवासभीरुतया स्वावासपरित्यागक्लेशेन चिराय
 तृणाय मन्यन्ते । सबहुमानमाहूता अपि शङ्करमदनापरपर्यायं स्वकाव्य कुटीरं
 परित्यज्य न कुत्रापि गच्छन्ति ।

—[एतद्विपक्ष-दृष्टान्तभूताः, सन्त्येवैविधा अपि यशोलुब्धा मिथ्यामहत्त्व-
कामना-कामिनी-कामुकाः श्रीदुर्गानन्दस्वामिनश्चरित-सहोदराः । ये सभापति-
पदप्राप्तये पद्भ्यामेवागडमन-कारावासगमनमपि न क्लेशकरं गणयन्ति, नगरे
कान्तारे स्वर्गे नरके वा यत्र तत्रैव यशो-मधु-लाभ-सम्भावनया रङ्गा
इवाकालोपहता व्यात्ताननाः—

“सर्वे प्रददतु दानं सुयशो-मधु भूयसी क्षुन्मे”

(“दानं करे सर्वे लोके सुयशो-मधु भूयसी ह्यहं मे”)

इति सोरस्ताडं कर्णश्चोदीरयन्तोऽगणितात्मपाता व्रजन्ति । यशो-
दुग्ध-पिपासायाऽद्भुतं वैडाल-व्रतमाचरन्ति, महिम-मत्स्य-जिघृक्षयाऽपूर्वां
बकवृत्तिमाश्रयन्ते, विचित्रं माया-जालं प्रसार्य श्रद्धा-जडान् जन-मृगान् बलाद्
व्यापादयितुं वैतसिकतामालम्बन्ते । किंहुना, महत्त्वाकाङ्क्षाहेतो र्यै ब्रह्म-
हत्याऽपि, मित्तघातोऽपि सुकृतमिवानुष्ठानं शक्यते ।

निदर्शनञ्चात्र यथा बहिस्तथान्तर्मलिनरूपः क्लृप्ताशयः कश्चिन्न-
राकारो वेतालो जङ्गमो वा तमालतरुस्तरक्षोस्त्वस्यन्ती मुग्धमृगीव
यदभिधानाद् विभ्यती पापशङ्कयेव कृष्णानना लेखनी न पदं निधत्ते !
काल-सर्पदष्टेवाचरुद्धरि-सञ्चारा शुष्यन्मषीद्रवा नाक्षरागयुद्गिरति !! तदास्तां
तत्पाप-कथा ।—सं०]

त एव भारतीयपदेन व्यवहर्तुं योग्या ये स्मिह्यन्ति भारतायेति सव्यङ्ग्यं
वदता शास्त्रिणा देशोत्थानमूलमन्त्रोऽत्रैवेति प्रतिपादितम् (यत्र सम्पादकैः
पादटिप्पणी प्रदत्ता ; १७६ पृष्ठे) । पण्डिताः केवलं पूर्व-प्रहत-
पद्धति-सञ्चरणशीलाः शास्त्र-शकट धुरन्धरा एव भवन्ति, न ते राजनी-
तिविषये किमपि विजानन्तीत्ययशः शास्त्रिभिर्मृष्टम्—‘अपरे तु सुजाताः

स्वदेशीयस्येत्यादि' वर्षयद्भिः । सत्यं भारतस्य स्वराज्यानवाप्तेरिदमेव निदानं यत्पारस्परिकः कलहो नामेति, प्रमाणं चात्रेतिहासाः ।

(१८२ पृष्ठे) कविनोपन्यस्ते 'समुद्र'-पदे वयं पाठकानामवधानं विशेषत आकृष्टमिच्छामः । अत्र हि यथा चातको जलायाकोशति, अलब्ध्वा चाम्बुदनीरकणं समुद्रं प्राप्तोऽपि पिपासां शमयितुं नालं भवति, तथैव भावत्कमपि पत्रं समुद्रं—पञ्चभिर्मुद्राभिः सहितमपि, यद्वा मुद्रया पत्रेषु पत्रालये (Post-Office) दीयमानया समन्वितं (एतेन मध्ये पञ्चाधिकरूप्यकसत्ता तदपहरणशङ्का चापाकृतेतिविज्ञेयम्) चातककल्पस्य मम दुर्गानन्दस्वामिन इत्यर्थः । श्रीदुर्गानन्द-स्वामिचरिते (१७० पृष्ठे) "जानात्येव भवानहं परमहंसो जलचरः संन्यासी"-त्यत्र परमहंसस्य जलचरेति विशेषणमपि वैशिष्ट्येन चमत्कारचास्त्वपरिचायकम् । जलं—मद्यं, चरति—भक्षयति—पिबतीति यावत् । "मद्यपः" इत्यर्थः । हंसो हि जलचरः पक्षी । दुर्गानन्दसदृशां तान्त्रिक-परमहंसानामपि मद्यपानरूपं जलचरत्वमव्याहृतमेव । इत्थं सम्यगुभयोर्जलचरत्वे साम्यम् । अहो शास्त्रिणां वर्णनचातुरी ! एवं (१८४ पृष्ठगतं) पत्रस्यादिमं वाक्यमपि नितरां मनोहरं, येन वयं तच्छब्दैरेव शास्त्रिणां विषये निःशङ्कं वक्तुं शक्नुमः—“यद्भवल्लेखनमत्यधिकरससंवलितत्वात्सचेतसामन्तःकरणं बलादिवाकर्षतीति ।” आधुनिकशिक्षितसमाजदशाविज्ञानार्थं १८८, १८९, १९० पृष्ठानि, पाठका नूनं पठन्तु; तत्र हि सामाजिकदशाचित्रणं साधुतरं कृतमस्तीति ।

एवं विद्योदय-प्रकाशनकार्यं कियतः क्लेशान् शास्त्रिणः सोढवन्त इति सम्यक् परिच्छेत्तुं शक्यमस्माभि रस्मादेव प्रबन्धात् ।

किञ्च प्रबन्धेनैतेनसंस्कृतभाषोपरि वैदेशिकानामनूनः प्रेमाऽस्माद्बद्ध

भारतीयानां बलवत्युपेक्षाऽपि साधु व्यञ्जिता भवति । (दृश्यतां पत्रावगमोपशीर्षके १८६ पृष्ठे, शास्त्रि-महाभागानां पत्रम्) यच्च सुमहद्विज्ञाकरमस्माकं संस्कृतानुरागिम्मन्यानां भारतीयानाम् । संस्कृतानुरागिणः काञ्चिदपि ग्रहीष्यन्त्येतेन शिञ्चाम् ?*

अथोद्गाराङ्गीभूतस्योदरदर्शनस्यापि दर्शनं मनाक् कुर्वन्तु हास्य-दर्शन-रसिकाः । येन विज्ञास्यन्ति शास्त्रिणां गभीरं परिहास-पाण्डित्यं कीदृगिति । अस्मिन् दर्शने 'जट-ब्रह्म'-प्रतिपादकानि क्ष्द्रा इवैकादश सूत्राणि वर्तन्ते । येष्वष्टम-नवमयोर्वृत्तिः कामप्यभिख्यां लोचनपेयामेव प्रकाशयति । तत्रापि सर्वप्रत्यवहाररूपस्य तृतीयस्य हेतोर्व्याख्या त्वतीव ह्लादं जनयिष्यति सचेतसामिति संशय-शय-पराहति-मर्यादातिगम् । एवं नवमसूत्रस्य ईक्षत्युप-सर्गविलासोऽपि प्रसभं मनो हरति । आधुनिक-ग्रन्थकाराणां कुत्सितमनो-वृत्तिविषयेऽपि साधूक्तं भट्टाचार्यैः । वर्तमान-ग्रन्थकर्तारो हि क्वचिद्भ्रवं हरन्ति, क्वचित्पदानि परिवर्तयन्ति, यथाऽपि स्यात्तथा अपि विधाय मुखपृष्ठपरिवृत्तिमपि, क्रीत्वा पण्डितान् भृत्या, स्वनामप्रख्यापनतो न

* अवशिष्यतेऽवश्यवक्तव्यं किमपि, तद्विलम्ब्यतां किञ्चित्, आत्मवायोरुद्गार-भूमावेव । अशुद्धिवहुल-पुस्तकप्रकाशनमधिकृत्य (१६८-१६९ पृष्ठयोः) या भत्स्ना कृता स्वामिभिः सा सर्वथा सत्यैव । एतन्नवीननिदर्शनन्तु प्रबन्धमञ्जरीमुद्रणमेव । सर्वात्मना प्रयतमानैरप्यस्माभि 'मुद्रायन्ताधिदैवतस्य भीषणपिशाचस्यानुलङ्घ्यशास-नान्' न विशुद्धमुद्रणे साफल्यमवाप्तम् । भारते सर्वत्रैवाप्रतिष्ठतशासनस्यापि मुद्रायन्त्र-पिशाचस्यात्र कलकत्तानगरस्थेषु मुद्रागारेषु विशेषतः प्राबल्यमनुभूतं, मन्ये प्रधानमिदं शासनस्थानं तस्य, राजधानीयं मुद्रायन्ताधिदैवत-पिशाचस्येति । अतो मदनुरोधेनापि स्वामिपादानां मुद्रायन्त्रविषयिणीं तामुक्तिं मवलोक्य मुद्रायन्त्रपिशाचशासनजन्यम-शुद्धमुद्रणदोषं क्षंस्यन्त्येवोदाराः प्रियपाठकाः । (सम्पादकः)

जिह्वयति । शास्त्रिभिर्नूनमित्थमनुभूतमपि भविष्यति, क्वाऽन्यथैतादृक्-
स्वभावचित्रणकौशलमुपलब्धं स्यात् ! इति । अथ पश्यन्तु—

‘पुंसामविमृश्य-कारिताम्’—

सूक्ष्मेक्षिकया, लेखस्यास्य शीर्षकाध्ययनमात्रेण विज्ञास्यन्ति दोषज्ञा
अविमृश्यकारिता-रहस्यम् । शीर्षकं दृष्टिलक्ष्यमकृत्वा तु कवेर्हृदयं दुरवगाह्यमेव
स्यात् । अहो प्रतिपदमुल्लसति कापि व्यङ्ग्य-कटाक्षवर्षाऽनामिकादेव्याः ।
अत्र पुंसो लक्ष्यीकृत्य व्यङ्ग्य-कटाक्षं क्षिपन्ती विच्छिक्त्यैवोपहसति देवी पण्डित-
म्मन्यान् नरान् । दृश्यतामेषां ‘विमृश्यकारितायाः’ पराकाष्ठा । इमे
प्रखरधिषणाः पुमांसो विधवानां दुःखं सोढुमशक्नुवानास्तासां हृच्छूलं मूलतो
लिलविषयाऽध्यापन्ति, उपदिशन्ति, ग्राहयन्ति च ताः सीतासावित्र्यादीनां
पातिव्रत्यावताराणां मावरणीयं चरितम् । अहो प्रतीपः पन्थाः । सत्यमेवामी
पयःकाम्यया पुङ्गवं पयो दुहन्ति । अहो पुंसामुपायोपेय-योग्यता-निर्धारण-योग्यता !
नूनं कालान्तरे ऽपूर्ववैज्ञानिका इमे मृदोऽपि पटं पटादपि च मृदमुत्पादयितु-
मुत्सहिष्यन्ते ! सेयं लोके कस्य न स्वल्पतरधियोऽपि विस्मयं कौतूहल-
मुपहासञ्च न बलादकामनथापि जनयेत् पुंसामविमृश्यकारिता । अस्या
भीषणनृत्यं शास्त्रिणां शब्देष्वेवात्रभवन्तः पाठका भोत्स्यन्त इति कृतं
कालक्षेपमालफलेन विस्तरेण ।

अथ समाजिग्रन्तु, पाठकमहाभागा मञ्जर्या द्वादशं पुष्पगुच्छायमानं प्रबन्धं

‘संस्कृतभाषाया वैशिष्ट्यम्’—

इति यस्य नाम । यत्र प्रदर्शितास्ते शास्त्रिभिर्हेतवो ये ज्ञायते कथं
संस्कृत-भाषा देवी वागिति व्यपदिश्यते । कीदृक् चास्ति वैशिष्ट्यमत्र-

भवत्याः सुर-सरस्वत्याः । अनेनानायासेनैव विज्ञास्यन्ति पाठकाः सस्कृत-भाषाया अद्वितीयमुत्कर्षम् । वयं तु शास्त्रि-सरस्वतीं यथा यथावगाहामहे, तथा तथा तन्निमज्जनजन्यं कञ्चिदलौकिकमेवामन्दमानन्दं विन्दामहे । भवतु, किमिति वृथा वागाडम्बरेण, सहृदयानां हृदयमेवात्र सात्ति भविष्यतीति ।

इत्थं प्रबन्ध-मञ्जरी-सम्पादकानां निदेशमनुवर्तमानै रस्माभिः, यथामति सम्यक् समोक्ष्य परिचायिताः प्रबन्धाः ।

अथेदानीं सामान्यतः शास्त्रिणो लेख-शैलीं परिशीलयितुमभिलषामः । आधुनिकानां देवीवाणी-समुपासकानां विदुषां मध्ये श्रीमान् शास्त्रिमहाशयः यत्सत्यं शेखरायतेस्म । अयञ्चोदञ्चनैसर्गिक-प्रतिभाप्रभाप्रसरः सुरभारती-चरण-कमलमञ्जुमञ्जीर-कलहंसकोऽपूर्वं एव लेखनकलायामवर्तिष्ठ । तदीयलेखाश्च माधुर्य-प्रसाद-सम्पदा व्यङ्ग्य-सम्पुटेन चात्मानन्दनिर्विशेषं विच्छिन्न-विशेषं पुष्णन्ति । तद्-गद्यबन्धः प्रायशो महाकवि-काव्यरसाल-मञ्जरी-सुहृत् पञ्चबाणं बाणमनुसरति, तत्प्रबन्धाः प्रायेण कादम्बरी-रसं स्वादयन्ते, स्मारयन्ति धीभोजसंसत्सभास्तारान् कविवरान्, चित्रयन्ति—नेत्रविषय-तामिवापादयन्ति प्राक्तन-कविराज-समाजान् । वियोदये मुद्रिताः कतिचन निबन्धास्तु हृदयमकामयतोपि विद्विषतोऽपि पदयोजन-मात्रविदोऽपि हठाद् हरन्त्येव ।

गद्यवत्पद्यबन्धेष्वप्यकुण्ठितप्रतिभा एव शास्त्रिवर्या इति प्रबन्धमञ्जरी-मङ्गलाचरणात्मक-भवानी-प्रार्थनपद्यत एव सुन्दरमवसातुम् । इदमपरं मनोहरं तदीयं प्रार्थना-पद्यं पठ्यतां, कण्ठे क्रियताश्च काव्य-रसिकैः ।

“शर्वाणि ! निर्वाण-पदं न याचे,
गीर्वाणभूयं नहि वार्थितं मे ।

गीर्वाण-वाणी कृपया चिराय,
विलास-नृत्यं प्रतनोतु कण्ठे ।”

स्वीयप्रबन्धेषु धार्मिक्याः सामाजिक्याश्च दशायाश्चित्तरे यथा शास्त्रिणः साफल्यं लब्धवन्त स्तथा नान्ये लेखका इति शक्यतेऽशङ्कं वक्तुम् । प्रबन्ध मञ्जरी-सम्पादकैः शास्त्रिणमुद्दिश्य लिखिते (‘पद्म-परागा’भिध-लेखसंग्रहे मुद्रिते) निबन्धे यथा प्रतिपादितं, समालोचन-कलायामपि शास्त्रिणां कोस्ति प्रतिस्पर्धी ! ‘आर्यालहरी,’ ‘स्वप्नप्रभातं,’ ‘अभिज्ञान-शाकुन्तलोत्तर-चरितयोः’ इत्यादिषु ‘विद्योदये’ प्रकाशितं समालोचन-कौशलमपि कौतुकं जनयति । मद्वाचार्यस्य खगडन-मगडनप्रकारोपि सुतरामद्भुत एवाभूत् । कटूक्तयस्तु तत्साधु-स्वभावभीता इवावकाशमलभमाना नोपसर्पन्तिस्म तत्सविधम् ।

किंबहुनोक्तेन, सर्वमपि विद्योदय-सम्पादकानामत्यद्भुतमाचरितं किमपि लोकोत्तरत्वमेव व्यनक्तिस्म ।

वयं च सारासारविवेचिन्या मत्या साधु बहुश आमृश्य ब्रूमहे यद् हृषीकेशशास्त्रिणां लेख-शैलीमनुशीलयतां पठतां वाचयतामभ्यस्यतां शृग्वतां व्याहरताश्च संस्कृतमतीनां छात्राणां सम्भविन्यतितरामुपकृतिरिति निःसंशयमेतत् । एतदर्थं च वयं छात्रान् प्रोत्साहयामः शुभ-चिकीर्षया हित-सम्मतिमनापृष्टा अपि ददामहे, यत्ते भूयोभूयोऽभ्यसेयुरिमान् मञ्जरी-प्रबन्धान् । शास्त्रि-परीक्षार्थिनां काव्यतीर्थमुत्तितीर्षणाश्च महदेतेन निबन्धजातेनोपकृतं भविष्यतीति । तथाहि निर्मायमाज्ञप्तं प्रबन्ध-मञ्जरी-प्रस्तावनायामाप्तमै-र्महामहोपाध्यायैः श्रीगिरिधराचार्यपादैः ।

परिचयोपसंहृतौ साहित्य-सुधा-सौहित्य-शीलान् विबुधानपि सप्रमोदं
निमन्त्रयामो यत्तेपि भट्टाचार्य-प्रबन्धरसमास्वाद्याऽऽत्मानं कृतार्थयन्तिवति,
यत्सत्यं परमं सन्तुष्ट भविष्यन्ति ते । इदञ्च स्वानुभवेन मुक्तकण्ठं समर्थयिष्य-
न्त्यस्मन्मतम्—

“यः पीयूष-मयूख-धामनि सुधाधाराच्छ-कच्छेपि यः,
क्षुभ्यत्क्षीरसमुद्र-सान्द्रलहरी-लावण्यपूरे ऽपि यः ।
यः कान्ताधर-पल्लवे मधुरिमा नासौ समुद्रगाहते,
‘भट्टाचार्य-विपश्चितः’ खलु वचोवीचि-समीचीनताम् ॥” इति ।

विदुषां विधेयौ—

श्रीहरिदत्त-काशीनाथशर्मागौ

* *
*

सम्पादकीयं वक्तव्यम्

(प्रबन्ध-प्रकाशन-कथा)

महानयं प्रमोदावसरो यदद्य समुपह्रियते 'प्रबन्ध-मञ्जरी' नाम गद्यनिबन्ध-संग्रहः सुरभारती-भक्तभ्यः सहृदयेभ्यः ।

चिराय चेतसि समारोपितो मनोरथतस्करय परमेशकृपया फलेग्रहिः सञ्जातः । पञ्चत्रिंशत्समाः समयः समतीयाय, छात्रावस्थायामधीयानस्य 'विद्योदयं' मम हृदये समुन्मिमेषैषा संकल्प-कलिका, 'सति समये विद्योदयात् संगृह्य ते ते प्रबन्धा अवश्यं प्रकाशनीयाः, यानधीत्याहमिवान्येपि संस्कृताध्येतारो विद्यार्थिनः समुपकृताः संजायेरन्निति ।' तदानीमेव विद्योदयस्य ग्राहकत्वं प्राप्तवता मया १८६० ख्रिष्टाब्दादारभ्य मुद्रिता विद्योदयस्य दुरवापाः समस्ताः संख्याः (या इदानीं सर्वत्राप्यलभ्याः सन्ति) सुमहता यत्नेन सञ्चित्य सञ्चित्य संरक्षिताः, रक्षकेणैवास्ततन्द्रं शेषधिवद् गोपायिताश्च ।

कथङ्कारं तत्तेषां विद्योदय-प्रन्धरत्नानां प्रकाशनं सुकरं स्यात्, केनोपायेन विद्योदय-विधातारो भट्टाचार्यपादाः प्रबन्ध-प्रकाशनायानुमन्तु मपूर्णांश्च तेषु कांश्चित् पूरयितुं पूर्णांश्च पुनरालोचनेन परिष्कर्तुं प्रार्थयित्वानुकूलतां नेयाः, कृतेऽप्यर्थने ऽनुमंस्यन्ति स्वीकृत्या चानुग्रहीष्यन्ति न वेत्ति को वेत्ति । प्रकाशनाऽनुमत्या सफलीभूतायामप्यस्यामर्थनायामर्थसापेक्षया मुद्रणादिव्यवस्था

कथमनुष्ठेया ; कोन्वस्मिन् सर्वथा फलशून्येऽनर्थके च व्यापारे ऽर्थसाहाय्यमा-
चरिष्यति ! अथाश्वरहितेन रथेनेव साहाय्यमन्तरा पङ्कना मनोरथेन प्रबन्ध-
मुद्रण-भारोऽयं कथं वोढुं शक्येत ?

प्रबलेऽस्मिन् कलि-काले, हसति संस्कृत-संप्रदाये, दिवङ्गतायां देववाग्यां,
म्लेच्छतामापन्ने भूदेव-कुले, “ब्राह्मणेन निष्कारणमिग्लिशभाषाऽध्येया ज्ञेया
चेति” नवीनं शासनं स्वीकृत्य सर्वात्मना श्रुतिमिव राजभाषामभ्यस्यति
द्विजवर्णे, सुचिरं ब्राह्मणवर्ण-संपर्कात् संक्रान्तपातकायामिव प्रभविष्णुब्राह्मणैतर-
समाजनेतृसमाज्ञया स्वराज्यप्राप्ति-बाधकतया दण्डनीय-दुर्गुणत्वेन गणय-
मानायां संस्कृत-चर्चायां, सबहुमानं प्राकृत-गुणगानं गायति ‘लीडर’-लोके,
कर्णविवरं बधिरयति राष्ट्रभाषा-डिगिडमनादे, सन्ध्यार्चनादि-धर्मानुष्ठानेभ्योऽपि
वहिष्कृत्य देवभाषां, तत्स्थाने बलादादेष्टु मिश्रयां राष्ट्रभाषायाम् ; इत्थंभूते
व्यतिकरे संस्कृतप्रचार-व्यापारो हि प्रमत्त-जनव्यवहारमनुहरतीति नास्ति
संदेहलेशोऽपीत्येवमादिभिश्चिन्ताशतै रचान्तचित्तः सुचिरं व्यचिन्तयं, न
चाध्यगच्छं कम्प्यभ्युपायम् । सर्वतो निराशाजनकेऽपि वायुमण्डले, विघ्न-
वात्या-पराहतोऽपि मानस-कुटीरकोणे प्रज्वलन्नाशा-प्रदीपोयं यत्रो निर्वाण-
दशामभजदत्तादृष्टमेव प्रबलं कारणं मन्ये । भवतु, संकल्पं तं सफलयितु-
मनुकूलं कालं प्रतीक्षमाणस्य चिन्ताचुम्बितचेतसो मे गणरात्रं व्यत्यगात् ।
अथैकदा प्रबन्धमुद्रणविचारं दृढीकृत्य ज्वालालपुरीये महाविद्यालये वर्तमानेनानेन
जनेन चिररात्राय चिन्तितोऽसौ विचारो विद्वन्मूर्धन्यानामभिन्न-हृदयानां
सुहृद्वराणां श्रीभीमसेनशर्मणां पुरः प्रत्युपस्थापितः । ते तु हृष्टेन चेतसा
प्रीति-विस्फारितेन चञ्चुषा सप्रमोदमन्वमोदन्तेमं प्रस्तावम् । ततस्तदर्थमर्थ-
चिन्तायामुपस्थितायां कतिभिश्चित्-सम्पदा-समर्थैः सुरभारती-भक्तैः साहाय्यकं

वरणीयमित्यन्तो निरचीयत । रजतमुद्राणां शतकत्रयं कार्यस्यास्य संपादनेऽल-
मिति तदा निरधार्यत, पञ्चदश वा विंशतिर्वा संस्कृतसाहित्यरसिकाः स्वल्प-
शोष्यर्थमात्रां वितरेयुस्तदा खल्विदं मनीषितं सुकरं स्यात् कार्यपरिणतं
विधातुम् । इत्यादिकं निर्धार्य श्रीभट्टाचार्याणां विद्योदय-सम्पादकमहाभागानां
पुरतः प्रस्तावोयं पत्रद्वारा प्रहितः । प्रार्थिताश्च ते यदि तत्रभवन्तो भवन्तः
प्रकाशयितुमिष्टानां निबन्धानां मनाग् दृष्टिपातेन पुनरालोचनया यथोचितं
परिवर्तन-परिवर्धनादिकं तथाऽपूर्णानाञ्च केषाञ्चित् पूर्तिं विधाय प्रकाशानु-
ज्ञयाऽनुगृह्णीयुस्तदा सुतरां चतुरस्रतामापन्ना इमे प्रबन्धा अस्माभिर्मुद्रयितु-
मभीप्सिताः । ते तु निसर्गदयालुतया वा स्वभावसौजन्य-प्रवणतया वा
ऽप्रचार-पङ्कनिमग्नानां विद्योदय-गवीनां पुनरुद्धारदिहृत्ताप्रमोद-प्रेरणया वा
प्रार्थनामिमां स्वीचक्रुः, हर्षप्रकर्षं प्रकटयन्तश्च लिखितवन्तः—

“श्रीरामः शरणम् ।

भाटपाड़ा, २४ पर्गना
१६ मार्च, १९१२

“स्वस्ति श्रीमत्स्वस्मास्वकृत्रिमस्नेहवत्सु पण्डितप्रवरेषु सादरं
विज्ञापनमेतत्—

श्रीमतां प्रत्यक्षरस्नेहसद्भावसूचकं पत्रं यथाकालमधिगतं मया । तद-
धिगत्याद्योपान्तं द्विस्त्रिः पठित्वा च धन्योस्मि संवृतः । मन्ये च तत्तत्-
प्रबन्धलेखन-परिश्रमं सफलं संजातमथ । वस्तुतो नाहमस्मि तथाविध-
गुणानां पात्रं, ये खलु कृपालुभिः श्रीमद्भिर्मन्यारोपिताः । भवन्ति
खलु लोकोत्तरमहिमसम्पन्ना विद्वांसः प्रायशोऽर्थवादनिपुणाः स्वभावत एव ।
मत्प्रशंसापराणि भवदीयश्रुतिमधुरवचनान्यर्थवादरूपागयेव प्रतिभान्ति मे ।

एतैः किल वचनैश्चिकृतज्ञातापाशेनाऽऽबद्धोऽस्म्यहम् । किं ब्रवीमि
नास्त्यधुना बहु भाषितुं शक्तिर्मम । श्रीमद्भिः कृपया क्षुद्रेऽपि मयि या
प्रार्थना कृता सा सर्वथैवानुमता । श्रीमन्तो यथेच्छं विद्योदयप्राचीन-
निबन्धान् मुद्रयितुं प्रभवः, किन्तु तैः सहान्यदीयप्रबन्धानां साङ्गर्थं न
कार्यम् । अपिच ये नाम प्राचीनप्रबन्धाः श्रीमद्भिः पुनर्मुद्रयितुमीप्सितास्तै
सर्वे कृपया मुद्रायन्त्रालये प्रेरणात् पूर्वं मत्सकाशे प्रेषणीयाः । अहन्तेषां
स्थानविशेषेष्वभावश्यकं परिवर्तनं परिवर्धनं संशोधनं च कृत्वा तथाऽसम्पूर्ण-
निबन्धस्य पूर्णतां विधाय, कामपि प्रस्तावनां लिखित्वा पूर्वं संयोज्य
श्रीमत्समीपेऽखिलम्बं पुनः प्रेषयिष्यामि तान् । प्रेषयिष्यामि चोपरि-
तनपत्रस्य (Title page) प्रकारप्रतिलिपिं तैः सह ।

श्रीमतामेतत्साधुसंकल्पसमुत्साहितोऽयं प्रबलवार्धक्यग्रस्ताऽपि
पुनर्नवीनीकृतः । विद्योदयस्तु वार्धक्यमुलभशैथिल्यकवलितोऽपि
नास्तमुपगतः । प्रकाशते सोऽधुनापि; किन्तु मुद्राकरदोषेण न
नियतसमयमनुसरति । यदि श्रीमतां सुहृत्सु केचिदनुग्रहेण जिघृक्षवो
भवेयुस्तदा वात्सरिकैकरौप्यमूल्यान ते लभेरंस्तम्.....”

श्रीमतां—

हृषीकेशशर्मणः शास्त्रिणः । ”

शास्त्रिणामित्थं स्वीकृतिमुपलभ्याह तदुपकण्ठमुपाढौक्यं मुद्रयितुमिष्टं
प्रबन्धसंग्रहम् । ते तु तस्मिन् कुपितवाते वार्द्धक्यपीतसारे वर्षीयसि वयसि
वर्तमाना अपि युवकजन-सुलभेनोत्साहेनातीवतत्परत्वेन निबन्धान् संशोध्य
परिवर्त्य परिवर्धय च द्रागित्थेव न्यवीवृतन् ।

अथ मुद्रणचिन्ता चेतसि पदं चकार । क मुद्रयन्तामिति, विशेषचिन्ता-
कारणं तु—शास्त्रिणो ह्यात्मनैवान्तिमं मुद्रितं निदेशनपत्रम् (Last Proof)
द्रष्टुमभिवाञ्छन्ति स्म । तैरित्थं स्वाभिलाषः पत्रे प्रदर्शितः—

“.....श्रीमतां प्रूफपत्र-दर्शननैपुण्यं प्रति नास्ति मम स्वल्पोपि संदेहः,
मत्तोप्यधिकाभिनिवेशेन श्रीमन्तः प्रूफपत्रं द्रक्ष्यन्तीति च मे निश्चयः ।
तथापि स्वकृति-ममत्त्वेनान्तिम-प्रूफपत्रं द्रष्टुं बलवती मे स्पृहा वर्तते ।
यदहरेव तदत्रागमिन्यति तदहरेव तदत्रलोक्य प्रतिप्रेषयिष्यामि ; इत्थं
न विशेषविलम्बशङ्का कार्या । यद्येवं व्यवस्था मुद्रायन्ताधिकारिणां
भृशमसम्मता भवेत् तदाऽगत्या निरोधव्या मया सा स्पृहा”—
(१३-१२-१९१२)

सर्वात्मनाभिनन्दनीयापि शास्त्रिवर्थाणामियं स्पृहा कथं सफला विधेयेल-
पराऽप्रतिविधेया चिन्ता दुर्लङ्घ्या विघ्नशिलेव मनोरथपथमुपहरोध । हन्त
प्रतिहतगमनं गमनोन्मुखं कार्य-शकटम् ! यतो नाऽभूत्कश्चन मुद्रणालयो
निकटवर्ती येन श्रीभट्टाचार्याऽभिलषितानुरूपतया विधित्सितः प्रबन्धोऽनाया-
सेन विधेलिमः स्यात् । ये हि मुद्रणालया मुद्रण-सम्पदा सम्पन्ना विख्याताश्च
साधु-मुद्रणकर्मणि, शक्ताश्चान्यत्र प्रूफपत्रप्रेषणे, ते द्रविणमात्रामतिमात्राम-
याचन्त, सुलभाश्च दुर्विधास्ते तावति दूरे—दविष्टे भट्टपत्नीस्थाने—प्रूफपत्राणि
प्रेषयितुं नानुमेनिरे । भीषण्यं समस्या-सुरसा दुष्पूरं विघ्न-वदनं वितत्य पुरस्ता-
दुपस्थिता ! किमत्र प्रतिविधेयं, कश्च सुगमः पन्था अत्रलम्बनीयः !

अथ चेतसा संख्यायमानेषु सीसकाक्षरयोजकागारेषु श्रीदुर्गाप्रसाद्गुप्ते-
नाधिकृते कलकत्ता-नगरस्थान्यतममुद्रण-यन्त्रे दैवाद् दृष्टिर्निपतिता । मयाऽनुयुक्तो
गुप्तमहोदयोऽल्पेनैव व्ययेन सहर्षं मुद्रयितुं प्रयत्नास्त । प्रारब्धं च मुद्रणकर्म ।

परं सर्वङ्कषी भगवती भवितव्यता केन वा निरोद्धुं शक्यते ! प्रथमप्रफुल्लपत्राणि सोत्कण्ठं प्रतीक्षमाणे शास्त्रिवर्ये मुद्रणालयतः पत्रप्राप्तेः पूर्वमेव दुर्दान्त-कृतान्त-प्रेरितो मृत्यु-व्याधिरतर्कितपातं प्रादुरभूत् । सिद्धौषधैरप्यसाध्येन प्राणाचार्यैर्भिषग्वरैरप्यचिकित्स्वेन प्राणापहारिणा तेनाऽऽकान्ता भट्टाचार्य-पादा स्तल्यजुः पाञ्चभौतिकं वपुः, सह प्रफुल्ल-दिदक्षया, सुहृज्जनस्य वाष्प-बिन्दुभिर्वान्धववृन्दस्य च नित्रापाञ्जलिभिः !

एवमसौ सुरभारत्याः सुपुत्रः संस्कृताम्भोनिधि-मन्दरः, गुणैर्गरीयान् यशसा महीयान्, विद्वन्माला-मध्यमणिः साधीयान् समर्थकः प्राचीनार्य-संस्कृतेः, अवष्टम्भो वर्णाश्रमव्यवस्थायाः, अवलम्बः साधुभाव-रोलम्बानाम्, उपघ्न-तर्हर्षखनकला-ज्ञतायाः, पुम्भावापत्र-सरस्वती-मधुरभणत्कृतिरत्नकण्ठवर्ति-नूपुरकाणो जन्मान्तरापन्नो वाणः सहसैव न्यलीयत । हा हन्त ! कष्टम् !

“ध्वस्तः काव्योरु-मेरुः कविविपणिमहारत्नराशिर्विशीर्णः,
शुष्कः शब्दौघसिन्धुर्विलयमुपगतो वाक्य-माणिक्यकोशः ।
दिव्योक्तीनां निधानं प्रलयमुपगतं हा हता हन्त वाणी,
‘भट्टाचार्ये’ द्युवाणी-प्रणयिनि विधिना शायिते मृत्युशय्याम् ।”

हन्त भट्टाचार्याणामिदमन्तमं मनीषितं (प्रफुल्ल-पठनरूपम्) नापूर्यत दैवहतकेन, सहैव नीत्वा लोकान्तरं जग्मुः । एवं प्रत्युह-प्रतिहृदा मनोरथ-पथा नाम ! सत्यमुक्तं मभियुक्तैः—

“चिन्तयत्यन्यथा जीवो हर्ष-पूरितमानसः ।

विधिस्त्वेष महावैरी कुरुते कार्यमन्यथा ॥”

अथ सहैव नीत्वा प्रफुल्लनाभिलाषां लोकान्तरं प्रस्थितेषु शास्त्रिपादेषु, केन विलोक्यन्तां प्रफुल्लपत्राणि, इति विचिकित्सायां समुपस्थितायां, श्रीभव-

विभूतिभट्टाचार्यमहाशयो मया विज्ञप्तः । क्रियतां, कार्यतां वा केनापि प्रूपपठन-निपुणेन कार्यमेतदिति । तेन तु सौम्य-शिरोमणिना प्रियवरेण प्रायः सर्व एव भट्टपल्लीनिवासिनः कलकत्तानगरी-स्थाश्च परिचिताः पण्डिताः प्रार्थिताः, परं तेषु नैकोप्येतत्कार्य-सम्पादनपट्ट-रूपलब्धः । कश्चिन्नागराक्षरवाचनेऽसमर्थः, कश्चित् संशोधनकलानभिज्ञः । इत्यन्ततो गत्वाऽगत्याहमात्मानमेव तत्कार्यकरिष्णुं पश्यन्नप्रभविष्णुरपि तद्दुरि न्ययुजम् । एषु वासरेषु मया 'बुलन्दशहर'-प्रान्तीये* अहिहार-(आहार) —नामके ऽप्रहारे वसता विहारि-सप्तशत्या भाष्यं विरच्यते स्म । अहिहारस्य वाष्पयानावस्थानस्थानतो विदूरत्वेन मुद्रितपत्र-(Proofs)-संशोधनपर्या-वर्तने कालापेक्षिणी अभूतां, तथा च दशभिर्द्वादशभिर्वाऽहोभि रेकफर्मासुद्रण-कार्यं सम्पद्यते स्म । एवंगते गते सार्धद्विमासे काले केवलं पत्रसञ्चय-षट्कमाल-ममुद्रयत* । एतावतैव च प्राकीर्तितः श्रीमान् गुप्तमहोदयो मुद्रणालयात् सम्बन्धमच्छन्दन्त । तत्स्थानाभिषिक्तश्च नव्योऽभ्यः प्रबन्धकस्तावति दवीयसि स्थाने संशोधनार्थं प्रूप-पत्राणि प्रेषयितुं नानुमेने । एवञ्च मुद्रणकार्यं व्यरंसीत् । तदनु शीघ्रमेव स वैदेशिको महाऽऽहवः प्रारभत । ततश्च कर्गलव्ययस्तेन च मुद्रणत्रयः एवमन्येऽपि प्रथमं साधारणत्वेन गणयमाना अनेके व्ययाः पिण्डिता भूयांसं धनराशिमपेक्षांचकिरे । तस्य चात्र कुतः पूर्ति-सम्भावना ।

दुर्दैवादित्थं विरते मञ्जरी-मुद्रणे तत्र स्थापितानि मुद्रितपत्राण्यनाच्यन्त, तानि च सद्विमान्तःप्रघाणे निहितानि शनैः शनैरुपजिह्विकानां जिह्वालताभि-

* एतत्पुस्तकान्तर्गत ५४ पृष्ठस्थ-‘भारतीयशास्त्रेषु कापीति’-पाठपर्यन्तो भाग-स्तस्मिन् प्राथमिके समुद्योगे मुद्रित आसीत् ।

राश्लिष्यन्ते स्म । मम बहिरवस्थानेन तत्पर्यवेक्षणस्य यथारीत्यभावात् सर्व-
घस्मर-कालप्रतिनिधिभिरिव वस्त्रीभिर्भञ्जितानि, कीटैः क्वलितानि कारणात्म-
तामापन्नानि तानि । इत्थं सकृद्विहितः प्राथमिकः समुद्योगो नैष्कल्यमवापत् ।
परं मुद्रणविचारार्चिः शोकधूमायिता हृज्जरत्तुणनिकरेऽन्तरान्तरा प्रकर्षेण
दीप्यतेस्म । हन्त ! ये सुहृदोऽस्मिन् कर्मणि समुत्साहदानेन प्रावर्तयै-
स्तेप्येकैकशो मामसहायं हित्वा देवलोके हृषीकेशपर्वद्-रत्नतामिवाप्तुं, 'नाधुना
मञ्जरी-मुद्रणप्रत्याशाऽपि, तानि मुद्रितानि पत्राण्यपि हापितानि, निराशा-
मिदिका-मुकुलितेन पद्मेनेति' वाचिकमिव श्रीहृषीकेशं वक्तुं महाप्रयागं दत्त-
वन्तः । अत्रसाने चाभिन्नहृदयं मित्रं, अपात्रं दुर्गुणानां, महाऽमत्रं सौजन्यस्य,
पत्रञ्च साधुतायाः, महाविद्यालय-मुख्याध्यापको विद्वद्भरिष्ठवरिष्ठेनः श्रीपण्डित-
भीमसेनोऽपि विमुच्य स्नेहं, भङ्क्त्वा प्रेमपारां, गलहस्तयित्वा सौहार्दं,
मामेकपदेऽजहात् † । तानि मुद्रणावशिष्टानि हस्तलिखितानि प्रबन्धपत्राण्यपि
शनकैर्जीर्यन्ते स्म ।

एवमतिक्रामति काले 'पद्मपरागं' (हिन्दीभाषामयं स्वकीयं प्रबन्धसङ्ग्रहं)
मुद्रापयितुमहं गते श्रावणे मासि कलकत्तानगरं पर्यापतं, सह शास्त्रिवर्यस्य तेन
निबन्ध-संग्रहेण । अवसिते 'पद्मपरागं'-मुद्रणे 'प्रबन्ध-मञ्जरी'-मुद्रणविचारं
केषाञ्चिन्मित्राणां पुरतोऽवास्थापयम् । यदि नाम प्रकाशयेरत्नमी प्रबन्धा-
स्तदा भवेत् सुरभारती-समुपासकानां कृते किमपि कृतज्ञतास्थानम् ।
सन्तुष्येच्च दिवंगतानां श्रीहृषीकेशशास्त्रिणामात्मापि, मम च निर्वाणमुपेया-
च्चिररात्राय चितेव चेतसि प्रज्वलन् मित्रच्छानपाकरणेन्यन-समिद्धश्चिन्ता-

† एतद्-वियोगव्यथायाः करुणवथा तु 'पद्म-परागे' पण्डित-श्रीभीमसेन-
शर्माभिधे निबन्धे द्रष्टव्या ।

चद्विरिति । ते तु परोपकारायत्तचित्ताः सहर्षं प्रस्तावेनामुना समगंसत ।
एषा संक्षिप्ता प्रबन्ध-प्रकाशन-प्रत्यूह-कथा ।

अथ पुनरादित एव प्रारब्धं मुद्रणकार्यं, तत्राजस्रमाधि-व्याधि-पराहृतेन
कर्तव्यानुरोधात् प्राणाधिकं परिश्राम्यतापि मया कथं कथमपि त्रिभिर्मासैः
सम्पूर्णतामनीयत । परं दुर्गानन्दस्वामिभिरात्मत्रायोरुद्गारे भृशं प्रशंसितस्य
मुद्रायन्त्राधिदेवतस्य भीषण-पिशाचस्याऽदमनीयाद् दौरात्स्म्यात्र विशुद्धमुद्रणे
साफल्यं लब्धमिति नितान्तं खिन्नोऽस्मि । लज्जितोऽस्मि च शास्त्रिमहाभागानां
स्मारं स्मारं तां विशुद्धमुद्रणभिलाषां यथा प्रणोदितास्ते स्वात्मनैवान्तिमं
प्रूपपत्रं द्रष्टुमाकाङ्क्षन्ति स्म । हन्त नायं मुद्रणावसरस्तज्जीवनकाले-
ऽलभ्यत । पश्चाद्विहितस्तु प्रयत्नो न तन्मनोरथानुसारं साधु समपद्यतेति
क्षते क्षारमिवासह्यं प्रतिभाति, बलवद् दुनोति च मानसं, येनास्मिन् हर्षा-
वसरेऽपि न सन्तोषोऽनुभूयते । अथापराधमिमं मूर्ध्नां प्रणिपत्य क्षमा-
पयितुं भृशं तरलिते चक्षुषी तं गवेषयतः प्रबन्ध-नवयुग-प्रवर्तकं विद्योदय-
विधातारं तत्रभवन्तं सुगृहीतनामधेयं भट्टाचार्यपादं, परमनवाप्य तं लक्ष्यशून्ये
सती स्थिते भवतः । भवतु, नास्त्युपायः ।

यद्यपि पुस्तकान्ते शुद्धिपत्रमयोजनं नाम भारतीय-मुद्रायन्त्रमुद्रितेषु पुस्त-
केषु शिष्ट-परम्पराचारपरिप्राप्तत्वादवश्यानुष्ठेतामाचवहतीति सार्वजनीनमेतत् ।
अतस्तदर्थं न किमपि विशेष-वक्तव्यमपेक्ष्यते । तथापि भट्टाचार्याणामन्तिम-
प्रूपपत्रदिदृक्षात्मिका बलवती सा 'स्पृहा', वारं वारं किमपि दक्षु बलात्
प्रवर्तयति । अतस्तद्विषयेऽत्र किञ्चिदुच्यते ।

शास्त्रिभिः संशोधितप्रबन्ध-सग्रहमाधिकृत्य यानि चिन्तापत्राणि मदन्तिके
प्रहितानि, मन्ये तान्यधीत्य सुस्पष्टमेतद्भविष्यति कथमशुद्धि-सद्भावशका

तज्जन्या चाऽन्तिम-प्रकृपत्र-दर्शन-स्पृहा तान् बलवद् व्याकुलयति स्म । अथ च विहितेऽपि प्रयत्ने किन्तत् कारणं येनाऽशुद्धीनां न सम्यद् निराकरणं जातमित्यत-स्तेषां पत्राणामत्र प्रकाशनमुचितं प्रतिभाति ।

संशोधित-निबन्धजातस्य प्रत्यावर्तने विलम्बमवलोक्य मया तत्कारणं पृष्टाः शास्त्रियादा एतदाशयकं पत्रं प्रेषितवन्तः—“प्रबन्धेषु परिवर्तनादिकं वङ्गाक्षरैरनुष्ठितम् । नागराक्षरलेखने पटुरिदानीमत्र दुर्लभः । उपलब्धे तस्मिन् नागराक्षरैर्लेखयित्वा प्रेषयिष्यामीति विलम्बहेतुः ।” —“भवन्तस्तु नागराक्षरविन्यासे स्वयं सुतरां समर्था आसन्, तत्तदक्षरैरेव परिवर्तनादिकं किन्न विहितम्, कथञ्च तदर्थमन्योऽपेक्ष्यते ? ।” —एतदुत्तरे पत्रमिदं प्रहितवन्तः—

“.....सत्यनहमनर्गल-नागराक्षरलेखन-समर्थ आसम् । सत्यञ्च मम लेखनीतो वङ्गाक्षरैर्भ्यो नागराक्षरागयनायासनिर्गतानि बभूवुः । किन्तु “ते हि मे दिवसा गताः” इदानीं वार्धक्यसुलभदौर्बल्यपरिगृहीतोऽहं लेखने सर्वथैवापटुः संवृतः । लेखनावसरे हस्तकम्पप्राबल्यान् न सुस्पष्टान्यक्षराणि निर्गच्छन्ति मे लेखनीतः । बाल्यसंस्कारवशाद् वङ्गाक्षरैः कथं कथमपि लिखितुं प्रभवामि । तत एव प्रबन्धांशविशेषपरिवर्तनादीनि वङ्गाक्षरैरेव कृतानि । भवतु, तानि पुनः नागराक्षरसु सन्न्यस्यैव श्रीमतां समीपे प्रेषयिष्यामि ।” (५।१०।१९१२)

तदनु स्पष्टास्पष्टैराकृत्या बाहुल्येन वङ्गलिपिमनुहरद्भिर्नागराऽऽभासैरक्षरैर्लेखयित्वा शास्त्रिभिः प्रेषिताः प्रबन्धाः । तेषां सुस्पष्टैरक्षरैर्मुद्रणयोग्यां प्रतिलिपिं क्वात्रैः कथमपि कारयित्वा सन्देहनिवृत्तये पुनस्तदन्तिके प्रेषितास्ते । तानवलोक्येदं विज्ञापयाम्बभूवुः शास्त्रिमहाभागाः—

“स्वस्ति श्रीमत्सु बहुप्रेमास्पदपण्डितकुलधुरन्धरेषु यथोचितप्रत्यभिवाद-
नपूर्वक-सादर-सम्भाषणानि विलसन्तुतराम् । श्रीमतां ‘ग्रन्टोबर’-
मासीय-षोडशदिवसीय-पत्रं, तत्रोल्लिखितं “भारतोदय”-पत्राद्भद्रयश्च यथा-
समयं समधिगतम् । पठितश्च मया, विज्ञातश्च वृत्तम् ।.....प्रतिप्रेष्यते
भवत्प्रेरितं प्रबन्ध-त्रयं ; सर्वस्यैव च प्रबन्धस्यांशविशेषाः संशोधिताः
परिवर्तिताश्च । अथ येन तथाविधपरिवर्तित-संशोधिताश्चांशा नागरा-
क्षरेषु पुनर्लिखितास्तस्य नागराक्षरलेखे नाभ्यासो वर्तते । अथमेव च
प्रथमोद्यमः । अथ स्थानस्थानेषु स्वल्पितान्यक्षर-विपर्यासाश्चावश्यं-
भाविनः । किञ्च मयापि दुःसहकण्ठक्षत-प्राबल्यात्, जराशैथिल्याच्च
प्रतिलेखनानन्तरं न समीक्षिताः प्रबन्धाः । अतः सानुनयं प्रार्थये
श्रीमद्भिः स्वयमन्यैश्च संस्कृताभिज्ञैः साभिनिवेशमाद्योपान्तं पुनः
प्रेक्षणीया एते प्रबन्धा येन सुविशुद्धं मुद्रिता भवेयुः । शक्यश्चेन्मुद्रणा-
वसरे सकृद् प्रूपपत्रं मम समीपे प्रेषणीयमहं तद्विलम्बमेव प्रतिप्रेषयि-
ष्यामि ।.....” (३।११।१९१२)

पुनः पत्रान्तरे उप्ययमेवाभिप्राय इत्थं प्रकटितः—

.....“एतान् प्रबन्धांशविशेषानवलोक्य ज्ञायते मया येन खलु प्रथममत्र
मदीय-वङ्गाक्षरस्य नागराक्षरे परिवृत्तिः कृता, तेनैव स्थानस्थानेषु प्रमादः
कृतः । ततश्च तल्लिखितनागराक्षरावबोधाक्षमेण श्रीमन्नियुक्तलेखकेनेति ।
कारणादेतस्मात् प्रबन्धानामपरेष्वप्यंशविशेषेषु प्रमादजनितासङ्गतिदोष-
स्यान्येषामपि भावविपर्ययादिदोषाणाञ्च सद्भावः शङ्कयते मया । ततश्च
सानुनयं विज्ञापयामि, यद्यत्र प्रूपपत्रं प्रेरितं न भवेत्तदा श्रीमद्भिः साभिनिवेशं
सर्वं प्रूपपत्रं त्रिचतुरवारान् प्रसमीक्ष्य मुद्रणाद्वा दातव्येति । यथा प्रबन्धा-

नामेषामुपरि समादरस्थाने सम्यगनादरः सहृदयानां न भवेत् । मम च प्रबन्धानिमान् द्वारीकृत्य विद्वत्समाजेषु किमपि दुर्यशो न भवेत् । तथैव सावधानं सम्पादनीयाः प्रबन्धा एते । सत्यपि श्रीमतां तथाविध-कार्यसम्पादने स्वतः प्रयत्ने तस्य दार्ढ्यविधानायैव प्रार्थनेयं ममेति विज्ञा-तव्यमिति ।.....” (६।२।१६१३)

निगदव्याख्यातमेतेन पत्रजातेन शास्त्रिणां तत्सर्वमपि शङ्काकारणम् । एवमेतदशुद्धिबाहुल्ये बङ्गाक्षरतो नागराक्षरेषु परिवृत्तिः, श्रीमद्वाचार्थिणां पुनः प्रबन्धानामनालोचनम्, कृतेषु शोधने प्रेसकर्मचारिणामप्रतिविधेयः प्रमाद इत्यादीनि पिषिडतानि हेतुः (न्तु हेतवः) मया तु मन्देन यथामपि बहुलं प्रयतमानेनापि स्वीयाऽयोग्यतया यत्र पारितमशुद्धिनिराकरणे तेन महान्त-मनुतापमनुभवामि । सुहृद्भिरसाहित्याचार्यश्रीशालग्रामशास्त्रिमहोदयोपज्ञं पद्यरत्नमिदमीषत्परिवर्तितमुच्चार्य च चमाशीलान् प्रार्थनीयान् पाठकान् प्रार्थये :—

“दुर्मोषो दोषसंघः क्षणमपि न दृढा शेमुषी मानुषीयं
वारं वारञ्च पूफाण्यपि कलयतस्तत् त्रुटिर्न व्यपागात् ।
अद्धा बद्धाञ्जलिस्तद्गुणगणनिक्रपान् प्रार्थये प्रार्थनीयान्
जोषं जोषं विदोषं कलयितुमखिलं जोषमेवाऽऽनतोऽहम् ॥”

इदमप्यत्र निवेदनीयं यद् भट्टाचार्यैर्मञ्जर्यां मुद्रितमादिमं प्रबन्धत्रयमेव पुनरालोच्य विशोधितम् । तत्र तृतीयस्य उद्भिज्जपरिषच्छीर्षकस्य प्रबन्ध-रत्नस्य ‘मनुष्यसृष्टिः खलु विधातु बुद्धिलाघवं प्रकटयतीति (पृ० ५६) इत्येतावत्पर्यन्तो भाग एव विद्योदयस्य प्राचीनाङ्केषु प्रकाशित आसीत्, ततः परं सर्वोप्यंशो मदनुरोधाद् विरच्य प्रबन्धपूर्तिर्विहितः । अन्यच्च प्राथमिके

मुद्रणोद्योगे प्रथमं प्रबन्धत्रयमेव प्रकाशयितुं प्रस्तुत मासीत् । अपरे निबन्धा-
स्त्वीदानीं मुद्रणसमये यथामुद्रितमेव विद्योदयाङ्केभ्यस्त्वविरित-त्वविरितं संगृहीताः,
शास्त्रिभिनते पुनरालोचिताः । एषु “दुर्गानन्दस्वामिन आत्मवायोर्द्वारः”
प्रबन्धः शताधिकपृष्ठव्यापी सुमहान् मनोहरश्च वर्तते; विस्तरभिया स्थाली-
पुलाकन्यायेन तस्य किर्यांश्चिदेवांशोऽत्र समुद्भूतः । यद्यस्य द्वितीयमुद्रणवेला
लप्स्यते तर्हि तमविकलमखिलं मुद्रयितुं महिलषामः, परमाधुनिकानां संस्कृता-
नुरागमाकलय्य दुर्विधमनोरथायितमेतत् प्रतिभाति ! भवतु, भूतभावनो
भगवानेव वेत्ति, भविष्यति किं भविष्यतीति ।

तद्विद्यं मञ्जरीविषये सर्वमन्यन्निवेदितप्रायं, येयं यादृशी चेति । इदानीं
सदाचार-परम्पराप्राप्तं कृतज्ञताप्रदर्शनपुरःसरं धन्यवाददानमवशिष्यते । तत्रादौ
तत्रभवद्भ्यः सर्वतन्त्रापरतन्त्रप्रतिभेभ्यः परमाराध्य-गुरुवरश्रीक्षकाशीनाथ-
शास्त्रिचरणेभ्यो ऽनेकशः प्रणामपूर्वकान् हार्दिकान् परःसहस्रान् धन्यवाद-
पुष्पाञ्जलीन् समर्पयामि । यैः खलु कृपापरवशैः शुभाशिषा सहामुया मञ्जर्या
कृतार्थितोऽयं स्वीयः शिष्य-परमाणुः ।

तदनु मान्येभ्यः सहृदय-सुहृद्भ्यो महामहोपाध्याय-पण्डितप्रवर-श्रीगिरि-
धराचार्यचतुर्वेदमहाभागेभ्यः प्रयणगर्भान् बहुकृत्वो हृदयतलोद्गतान् धन्य-
राशीन् वितरामि, यैः खलु गुणगृह्यैर्विद्वच्चैतश्चमत्कारिणो स्वल्पीयसीमप्यर्थगुर्वी
प्रस्तावनां—तदन्तर्गतां पुस्तिकासुखावरणालङ्करणभूतामद्भुतां सूत्रतसूक्तिरूपां
(मुद्रयति वदनविवरमित्यादिकां) भार्याश्च विरच्य—विभूषितेयं मञ्जरी-सुन्दरी,
भट्टाचार्यपाण्डित्यं निर्मायं प्रशंसद्भिर्दर्शितश्च सुमहत्सौजन्यम् ।

भारत इव द्वीपान्तरेष्वपि पाण्डित्यप्रकर्षेण प्रथितमहिमानो महनीया
भट्टाचार्य-सुहृद्वराः श्रीमन्तो महामहोपाध्यायवर्याः श्रीहरप्रसादशास्त्रि-

महात्मानोऽपि बहुलान् धन्यवादानर्हन्ति । अमोभिरिग्लिशभाषामयीं शुभोदकीं प्राक्कथनरूपां (Foreword) सम्मतिं विलिख्य विदितवेदितव्या व्यधायि राजभाषाभिज्ञा संस्कृतानुरागिणी पण्डितमण्डली । (मम्पादकीयवक्तव्य-समाप्तौ सादरं सन्निवेशिता सा सम्मतिः)

अन्ये चापि सम्मतिप्रदानेनानुग्रहकर्तारः पण्डितप्रकाण्डाः सुभृशं प्रशंसनीया बहुशो वन्दनीयाश्च, तेषामिममुपकारभारमवनतेन मूर्ध्ना वहामि ।

एवं प्रबन्धमुद्रणकर्मणि साक्षात् परम्परया वा प्रयोज्यभावेन प्रयोजकभावेनार्थादि-साहाय्यदातृषु विश्वमित्तसञ्चालकं श्रीमूलचन्द्रमहोदयं, विशाल-भारत-सम्पादकं प्रवासिजन-सुहृत्तमं श्रीवनारसीदासचतुर्वेदिनञ्च भूयो भूयः सस्नेहं सदा संस्मरिष्यामि ।

संवर्धयामि च भूयोभिराशीराशिभिः काव्य-वेद-व्याकरण-न्यायादितीर्थं सम्प्रति ज्वालापुरीये महाविद्यालये मुख्याध्यापक-पदभाजं (स्वर्गीय-सुहृद्-पण्डितभीमसेनशर्मणां तनूजन्मानम्) प्रियवरं श्रीहरिदत्तशास्त्रिणम् । त्रायुष्मन्तं (साम्प्रतं हापुडनिकटवर्ति-असौडाऽग्रहारीय-श्रीयुतदेवीसिंहचतुरधुरीणप्रतिष्ठापित-सुप्रसिद्धदेशभक्त-श्रीरघुवीरनारायणसिंहसञ्चालित-संस्कृतविद्यालयस्य मुख्याध्यापकं) काव्यालङ्कारतीर्थं श्रीकाशीनाथशर्माणं प्रेष्ठं ज्येष्ठञ्चात्मजम् ।

इमौ हि मया 'प्रबन्ध-परिचय'-लेखने नियोजितौ, अनयोश्च सा कृतिर्मा-संभावितत्वाद् वा, आत्मीयत्वाद् वा, कृतिपाटवाद् वा ऽतूतुषत् कलया कलया । साधुकृतमित्युच्चारयन् वरिम च तयोः प्रात्यहिकीं बालचन्द्रमस इवैधमानां लेखनशक्तिं ग्रन्थपरिशीलनभक्तिश्च परेशम् ।

एवं प्रायः संवृत्तमेव धन्यवाद-प्रत्यर्पणम् ।

ओः शिव शिव ! दिष्ट्या न कृतघ्नतापराधेन दूषितोस्मि, परत्रानेकगुण-

देयर्ण-बन्धनान्मोचित आत्मा, यदयमागतः स्मृतिपथं देवभाषायामिव
 मातृभाषायामपि काव्यकर्मण्यकुण्ठप्रतिभाप्रभो भव्यमूर्तिः सौजन्यनिधिर्विप-
 श्वितामपश्चिमः सहृदयाग्रेसरो बहिरिवान्तरपि महत्या प्रभयोज्वलः, विभावसुरिव
 विप्ररूपधरो युवाप्यनूचानः श्रीमानपि श्रुतिमान् गाङ्गेयभवन-स्वामी प्रियपण्डितः
 श्रीगाङ्गेयनरोत्तमः शास्त्री । येन महानुभावेन न केवलं मञ्जरीमुदरणे प्रत्युत
 स्वभवने वसतिं प्रदाय मम प्रवासक्लेशहरणे च बहु बहु साहाय्यकमाचरितम्,
 सर्वथाऽऽत्मीयजननिर्विशेषं समुदार-सभ्योचितञ्च व्यवहृतम् । तर्त्तिकं बहुविधया
 वाचां परिपाठ्या, साक्षिं केवलं तस्मिन् अजस्रं साधुवादान् दददिदं कृतज्ञतापाश-
 बद्धं ममान्तरङ्गम् ।

मञ्जरीकारस्य गुणैर्गरीयान् मध्यमः सूनुः सुतरां सौम्यस्वभावो मूर्त
 इव विनयो विद्याभूषणः श्रीमान् पण्डितवरः श्रीभवविभूतिभट्टाचार्य-एम० ए०-
 महोदयोप्यत्र सुभृशं प्रशंसनीयः । नितरां स्निह्यति मम मानसमस्मिन्,
 पुत्ररूपेण वर्तमानं श्रीहृषीकेशमेवाऽवैमि तमेनं प्रियवरम् ।

प्रियचन्द्रदत्तशास्त्री श्रीभगीरथशास्त्री चापि धन्यवादापात्रं मन्ये तेन तेन
 कर्मणा । प्रूपपठनादिकर्मणि साहाय्यमाचरन् प्रियगोपालचन्द्रोप्याशीर्भाजनं
 समजनि ।

आयुष्मान् प्राणेश्चोऽपि प्रैयान् कनीयाँस्तनयो रामनाथोपि मञ्जरीकृते
 सुचिरं प्रवासस्थेन मया क्लेशप्रसिन्नवृद्धनक्लेशं प्रापितोऽपि धैर्यमत्यजन् काव्य-
 कुटीर-कार्यकलापञ्च यथाविधि निर्वहन् हार्दिकेनाऽऽशीर्वचसा संयोज्यते ।
 एवम्—

“अन्ये चापि महाभागा नामतो न स्मृता इह ।

ये ते सर्वे प्रसीदन्तु धन्यवादान् भजन्तु च ॥”

उपसंहृतौ चेदं भूयोपि सविनयं विनिवेद्य विद्वत्सु विरमामि—
 “मूर्ध्नाऽहं विदुषां प्रणम्य बहुशः पादाविदं प्रार्थये,
 यन्मौढ्यात्पदतोऽर्थतश्च गलितं भ्रष्टं तथा मुद्रणे ।
 तत्तत्सर्वमिदं सुशोध्य कृपया पश्यन्तु सन्तो जनघा
 दोषान्मेऽविगणय्य दूषणनिधेर्दोषे गुणग्राहिणः ॥”
 इति

गाङ्गेयभवनम्
 कलकत्ता,
 श्रीवसन्त-पञ्चमी
 संवत् १९८६ वि०

विदुषां वशंवदः
 पद्मसिंहशर्मा
 (सम्पादकः)

* *
 *

FOREWORD

By

Mahamahopadhyaya Pandit Haraprasad Shastri

M. A. Ph. D., C. I. E.

Pandit Hrishikesh Shastri, in many senses, was a remarkable man. Born in 1850, he died in 1913 at the age of 64. He was pre-eminently a Sanskrit writer, and his capacity for literary work was wonderful. Incessant work undermined his health; otherwise he might have lived for many years more. From his student-days, he was assiduous, painstaking and he never wasted any moment of his life. Born in the line of many distinguished Pandits of Bhatpara, it was early known that he would be one of the rising stars of the place. After finishing his *tol* studies in grammar, lexicon, literature and other subjects, he early conceived the idea of studying English, which was tabooed in the Pandit family all over Bengal in the middle of the last century. To indulge in his taste for studying English he had to leave Bengal and proceed to Lahore, where in a short time he passed all the Lahore University Examinations in the Oriental Faculty with distinction and the Entrance Examination too.

At Lahore, in a short time he made his mark, and was a favourite of the University authorities there. Dr. Lietner, the founder of the University was charmed with his Sanskrit composition, and he started the

Sanskrit magazine 'Vidyodaya' with the Shastri as its Editor. The "Vidyodaya" continued its useful, or I should rather say, its glorious career for more than fifty years. when after the death of the editor and his supporters, it had to be stopped by his sons. It is no small credit to the Shastri that he conducted the paper single-handed for 44 years. He was the principal if not the sole writer of the magazine. His admirers have compared his Sanskrit prose composition with that of Banabhatta and other writers of ancient fame. Those who are not his admirers cannot but admire the variety and diversity of subjects he dealt with. The ancient Sanskrit literature was his principal theme ; but he often wrote on the current topics of the day ; and these are written in a light and humorous vein. To write in that vein in Sanskrit in the 19th century is certainly a very creditable performance. and the current topics were many and embraced the Hindu life in many of its aspects. But the Shastri undertook an impossible task,—a Sanskrit magazine in the 19th century saturated with European ideas, European mode of thinking and a love of European literature. How he conducted it for 44 years is what I believe to be a wonder and a miracle. Even Max Muller admired the Shastri's work, and I for myself can say that the VIDYODAYA was a delightful reading though I think with Macaulay that Sanskrit composition in the 19th century is but a hot-house plant and an exotic of costly growth. Yet I read some of the Shastri's papers in the Vidyodaya with interest and delight.

But the Shastri's literary activities did not end with the Vidyodaya. He prepared the descriptive catalogue of the Sanskrit Mss. of the Sanskrit College Library, Calcutta. The Catalogue has [been useful to all Sanskrit students and we are all thankful to him for what he had done in this line of work. He has also translated into Bengali 7 of the 28 tattvas of Raghunandana, and this has added immensely to the popularity of Raghunandana's works. The Supadma School of Sanskrit grammar is a compromise between the Panini's school of scientific grammar and the practical school of grammars of later age. It was composed in the 14th century at Mithila by a Maithil Pandit Padmanabha. But it is curious irony of fate that Mithila has rejected it and it has found a home in the Presidency Division of Bengal and it is a standard work used by the Pandits of Bhatpara. The Shastri edited it with a commentary and erudite notes of his own. So his literary activities were not confined to the 'Vidyodaya.' They were many sided and vigorous.

Apart from his literary activities, the Shastri was a very good man,—absolutely free from vanity and pride. Everyone liked him and loved him for his meekness and humility. He was the rising star of the University at Lahore and he had a brilliant prospect before him. But when after several bereavements in the family his father felt himself very lonely, he gave up all that prospect and accepted a small appointment in the Sanskrit college, Calcutta, with the view of consoling his father. For reasons that I need not explain here his

position in the Sanskrit College was not at all bright. But he accepted it for the sake of his father.

I had the good fortune of being associated with him in the Sanskrit College for some years. I felt for him and did what was in my power to help him ; but that was not much. But one thing I can confidently assert is that he was a rare character among the Pandits. I admired his meekness and always thought him to be a valuable friend.

I am very glad to see that Pandit Padmasinha Sharma Vidyavinoda of Bijnor, U. P. has written an account of the life of the Shastri and an appreciation of his literary works. He has published some selections from his Vidyodaya. He is an admirer of the Shastri and has selected many fine pieces from the Vidyodaya which in the absence of the volumes of the magazine will afford instruction and entertainment to all lovers of Sanskrit.

प्रबन्ध-मञ्जरी



•प्रतिमूर्तिगियं तस्य श्रीहृषीकेशशान्त्रिणाः
यल्लक्ष्मी-लतोद्भृता मञ्जरीयं विजृम्भते”

श्रीरामः शरणम्

प्रबन्ध-रचयितुः

संक्षिप्त-जीवनम्

(कस्माच्चित्तात्मीयतः संगृहीतम्)

अस्ति खलु वंगेषु पूर्वसागराभिमुखं प्रस्थिताया भगवत्या भागी-
ग्याः पूतप्रवाहविद्यौतपश्चिमप्रान्तो भट्टपल्लीतिसुप्रसिद्धो जनपदः । स हि
कालीकाता-नगरीत उत्तरस्यां दिशि योजनत्रयमात्र-व्यवहितः ।

इतः प्रायौ द्विशतवत्सर्गपूर्व्यं नारायणेति सुगृहीतनामधेयः कश्चि-
द्वशिष्टान्वयसम्भूतः सिद्धपुरुषः स्वकीयालौकिकसिद्धजनोचितकर्म-
परम्परावलोकनोदितभक्तिविस्मयातिशयाकृष्टचित्ततया स्वयं स्वीकृत-
शिष्यभावेन हावलदारोपनामकेन तज्जनपदस्वामिना केनचिद् ब्राह्मणेन
सानुनयमभ्यर्थितो यशोहरान्तर्गताया धूलियापुरेतिप्रसिद्धायाः स्ववास-
भूमेः सदाशपत्यः समेत्य तत्र वसतिं कृतवानिति श्रूयते । नारायणः
खलु वंगेषु राठीय-वारेन्द्र-पाश्चात्य-वैदिकादिबहुश्रेणीविभक्तषु ब्राह्मणेषु
पाश्चात्यवैदिकश्रेण्यन्तर्गतत्वेनात्मानमङ्गीकृतवान् ; परं तदादिपुरुषः

किमुत्कलदेशीय उत महाराष्ट्रदेशोद्भवः किं वा कान्यकुब्जनीय इति तु विशेषतो न ज्ञायते । प्रचरन्ति पुनरुपपत्त्युक्तदेशत्रयान्यतमप्रसूतत्व-प्रख्यापका भिन्नरूपाः किंवदन्त्यः * । अत्यल्पीयसैवानेहसाऽत्रागतस्य तस्य वंशो विस्तृतिं लेभे, येन जनपदोऽयं समन्तात् तद्वंशीयैरेवाधिकृतो बभूव । न केवलं वंशस्य तथाभूता विस्तृतिः, तद्वंशीयाश्च सदाचारवत्तया, समुज्ज्वलभ्रह्मवर्चसेन, न्यायस्मृतिपुराणतन्त्राद्यशेष-पारदर्शित्वेन, समधिकधर्मनिष्ठया, अन्यैरपि च ब्राह्मणोचितमद्गुणैर्वङ्गेष्वचिरेणैव महतीं प्रतिष्ठां लब्धवन्तः । प्रायः सर्व एव सत्कुलजा वङ्गीयब्राह्मणाः परनाग्रहेण तान् दीक्षागुरुपदे प्रतिष्ठाप्य स्वयं शिष्यत्वमुपगम्य च कृतार्थम्मन्या बभूवुः । ततश्च गुरुतैव तेषां जीविका सञ्जाता । तेषां सदाचारवत्तायाः किमन्यद् बहु ब्रवीमि, यत्तेषु बहवः समयप्रभावाद् विपर्यस्तपूर्वभावा अपि पुनरिदानी-मप्यशूद्रप्रतिग्राहिणो निरामिषभोजिनो धर्मानुरागिणश्च वर्तन्ते, काम-यन्ते न च मनसाऽपि श्ववृत्तिम् । इत्थं विस्तृतिमुपगतस्य नाना-शाखासम्पन्नस्य नारायणवंशस्य कस्याञ्चित् पण्डितपरम्परालंकृतायां शाखायां प्रबन्धप्रणेतुरस्य जन्माभवत् । न केवलमस्य पितृकुलं माता-महकुलमपि सुप्रसिद्धगौतमगोत्र-‘जालम्’-भट्टवंशीयनामन्यतमं विद्वत्-परम्परालंकृतञ्च । जन्मसमयश्चास्य शकाब्दाः १७७२, चङ्गाब्दाः

* इदानीन्तु नानाप्रमाणैर्निर्णीतं यत् तदादिपुरुषस्तवभवान् श्रीगदा-धरः कान्यकुब्जांशादेवागत्य वङ्गेषु वसतिञ्चके । अद्युनापि कान्यकुब्जे तद्वंशस्य शाखा विद्यते इत्यपि श्रूयते—इति प्रबन्धप्रणेतुरात्मजः श्रीभव-विभूति-विद्याभरण एम० ए० भट्टाचार्यो मह्यमुक्तवान् । सम्पादकः ।

१२५७ गौणज्यैष्ठ्यस्य मुख्यवैशाखस्य वा कृष्णदशमी तिथिः । तदानी-
 न्तस्य पितृकुलं, मातृकुलञ्च सम्यग्क्षुण्णमासीत् । तथाहि जन्मसमये
 पितृकुले पितामहचरणा मातापितृचरणात्रकृतदारपितृव्यचरणश्च वर्तमाना
 आसन् । पितृव्यचरणस्य परिणयस्तस्य शैशवावस्थायामेव अभूव ।
 पितामहचरणास्त्वस्य नवीने वयसि दारकद्वयमात्रं प्रसूय परलोकप्रस्थि-
 तायां स्वपत्न्यां पुनर्दारपरिग्रहपराङ्मुखाः स्वयं माता च पिता च
 भूत्वा शिशुपुत्र-द्वयं सर्वप्रयत्नैः संवर्द्धयामासुः । निजविमातरञ्च नमु-
 चितभक्तिश्चद्वाभ्यां सम्पूज्य स्वगृहस्य सर्वाध्यक्षकर्मणि स्थापितवन्तः ।
 मातृकुले च सदारा मातामहपादाः सपत्नीका मातुलाश्च त्रय आसन् ।
 उभयत्र तु स एवैकमात्रं बालापत्यं जातः । ततश्चोभयपक्षीयाणां
 निरनिशयस्त्रो हभाजनमासीत् । अथ समतीते पञ्चमे वर्षेऽस्य यथा-
 विधि विद्यारम्भः सञ्जातः । वर्षेणैकेनैव वङ्गाक्षरणां लेखने पठने
 चास्य नैपुण्यं सञ्जातम्, ततोऽसौ “सुपद्माख्यं” पद्मनाभविगचिनं
 संस्कृतव्याकरणं पठितुप्रारब्धवान् । त्रयोदशवर्षे वयसि तेन व्याकरण-
 शास्त्रे समीचीना व्युत्पत्तिर्लब्धा, संस्कृतवाक्यरचनाशक्तिश्च प्रदर्शिता,
 विरचितानि चानुष्टुभा छन्दसा बहूनि सुगमगीर्वाणगिरा पद्यानि, व्या-
 करणमधीत्यैव तस्य हितोपदेशप्रमुखाणां बालपाठ्यसंस्कृतनिबन्धानां
 विनैव गुरुपदेशमर्थावबोधे शक्तिः सञ्जाता । अत्रावसर एव तन्पिताह-
 चरणैस्तस्य तथाविधां शक्तिमवलोक्यानन्दपरम्परामनुभवद्भिः कयापि
 सर्वतोऽनुरूपया सत्कुलजया कन्यया सहास्य पाणिग्रहणकर्म महोत्सो-
 त्तरं सम्पादितम् । पितामहचरणास्तस्य शिरोमण्युपाधिकानन्दचन्द्र-
 नामानो वाग्मिनः सुकवयः सर्वशास्त्ररहस्यविदो वङ्गेषु तदानीं लब्ध-

प्रतिष्ठेषु विद्वत्स्वन्यतमा आसन् । न केवलमेते सुधीजनसहचरणां सर्व्वसद्गुणानामाश्रयभूता वपुरप्येषामखिलमहापुरुषलक्षणाङ्कितमाभ्यन्तरतेजोगाम्भीर्याभिव्यञ्जकमनन्यसाधारणं सकृद्दर्शनमात्रत एव दर्शकहृदयार्कषकमासीत् ।

अथ प्रकृतमनुस्त्रियते—ततो वर्षचतुष्टयं यावत् काव्यालङ्कारछन्दो-प्रन्थानामनुशीलनं कृतमनेन । अथ सप्तदशवर्षे वयसि नव्यन्यायमध्येतुं प्रवृत्तोऽभवदसौ । प्रथमं वर्षमेकं महामहोपाध्यायश्रीयुतराखालदासन्यायरत्नसकाशादधीभ्य, निजपितृव्यपादानां तर्करत्नोपाधिकयादवचन्द्र-शर्मणां शिष्यत्वं प्रतिपेदे । न्यायशास्त्राध्ययनसमय एवान्तरगन्तवङ्गेषु लब्धप्रतिष्ठस्मृतिशास्त्राध्यापकश्रेणीमारूढानां स्मृतिरत्नोपाधिकमधुसूदनशर्मणां स्वपितृचरणानां चरणमूलमुपेत्यायं नव्यस्मृतिनिबन्धानामपि पाठनं शुभ्राव । इत्थं समतीनानि त्रिचतुराणि वर्षाणि ।

अथादृष्टस्य प्रावल्याद्वावश्यम्भाविभावानामवश्यमव्यतया वा नियतिनिदेशस्यालङ्घ्यतया वा तस्मिन्त्वसरे तस्याङ्गलभाषाशिक्षायां गरीयसी प्रवृत्तिः सञ्जाता । तदानीं तद्वंशीयाः सर्व्व एव तद्भाषाशिक्षाया न केवलं प्रतिकूला आसन्, अपि तु तच्छिक्षणं हि षष्ठमिव महापातकं विशेष-पातित्यकारणं मन्यन्ते स्म, येन तत्स्वजनास्तदिच्छोपगोधमनुचितं मन्यमाना अपि तस्य तत्कर्मद्वारा पातित्यस्पर्शशङ्कयेव प्रबललोकापवादभिया च न तं तत्कर्मानुष्ठानमनुमेनिरे, प्रत्युत बहुविधसान्त्वनवचोभिस्तं तथाविधोद्यमात् तत्कालं निवर्तयामासुः । किन्तु—

‘क ईप्सितार्थस्थिरनिश्चयं मनः

एवञ्च निम्नाभिमुखं प्रतीपयेत् ।’

गुरुजनाङ्गया कियत्कालं नादृशीं बलवतीमिच्छामवरुद्धय पूर्व-
 वदनन्यमनसा संस्कृताध्ययने वर्तमानोऽप्यसौ न तामेकान्ततः परिहातुं
 शशाक ; अल्पीयसैव समयेन तथानिरुद्धप्रसरा सेच्छा बाष्पसन्ततिरिव
 पुनः पूर्वावस्थातः प्राबल्यमाप ; अनन्योपायश्च हुगलीकालेजात्यवि-
 द्यालये ह्यधीयानं स्वग्रामे निवसन्तं जयगोपालवन्द्योपाध्यायनामानं
 कमपि तीक्ष्णधियं छात्रमनुनीय तस्मै तत्पाठ्यसंस्कृतपुस्तकाध्यापन-
 मङ्गीकृत्य च तत्सकाशात् “अथवा विद्यया विद्या” इतिप्राचीनन्याय-
 मनुसृत्यातिगोपनेनाङ्गलभाषामध्येतुं पृथक्तोभवत् । वर्षत्रयं तथैवाधीत्य
 प्रवेशिका—(Entrance)—परीक्षोपयोगिपुस्तकानामनायासार्थबोध-
 शक्तिस्तथाङ्गलभाषायामावश्यकवाक्यरचनानैपुण्यञ्चास्याभवन्, तथा
 ह्यपरे विद्यार्थिनो विद्यालयेषु यथाविध्यध्ययनतो द्वादशवत्सरैर्यत्फलं
 लभन्ते, वर्षत्रयमात्रमनियताध्ययनेन तेन तत्फलं लब्धम् । अथ क्रमेण
 तदपि रहस्यं सामाजिकेषु प्रकाशमियाय, येनास्य ग्रामे सुमहदपयशः
 कलङ्कश्च महान् सञ्जातः । तदाकर्णनेन स्वजनाः स्वल्लखस्य मनसि
 नितगं व्यथां प्रपेदिरे, तिरस्कर्तुं मारेभिरे च तं सर्वदा रहसि । इत्थं
 भ्रमोद्यमोऽसौ संस्कृताध्ययनेऽपि पराङ्मुखः किंकर्तव्यविमूढः स्थितः ।
 यावदसौ जयगोपालवन्द्योपाध्यायोऽपि बी० ए०-परीक्षायां विफलमनो-
 रथो लज्जया स्वजनमुखदर्शनमपि नापहेतुं मन्यमानो वङ्ग-
 देशं विहाय सुदूरपञ्चनदाभिमुखं प्रतस्थे । ततश्च वर्षद्वयं तस्य दिव-
 सानि दुःखदुःखेनैवातीतान्यभवन् । एकत्र आङ्गलभाषाशिक्षाया व्याघा-
 तेन महान्मनस्तापोऽन्यतश्च संस्कृतशिक्षादरशैथिल्येन स्वजनकृतगुरु-
 तिरस्करणजनितसन्तापः, इत्थं द्वौ सन्तापौ मिलित्वा मनसोऽस्य

महान्तं विक्षेपं जनयामासतुः । नाहाराभिरुचिर्न निद्रा नापि समानव-
 योबन्धुजनसम्भाषगप्रीतिरभवत् । एतस्यामवस्थायां गृहावस्थितिरसह्य-
 दुःखप्रदैवाभवद् । तेन सोऽपि द्विसप्तत्युत्तराष्टादशखंडाब्दस्य (१८७२
 ई०) प्रारम्भे गुरुजनाननामन्थ्यैव केनापि बालमित्रेण सह निभृतं
 पञ्चनददेशाभिमुखमेव प्रस्थितः । तदानीं जयगोपालवन्द्योपाध्यायः
 पञ्चनदान्तर्गत-“गुजरान्वाला”नामधेये जनपदे कस्मिंश्चित् मिशनरि-
 विशालये द्वितीयशिक्षकपदमधिष्ठित आसीत् । स तत्रैव तत्समीपे
 जगाम । बहुदिवसानन्तरं परस्परसम्मिलनसुखमनुभवन्तौ तावुभावेव
 परमानन्दसन्दोहाप्लुतचित्तावभूताम् । मासमेकं वन्द्योपाध्यायः सादरं
 तं स्वसमीपे संरक्ष्य तदानीन्तनपञ्चनदमहाविद्यालयाशेषकार्यसम्पा-
 दकसभ्याचिरग्राह्यतयोद्घोषितासु परीक्षासु “प्राज्ञे ” तिनामधेयामादिम-
 संस्कृतपरीक्षां प्रदातुमेनं लवपुरे—(“लाहौर”-नगरे) परीक्षाया
 दिवसत्रयपूर्वं स्वव्ययेनैव प्रेरयामास ।

अथायं लवपुरं समेत्यैव तदानीन्तनपञ्चनदमहाविद्यालय-
 कार्यसम्पादनसमितेः प्रधानसदस्याभ्यां श्रीयुक्त-बाबूनवीनचन्द्रराय-
 चीफ्रपण्डितश्रीयुक्तगधाकृष्णगोस्वामिभ्यां मिलितः ताभ्यां सम्यक् परी-
 क्षितश्च । तौ च तं परीक्ष्य युगपदुक्तवन्तौ—“का नाम प्राज्ञपरीक्षा,
 तुच्छैव सा श्रीमतो विद्यावत्तायाः । नास्मिन् वर्षे “शास्त्रि”-परी-
 क्षाया आयोजनमस्ति, ततश्च वर्षेऽस्मिन् संस्कृतोच्चपरीक्षार्थिदातव्यतया
 निर्द्धारितां विशारदाख्यपरीक्षां ददातु भवान्, भाविनि वर्षे “शास्त्रि”-
 परीक्षां दास्यतीति ।” तेन सविनयमुक्तम्,—“न मया विशारदपरीक्षा-
 नियमाबली विदितभूयिष्ठा, नापि तत्पाठ्यानि संस्कृतपुस्तकानि सन्ति

मत्समीपे, दिनञ्चैकमात्रमन्तरालवर्तिं वर्तते, किञ्च तत्र दातव्यं शुकं न वर्तते मत्पार्श्वे, तत् कथं तत्परीक्षां दातुमुत्साहं कुर्याम् ।” एतदाकर्ण्य तौ सस्मितमुक्तवन्तौ “न कापि चिन्ता कार्या, पुस्तकान्यस्मत्तो गृहाण, अन्यत् सर्व्वमावां पूरयिष्यावः । भवता केवलं परीक्षादिवसे यथाकालं परीक्षागृहे समुपस्थातव्यमिति”—एवमुक्तोऽसौ प्रहृष्टात्मा ताभ्यां प्रदत्तानि पुस्तकान्यादाय स्ववासस्थानमाजगाम । आगत्य च त्यक्तनिद्र एकाग्रमनसा पाठ्यपुस्तकान्यवलोक्यन्नेव तां निशामनैषीत् । परेद्युः केवलं प्रथमदिनपरीक्षणीयपुस्तकानि पपाठ; तत्परेद्युश्च परीक्षारम्भः समभवत् । प्रथमदिवसीयप्रश्नानामुत्तराणि लिखित्वा मेलयित्वा चापरपरीक्षार्थिप्रदत्तैरुत्तरैः सह समुदिताऽस्य हृदये बलवत्याशा । इत्यमुत्तरोत्तरसंवर्धितया चाशया दिवसत्रयं लेखनपरीक्षां दत्त्वा चतुर्थदिवसे च मौखिकपरीक्षायामुच्चसङ्ख्यां लब्ध्वा सञ्जातस्तस्य मनसि परीक्षासाफल्ये बलवानाश्वासः । एवं समाप्तिमुपगते परीक्षाकर्मणि, तस्य संस्कृतरचनानैपुण्यं कवित्वशक्तिमपि परीक्ष्योपन्यस्तं विद्वत्प्रवराभ्यां ताभ्यां—“सुचिरमुपकल्पितमस्माभिः संस्कृतभाषायां मासिकपत्रस्यैकस्य प्रकाशनं, परं तत्सम्पादनक्षमपुरुषाभावेन नाद्यापि कार्यारम्भः कृतः । साम्प्रतं श्रीमन्तं योग्यपुरुषमुपलभ्याविलम्बेनैव तत्प्रकाशनेच्छा कृता तद्भवानिहैव स्थित्वा पत्रिकाया अस्याः सम्पादनं करोतु । तदर्थं प्रतिमासं पञ्चविंशतिमुद्राः प्राप्स्यति”—इति । तेनापि सविनयं कृतज्ञतां प्रकाश्याङ्गीकृतस्तत्प्रस्तावः । तदवश्येव विद्यालयस्याविर्भावः । अथातीते मासैकमिते समये परीक्षायाः सुफलमपि विज्ञातमभूत् । परीक्षोत्तीर्णताहेतोः प्रतिमासं

इन्द्रसमुद्रावृत्तिश्चास्य परिकल्पिताऽभवत् । नासौ गुजरातवाला-
 प्रदेशे पुनः प्रत्याजगाम । लवपुरे निवसन्नेव वर्षमेकं निरन्त-
 रपरिश्रमेण शास्त्रिपरीक्षापाठ्यपुस्तकान्यधीतवान् । सममेवाङ्गलभा-
 ष्यप्रवेशिकापरीक्षापाठ्यपुस्तकानामपि पाठं चकार । अथ वर्षान्ते
 परीक्षाद्वयी प्रदत्ताऽनेन (१)—शास्त्रिपरीक्षा, (२)—आङ्गल-
 भाषायाः प्रवेशिकापरीक्षा च । तत्र “शास्त्रि”—परीक्षायामेक एवासौ
 ससुस्तीर्णो बभूव, प्रवेशिकापरीक्षायाम् प्रथमश्रेण्यामुत्तीर्णो बभूव ।
 अयं हि बाल्मीकिरिव कवीनां, ओंकार इव छन्दसां राजकीयशास्त्र-यु-
 पाधिभूषितानां तथा बृटिशराजप्रतिष्ठितापरसंस्कृतोपाधिभतामाद्यः ।
 अतो हि १८७३ खृष्टाब्दे, शास्त्र-युपाधिपरीक्षा पञ्चनदेषु प्रथममेव
 प्रवर्तिता बभूव, असावेव तत्र सकलपरीक्षार्थिनामादिम आसीत्;
 १८७३ खृष्टाब्दीयपञ्चनदविश्वविद्यालयस्य कलेण्डरारव्यविवरणीपुस्तक-
 मत्र प्रमाणम् । कलिकातासंस्कृतविद्यालयस्य समुत्कृष्टछात्राय शास्त्र-युपा-
 धिवितरणप्रस्तावो हि पञ्चनदविश्वविद्यालयस्यानुकार्येव वङ्गेषु संस्कृतो-
 पाधिपरीक्षाकल्पश्च सुभृशमव्वाचीनः । एवं स्थिते कोनामास्य भारते-
 ष्वाधुनिकविद्वद्वृन्दानामप्रणीतत्वं प्रतिभायाश्चास्य निरङ्कुशत्वं नाङ्गी-
 कुर्यात् ! भवतु । शास्त्रिपरीक्षोत्तीर्णताहेतोः पुरस्कृतिं मुद्राशतं
 तथा प्रतिमासं त्रयस्त्रिंशन्मुद्रावृत्तिश्चास्य कल्पिताऽभवत् ततो वर्षद्वयम्
 इन्टरमिडियेट् (Intermediate)—परीक्षापाठ्यपुस्तकानि यथा-
 विधि पपाठ । किन्तु दैवनिर्बन्धान्न तत्र परीक्षायां साफल्यं लेभे । एता-
 वतैवास्य छात्रावस्था विरतिमाप । ततः परं लवपुरस्थे “ओरियेन्टल-
 कालेज्जाल्य- (Oriental college)—राजकीयविद्यालयेऽन्यतमसंस्कृ-

ताध्यापकपदं प्राप्य दश वर्षाणि यावत् तत्र स्वनियोगमनुतिष्ठन् परां प्रतिष्ठां लभे । एतावान् समयस्तेन परमानन्देनातिवाहितः । स्वगृहे पितृपितामहमातृभ्रातृप्रमुखप्रियपरिजनानां सद्भावात्तत्र निरन्तरं सुखमासीत्, कर्मस्थाने च स्वोपरितनविद्यालयाध्यक्षपुरुषाणामस्तीमानुग्रहाभेन छात्रेषु च सद्व्यापकतानिमित्तकप्रतिष्ठालाभेन प्रतिवर्षं समीप्सितवेतनवर्द्धननिमित्तेन च निर्बाधं सुखमनुभवूव ।

अवसरेऽस्मिन्नेतदपि वक्तव्यपक्षे प्रतिभाति, प्रथमं तस्याङ्गलभाषाशिक्षाप्रावण्यमवलोक्य प्रायः सर्व्व एव स्वप्रामीणा महत्तराः क्षुद्रतरा अपि तं विविधव्यङ्ग्योक्तिपरम्पराभिरुपहसितवन्तो निनिन्दुश्चा यथा दोषानारोप्य तदुपरीति पूर्व्वमुक्तम्; तेन तु तदानीन्तान् प्रति न किमपि प्रातिकूल्यमाचरितम्, सोढाश्च तेषां तथाविधाः कटुव्यवहारास्तूष्णीम् । परं मनसि प्रतिज्ञातं 'यदि कदाचित् प्रयत्नस्यास्य मे साफल्यं भवेत्, तदा यथेतेऽकारणमदिच्छाव्याघातका मूढाः स्वयं प्रवृत्ता एव स्वपुत्रादीनाङ्गलभाषां शिक्षयेरन्तथैव प्रयत्नः कार्य्यो मया' । अथ प्रतिज्ञां तस्य समयेनैव सम्पूरिता । नामुष्य प्रयत्नोऽपेक्षितः । लवपुरे तस्य क्रमशः परिवर्द्धमानामुन्नतिमाकर्ण्यार्कर्ण्य ते हि प्रतिपक्षा ईर्ष्याया मात्सर्येण कारणान्तरेण वा परिवर्त्तितमनोभावा एकैकशः स्वपुत्रादीनाङ्गलविद्यां शिक्षयितुं प्रवृत्ता बभूवुः । येनेदानीं भट्टपल्ल्यामाङ्गलविद्याविदुषामेव सर्व्वथा प्राबल्यं सञ्जातम् । परं—

“चक्रवत्परिवर्त्तन्ते दुःखानि च सुखानि च ।”

अत्रावसरे तस्यादृष्टचक्रस्य विपरीतभागः समुत्थितो बभूव प्रथमं स्नेहमयी जननी तस्य सहसा सान्निपातिकज्वरेणाक्रान्ता दिव-

सत्रयाभ्यन्तर एव परलोकमियाय । तदानीं स लवपुरे स्थितः । वैशु-
 तिकवात्तविहयन्त्रद्वारा प्रेरितं वृत्तमिदं विज्ञाय स्वगृहं प्रति प्रचलितः ।
 आगत्य च निरन्तरसुखहास्यपूर्णं गृहं विषमशोकच्छायामलिनं हाहा-
 रवमुग्ररीकृतं विलोक्य हृदयमस्य विद्वीर्गमभवत्, मूर्च्छितश्च क्षितितले
 निपपात । अथ तत्पितामहचरणाः पितृचरणाः कनीयान् भ्राता
 चान्ये च स्वजनाः सर्वे स्वयं शोकविह्वलचित्ता अपि ससम्भ्रमं समेत्य
 तथाविधं तं जलसेकादिशीतलोपचारेण लब्धसंज्ञं कृत्वा विविधप्रबोध-
 वचनैः सान्त्वयित्वा च कथमपि सुस्थं चक्रुः । अथ यथाविधि स्वर्ग-
 गताया जनन्याः श्राद्धादिकृत्यं सम्पाद्य मासद्वयं स्वगृह उपित्वा पुनः
 स्वजनैर्लवपुरे प्रेरितोऽसौ भग्नहृदयो दुःख-दुःखेनैव स्वकार्यमनुष्ठा-
 तुमारेभे । ततो मासचतुष्टयान्ते सहधर्मिर्गणी चास्य शैशवावस्था-
 स्थितं कन्याद्वयं स्वजनांश्च परित्यज्य परलोके प्रस्थिता बन्धुवर्गाणां
 पूर्वोत्पन्नं शोकोच्छ्वासं द्विगुणं वर्द्धयामास । एतद्वृत्तमपि तस्मै
 यथाकालं स्वजनैः प्रेरितम्, किन्त्वसौ गृहमनागत्यैव तत्रत्यैर्बन्धुवर्गैः
 सममहर्निशं शोकोपशमोपायभूतानि बहुविधानि क्रीडाकौतुकानि
 कुर्वन्नगाद्यं शोकसागरमुत्तर्तुमियेष । कालेन लघुभूतश्च प्रथममति-
 दुःसहत्वेन प्रतीयमानः स शोकावेगः । साद्धैर्कवर्षान्ते गृहमागत्य
 पितृपितामहचरणैः सनिर्वन्धमाज्ञप्तः पुनर्दारपरिग्रहं चकार । सा इदानीं
 तद्गृहस्वामिनी संवृत्ता । तस्यामसौ षट् पुत्रान् कन्याञ्चैकामुत्पादया-
 मास । पुत्रेषु चत्वार एव साम्प्रतं वर्तन्ते । तेषु ज्येष्ठः श्रीभवभूति-
 नामधेय आङ्गलभाषायां गीर्वाणवाण्यामपि सुशिक्षितः साम्प्रतं कलि-
 काता-संस्कृतकालेजाख्यविद्यालये संस्कृतमध्यापयति । द्वितीयः श्री-

भवविभूतिनामा संस्कृतभाषायां एम० ए० । तृतीयः श्रीअनुभूति-
नामकः हुगलीकालेजाख्यविद्यालये प्रथमश्रेण्यां पठति । चतुर्थस्तु
श्रीध्रुवज्योतिर्नामाष्टवर्षदेशीयो प्राम्यपाठशालायां प्राथमिकशिक्षां
लभते *। सर्व्व एवैते विनयाज्जवादिगुणालंकृताः सुशीलाश्च वर्त्तन्ते ।

अथ द्वितीयदारान् परिणीय स पुनरेव लघुपुरं प्रत्यागतः पूर्व्वतः
सुस्थतरहृदयेन स्वकार्य्यङ्कर्तुं मारेभे । अहो दुर्दैवविपाकः !

“एकस्य दुःखस्य न यावदन्तं, गच्छाम्यहं पारमिवाणवस्य ।
तावद्वितीयं समुपस्थितं मे छिद्रेष्वनर्था बहुलीभवन्ति ॥”

* चरितमेतत्प्रबन्धप्रणेतुर्जीवदशायामेव (१९१३ खृष्टाब्दे) समुपनि-
बद्धमासीत्, तदा तदात्मजाः सर्व्वेपि (ज्येष्ठं विहाय) छात्रास्थायामेव व-
र्त्तन्तेस्म, अथत्वे तु ते सन्तोषप्रदं दशान्तरमापन्नाः । तथाहि तेषु विद्याभूषण-
एम० ए० इत्युपाधिमान् श्रीमान् भवविभूतिभट्टाचार्यः कलकता-नगरस्थे
'वंगवासीकालेज'-नाम्नि विद्यालयेऽन्यतमप्रधानसंस्कृताध्यापकपदमलङ्करोति,
स्वोपाजितेन वित्तेन स्वकीयमभिनवं सुन्दरं सद्यः निर्माय चात्रैव—भवानीपुरे
निवसति ।

श्रीमननुभूतिभट्टाचार्यस्तु विश्वविद्यालयस्य संस्कृत-आई-ग्रेपेति-विभाग-
परीक्षायां प्रथमो भूत्वा साम्प्रतं राजकीयं 'सब-डिपुटी-कलक्टर' पदमधिकरोति ।

अन्तिमः श्रीध्रुवज्योतिर्महाशयोपि वी० एसः—सी० परीक्षामुर्त्तीय कस्मिं-
श्चिद्विद्यालयेऽध्यापयन्नास्ते ।

इत्थं सर्व्वेष्वेते विद्यावृत्तिसम्पन्नाः स्वावलम्बिनः सुखिनश्च सन्तः पु-
त्रिणां धुरि स्थितस्य स्वर्गिणश्चरितनायकस्योच्चैः पुण्यवतां प्रकटयन्तीति
मैत्री-मुदिता-वृत्तिमतां सहृदयानां महानयं प्रमोदावसरः । सम्पादकः ।

इत्येव श्लोकस्तस्मिन्नक्षरशो यथार्थो बभूव । यतो वर्षान्ते
मुनरेकमात्रस्य प्राणेभ्योऽपि प्रियतमस्य भ्रातुः परलोकप्रस्थानवार्ता
तदन्तिकमुपगता तं पूर्वतोऽप्यधिकतरं शोकविधुरं कृतवती । इत्थ-
मुपर्युपरि दुःसहशोकशल्योपहतं तदीयहृदयं नितरां भग्मभवत् । स
सर्वथा निरुत्साहः स्वजीवितेऽपि सम्यक् श्लथादरो बन्धुभिर्मधुरवच-
नैरहर्निशं प्रबोध्यमानः कथं कथमपि निजकर्तव्यकर्मणि निर्व्वाह-
यामास । समागते तु श्रीष्मकालीनानध्यायावसरे नितान्तभग्नहृदयः
स्वगृहमाजगाम । अहो ! यदितः पूर्वं नन्दनकाननमिव सर्व्वतः सुख-
करमासीत्, तदद्य श्मशानमिव महादुःखप्रदं हाहारवपूर्णमवलोकयामाम्
स्वगृहम् । अशीतिपराणां वर्षीयसां पितामहचरणानां तथा वार्द्धक्य-
मुपेयुषां पितृपादानाञ्च दुःसहशोकोच्छ्वासविधुरा शोचनीयामवस्था-
मवलोक्यायं सुदुःसहमपि स्वशोकं कथञ्चिन्नल्लघूकृत्य तान् परिसान्त्व-
यितुमारेभे । क्रमेणैतान् कथञ्चित् प्रकृतिस्थान् त्रिधाय पुनर्लवपुरमागतः
पूर्व्ववत् स्वकार्यमनुत्तष्ठौ । लवपुरे पुनरागमनात् परं वर्षमेकमतीतम् ।
तदुपरि दुर्ग्रहकोपस्य तथापि न शान्तिरभवत्, प्रत्युत पूर्व्वतो भृशं ववृ-
धेऽसौ । ये खल्वेतावत्कालपर्य्यन्तं वर्षीयांसोऽपि दुःसहशोकावेग-
विधुराणां शेषपरिजनानां प्रधानावलम्बनभूता आसन्, येषां महार्धो-
पदेशवचनपरम्परया निगृहीतोपर्यु परिसङ्घटमानसुदारुणशोकावेगाः परि-
जनवर्गाः स्वकर्मोन्नता आसन्, ते परमविद्वांसो ज्ञानवतामग्रे सरा पिता-
महपादा अस्य द्व्यशीतितमवर्षे वयसि नश्वरमानवदेहं विहाय निर्व्वा-
णमगमन् । अथ तथा प्रधानावलम्बनभूतानामेकान्तपुत्रवत्सलानां पितृ-
देवानामन्तर्धानेन प्रथमत एव निरन्तरातिविषमशोकाघातभग्नहृदया

वीतधैर्याः पितृपादा अस्य अनाथा इव असहाया इव अधसन्नहृदया-
निश्चेष्टा निरुत्साहा दुःखदुःखेन समयमतिवाहयितुमारेभिरे । एत-
स्मिन्नवसरेऽप्यसौ लवपुरे स्थितो वार्तामेतामधिगत्य नितरां शोकाकु-
लो बभूव । तत्र स्थितश्च मनसि स्वपितृचरणानां तथाविधं शोचनीयदशा-
भिभवं संस्मरन् निरतिशयक्लेशमनुबभूव, अथ तथाभूतान् तान् विहाय
तदृशातिद्वर्गदेशेऽवस्थानमात्मनो भविष्यदुन्नतिपरम्पराकारणमपि नास्मै
रोचतेऽम् । ततः स्वगृहमागत्य प्रथमं पितृचरणान् स्वकर्मस्थाने नेतु-
कामस्तान् सनिर्वन्धमनुरोध । न तु तेभ्यः प्रस्तावोऽयं रुरुचे ।
अत्रावसरे कलिकाताराजकीयसंस्कृतपाठशालायां संस्कृताध्यापकपद-
मेकं शून्यमभवत् । तदानीन्तनतद्विद्यालयाध्यक्षेण महामहोपाध्यायेन
महेशचन्द्रन्यायारत्नेन समस्य पूर्वत एव प्रगाढः परिचयः स्थितः ।
सोऽपि तस्मिन्विशेषतः स्नेहवानासीत् । तेन चास्य समीपे तत्पदप्र-
हणं प्रस्तुतम् । सोऽपि तथाभूतपदप्रहणं स्वोन्नतिप्रतिबन्धकीभूतं
जानन्नपि तदानीन्तनावस्थोचितं मन्यमानो बन्धुवर्गैर्भूयोभूयो निषि-
ध्यमानोऽपि बोध्यमानोऽपि स्वोन्नतेः पितृशुभ्रूपां श्रेयसीं विचिन्वानः
पदमेतदङ्गीचकार । एतावानेवास्योन्नतिसमयः । अथाधःपतनसमय-
समारम्भः ।

अल्पमेतदाख्यातद्वारा पाठकानामस्योपर्यन्तादरोत्पादनेन । स्व-
देशागमनाद् द्वादशवर्षान्ते पितृचरणा अस्य स्वर्लोकमारूढाः ! ततो
विपुलसंसारभार एकाकिनस्तस्योपरि पतितः । किन्तु स स्वभावसि-
द्धासीमसहिष्णुतया सुदृशकर्मधार इव बहुविघ्नादिपरिघृतं संसारार्णवं
सुखमतरत् । अविचलितधर्मबुद्ध्या कर्तव्यमार्गात् कदापि न भ्रष्टः,

सुदृढशास्त्रप्रत्ययेन प्रभूतार्थलालसामप्यगणयित्वा अशास्त्रीयविषयेषु पदं न चकार । कालक्रमेण वृद्धत्वमापन्नः चिरराजसेवालब्धां पेन्शानाख्यवृत्तिं लब्ध्वा वर्षचतुष्टयमात्रं तामुपासुक्त । तदार्थस्याल्पत्वेऽपि स्वकीयकर्तव्यपथात् लेशमात्रमपि न स्वलितः, चिरलालितस्य विद्योदयाख्यस्य संस्कृतमानिकपत्रस्य प्रकाशनञ्चावरोद्धुं न शशाक । प्रकाशतेऽसौ 'विद्योदयः' पूर्ववदिदानीमपि भट्टपल्लीनो यस्य प्राक्तनसंख्यातः प्रबन्धा एते संगृह्य प्रकाश्यन्ते ।*

पण्डितदृषीकेशशास्त्रिणश्चरितप्रसङ्गे तदानीन्तनप्राच्यप्रतीच्य-विद्यालयाध्यक्षस्य 'पन्जाब'-विश्वविद्यालय-रेजिस्ट्रारपदमलंकुर्वतः डाक्टर जि० डब्ल्यू० "लिटनर"—महोदयस्य विद्वज्जनादराश्रितवत्सलत्वगुणग्राहित्वादिधर्मणाभनल्लेखेन न केवलं चरितमिदमसम्पूर्णं तिष्ठेदपि त्ववशककर्तव्याऽपालनजनितो महानधर्मोऽपि भवेदिति विविच्य चात्र महात्मनस्तस्यापि किञ्चित्कथ्यते ।

स हि महात्मान केवलमाङ्गलभाषाभिज्ञानामग्रणीरासीत्, परं ग्रीक-लैटिन-फ्रेंच प्रमुखासु प्रतीच्यभाषासु विशेषाभिज्ञतासम्पन्नस्तथाऽऽगव्य-पागसीक-पश्तो-उर्दू-हिन्दी-प्रमुखासु भाषास्वपि तत्तद्देशजात इव सम्यग्व्युत्पत्तिं लेभे । स भारतवासिनां सर्वविधसमुन्नतिकामः प्रकृतबन्धुरभवन् । तस्यैव महात्मनोऽविश्रान्तप्रयत्नेन समुचिताभिश्चेष्टाभिश्च 'पन्जाब-

* हन्त चिराय तिरोहिताऽसौ विद्योदयः । स्वर्गते संपादक महाभागे कियन्तं कालं तदात्मजेन श्रोभवविभूतिविद्याभूषणेन यथाकथञ्चित् प्रकाशितोऽपि परं पश्चादथाभावादपुनर्दयायाऽनमुपेतः । दुर्भाग्यमेवंतत्संस्कृतभाषायास्तदनुगणिषां च । सम्पादकः ।

विश्वविद्यालयस्य' प्रथममाविर्भावः सञ्जातः । 'पन्जाव'विश्वविद्यालय-
सूत्रपातादनन्तरमेवासौ कस्मिंश्चिद्ब्रह्मस्यभूते कर्मणि दौत्यकर्मकरणाय
सर्वप्रधानराजपुरुषेण भारतभूमेः पाश्चात्यसीमान्तेषु प्रहितोऽभवत् ।
ततश्च शास्त्रिणः प्रथमलवपुरगमनावसरे नासौ महात्मा तत्र स्थितः ।
'पियरसन' नामधेयकः कश्चिदपरः श्वेताङ्गस्तदानीं तत्कर्मण्यनु-
तिष्ठतिस्म । विद्वत्कुलधुरन्धरोऽसावपि प्रथमक्षणादेव शास्त्रिणि विशेष-
षतः प्रीतिमान् सानुग्रहदृष्टिश्चाभवत्, चकार च शास्त्रिणं प्राच्यवि-
द्यालयसंस्कृताध्यापकपदे स्थापयितुं महान्तं प्रयत्नम्, तदीयानुग्रहेणै-
वास्य तत्पदलाभे कृतकृत्यता सञ्जाता । अथ डाक्टरलिटनर-महोदयो
यदा तानि दौत्य-कर्माणि साधयित्वा लवपुरं प्रत्यावृत्त्य स्वपदं पुनरधि-
चकार, तदा पण्डितोऽसौ प्राच्यविद्यालयसंस्कृताध्यापकपदे स्थितः ।
डाक्टरलिटनर महोदयस्य तु स्थितेऽपि भारतवासिनामुपरि निरतिशय-
प्रेमणि पाश्चात्यशिक्षाविकृतमस्तिष्केषु वङ्गदेशीयेषु काव्यप्रीतिः स्व-
भावत एव स्थिता । ततश्चासौ निजाधिकारान्तर्गते विद्यालये वङ्गदे-
शीयं तमध्यापयन्तमवलोक्य तदुपरि दर्शनक्षण एव सावज्ञदृष्टिं नि-
क्षिप्य तेन सहानादरव्यवहारं कृतवान् । किन्तु तथाविधानादरभावो
न चिरस्थायी बभूव । स्वल्पीयसैव कालेनेतरपण्डितासुलभानां तदी-
यासाधारणगुणगणानां परिचयं प्राप्य न केवलं तिरोहितस्तस्य तदुपरि
सावज्ञभावः, प्रत्युत परस्परमसमं बन्धुत्वं प्रादुर्भूतम् । ततःप्रभृति
निरन्तरमेव पण्डितस्थास्य समुन्नतये स्वयं चेष्टतेस्मासावपि । सर्वेष्वेव
स्वकर्मसु तमन्तरङ्गं कृतवान् । तेन सहामन्त्रणमन्तरेणासौ विद्यालय-
सम्बन्धि किमपि कर्म न चकार । शास्त्रिणो लवपुरसम्बन्धत्या-

गान्धासषट्श्रुपूर्व्वं तिरन्तराविश्रान्तपरिश्रमेण डाक्टरमहोदयस्य स्वास्थ्यमङ्गः संवृत्तः । येनासौ वर्षद्वयं यावत् स्वकर्मतो विश्रामं लब्ध्वाङ्गलभूमौ गतवान् । स चेत्तदानीं लवपुरेऽस्थास्यत् तदा शास्त्रिणं कथमपि स्वदेशमागन्तुं नान्वमंस्यत । यतोऽसौ स्वदेशयात्रायाः प्राक् राजकीयप्रतीच्यविद्यालये तदानीं वर्त्तमानस्य संस्कृताध्यापकस्य पेन्शनाल्यवृत्तिप्राप्तिसमयमदूरभाविनमवलोक्य तत्पदे शास्त्रिणं स्थापयितुं तदानीन्तनप्रधानराजपुरुषान् सनिर्वन्धमनुरुध्य स्वदेशं गतवान् । तैश्च तत्तथैवाङ्गीकृतम् । किन्तु—

“प्रतिकूलतामृगते हि विधौ, विफलत्वमेति बहुसाधनता ।

प्रबलन्वनाय दिनभर्तुरभून्न पतिष्यतः करसहस्रमपि ।”

विदितैतत्सर्ववृत्तान्तोऽपि दुर्ग्रहकुटिलकटाक्षविषयीभूतः शास्त्री त्वरितत्वरितं स्वदेशमागत्य तदर्थं दुर्ग्रहैः प्रस्तुतं पदं जग्राह । नात्म-प्रतिष्ठां, न भविष्यदुन्नतिपथानर्गलतां, न डाक्टरमहोदयस्य तदुपरि निरतिशयस्नेहान्, नापि पञ्चनदे निजप्रतिष्ठामुख्यसहायभूतस्य राय-श्रीनवीनचन्द्रस्य सनिर्वन्धमनुरोधं चिन्तयामास, तानि सर्वाण्यवि-गणय्यैकपद एवासौ स्वदेशमागतः ।

अथ वर्षद्वयान्ते लिटनर महोदयः शास्त्रिणमनवलोक्य निरतिशयं चित्तक्षोभमवाप । स स्वयमविलम्ब्य कस्यचिदावश्यककर्मणो व्यप-देशेन तं प्रत्यावर्त्तयितुं कलिकातानगरं समेतः । तस्मै प्रस्तुत-राजकीयप्रतीच्यविद्यालयसंस्कृताध्यापकपदेन समं ‘पन्जाब’-विश्व-विद्यालयसहकारि-रजिस्ट्रारपदमपि दातुमङ्गीचकार । शास्त्री च स्वजनहस्तेषु वृद्धानामसहायानां शोकविधुराणाञ्च पितृचरणानां रक्षणा-

-ऽवेक्षणभारं सातुनयं विन्यस्य पञ्चनदाभिमुखं पुनःप्रलितः । किन्तु मासाधिककालं तत्र स्थातुं न शशाक, विरहग्रहा हिः तदुन्मत्तिप्रतिबन्धस्य नोपायान्तरमवेक्षमाणास्तस्य शरीरे दारुणजीर्णरुग्णरोगस्य सञ्चारं कृतवन्तः । येनासौ प्रत्यहं प्रतिक्षणं परिक्षीणशरीरघातुरात्मनो मृत्युं प्रतीक्षमाणस्तस्थौ । लाइटनर-महोदयस्तु तस्य बाह्यी शरीरावस्थां विलोक्य तमधन्यानामप्रसरं स्पष्टभाषया निर्दिश्य तस्मै गमनागमनव्ययव्यपदेशेन द्विशतीं मुद्राः प्रदाय स्वयमेव स्वदेशं प्रस्थान् पितृवन्, किन्तु न तं विसस्मार, कालेन स पेन्धानाख्यवृत्तिं लब्ध्वा स्वदेशं गतोऽपि यावज्जीवं प्रतिमासं विद्योदयप्रकाशाहाय्यार्थं तस्मै पञ्चविंशति मुद्राः प्रददौ । तस्य स्वर्गारोहणाद् वर्षैकानन्तरं तत्पुत्रेण तद्दानस्यावरोधः कृतः । एतावन्मात्रमस्य चरितम् ।

अथेदानीं तत्कृतानां निबन्धानां नाममात्रेण परिचयं दत्त्वा प्रबन्धोऽयमुपसंहियते, किञ्च ततः पूर्वं तद्गतमवश्यज्ञातव्यं किमप्यन्यदपि प्रस्तूयते ।

विद्यते किल वङ्गेषु च वङ्गसाहित्यस्य कृतेऽज्ञेयतः कृतप्रयत्नस्य तस्य लोकोत्तरा ख्यातिः । कति नाम स्वनामख्यातानि सामयिकपत्राणि तस्यालौकिकप्रतिभासुषमाकलितप्रबन्धप्रसूनैः संमण्डितान्यासन्, कति चाङ्गलसंस्कृतग्रन्थास्तदनुवादालोकं लभमाना वङ्गीयपाठकेषु नलिन्य इव सौरकरस्पर्शात्, कुमुदिन्य इव चन्द्रकिरणावलेपात् विशदा विकसिताश्चैव देदुप्यन्ते, तेषु च वङ्गेषु धर्माशाचारेषु प्रमाणत्वेन गृहीतानां स्मार्त्तभट्टाचार्यापरनामश्रीमद्रघुनन्दनविरचितानां “स्मृतितत्त्वनिबन्धानां” वङ्गानुवादोऽस्याक्षयकीर्त्तिमुद्बोधयति, यावदेव वङ्गेषु

हिन्दुसमाजः स्थास्यति तावदेवास्य सा कीर्तिरक्षुण्णा वृत्तिष्यते । समीचीनमेवोक्तं वङ्गीयविद्वत्कुलवरेण्यैर्महामहोपाध्यायचन्द्रकान्त-तर्कालङ्कारमहोदयैः शास्त्रिणमुद्दिश्य.....“परं हर्षपरम्परापरतन्त्र-चित्तोऽद्याहं संवृत्तो भवत्कृतमनुवादं दृष्ट्वा कतिपयानां तत्त्वनिबन्धानां, कृत्याऽनया हि भवतोऽस्मत्समाजः स्वयं रघुनन्दनादपि भवत्सविधे चिरं कृतज्ञताकलितः स्थास्यति, यतो ह्येतावत्कालं दुर्गमसंस्कृतेन निबद्धतया ते ते प्रबन्धाः साधारणजनहृदयेष्वनारूढपदाः, मुष्टिमेयवि-द्वन्मात्रालोचनविषया एवासन्, अधुना तु ते भवतः स्मरल-प्राञ्जल-भाषानुवादेन सम्यगुन्मीलिता इव विकसिता इव प्रस्फुटिता इव नि-खिलवङ्गवास्तव्यानां मनःसमाकर्षणसमर्था भवेयुः, भवेदमीभिश्च का नाम परोपकृतिः समाजस्याधुना प्रबलधर्मविप्लवसंक्षोभकरेऽस्मिन् दुर्दिने ।” इति

एवं हि बहुधा वङ्गभाषा तदुपचारात् परं सम्भाविता लोकलोचने-ष्वभूतपूर्वा श्रियं धत्ते । वङ्गेषु नस कोप्यस्ति साक्षरो यो न जानाति तस्य सुप्रथितं नाम । सुविरला एव जना जायन्ते ये नामैवं ख्यातिं लभन्ते । अस्य च बहवोऽन्तेवासिनो देशेषु प्रख्याताः, केचिच्च तेषां महामहोपा-ध्यायपदसमलङ्कृताश्च संजाताः, येषां खलु कलिकातासंस्कृतविद्या-ल्यप्रधानाध्यापक-महामहोपाध्याय-श्रीप्रमथनाथतर्कभूषण - पण्डितप्रवर-श्रीपञ्चानन्तर्करत्न - पण्डितप्रवरश्रीदुर्गाचरणवेदान्ततीर्थ - पण्डितप्रवर-श्रीवीरेशनाथकाव्यतीर्थप्रमुखाः अध्यापनकर्मणि वङ्गेषु परां प्रतिष्ठामापन्नाः ।

प्रचरतितरां विमलशशधरकरोज्ज्वलं श्रीमद्वृषीकेशशास्त्रिणां यज्ञो

निखिलभारतेषु, मन्ये बाणभट्टाद्युपमुक्त्यशसो न कथमपि तल्लघीयः ।
बाणभट्टरचनारीत्या तल्लेखनपद्धतिं तुल्यार्ङ्गुणप्रहणैकव्रतधरैः सुदूर-
हृदिद्वारान्तर्गतज्वालापुरस्थ-महाविद्यालयाध्यापकान्यतमैर् 'भारतोदय'-
सम्पादकैर्विद्वद्भरैः श्रीमद्भिः पद्मसिंहशर्म-विद्याविनोदमहोदयैः सुष्ठु खलु
विचारितम्—

...“निबन्धानेतानवलोक्य न केवलं जीवति खलु सं-
स्कृतभाषेति प्रत्ययः सुदृढो भवति, सन्तीदानीमपि बाणसरणि-
मनुसर्तुं शक्ता लेखकधौरेयाः, ये हि स्वप्रतिभावलेन नवनवा-
न्यकारानुद्भाव्य गद्यकाव्यानां, ह्येपयन्ति 'निर्जीवा संस्कृतभाषेति'-
वादिनः, समुल्लासयन्ति साहित्यचन्द्रचक्रोरचेतांसि, प्रीणयन्ति विबु-
धजनमनांसि, प्रकाशयन्ति चात्मनोऽसाधारणं वैदग्ध्यम्, संस्कृतानुराग-
श्चैत्यादिविचारपरम्परा विचक्षणसहृदयहृदयमधिकुर्वन्ति । आ बा-
ल्यादधीयाना वयं 'विद्योदयं' नितरां निर्वृतिमाप्नुमो निर्व्याजं
कथयामश्च कादम्बरीप्रणेतुर्वर्णनशैली यदि केनाप्यंशेन क्वाप्युपलभ्यते
तर्हि विद्योदयसम्पादकनिबन्धेष्वेवेति । अतएव सन्तोष्याः खलु
विद्योदयततादृक्लोकोत्तरप्रबन्धपिपठिषवो जनाः; प्रकाशनीया च
जन्मान्तरापन्न-बाणश्रीहृषीकेशमहाविदुषां यशश्चन्द्रिका, यदालोके
संचरन्तिदानींतनसंस्कृताध्येतृवर्गो न प्रखलेत् रचनाभ्यसनमार्गं,
इति विचारयद्भिरस्माभिर्निबन्धानामेषां प्रकाशनं सर्वात्मनाभिनन्दि-
न्मेव ।”

अथेदानीं तत्कृतानां निबन्धानां नाममात्रेण परिचयं दत्त्वा
प्रबन्धोऽयमुपसंह्रियते :—

संस्कृतपुस्तकानि—

- (१) सुपञ्चव्याकरणव्याख्यानम् ।
- (२) कवितावली ।
- (३) राजपुत्रागमनम् (अधुना दुर्लभत्वमाप्तम्)
- (४) प्राकृतव्याकरणम् (इङ्करेजी-अनुवादसहितम्)
- (५) संस्कृतश्रुतबोधः ।
- (६) प्रबोधचन्द्रोदयनाटक-व्याख्या ।

हिन्दीपुस्तकानि—

- (१) छन्दोबोधः ।
- (२) अर्थसंग्रहानुवादः ।
- (३) दत्तक-चन्द्रिकानुवादः ।
- (४) तर्कामृतानुवादः ।

(एतानि लवपुरे लाला-मिहिरचद्रेण प्रकाशितानि, इदानीं ल-
भ्यानि न वेति न ज्ञायते)

बंगभाषा-पुस्तकानि—


- | | |
|-------------------------|----------------------------------|
| (१) हिन्दी-व्याकरणम् । | (२) बंगला-व्याकरणम् । |
| (३) मेघदूतपर्यानुवादः । | (४) उद्वाहलत्त्वानुवादः । |
| (५) तिथितत्त्वानुवादः । | (६) प्रायश्चित्त-तत्त्वानुवादः । |

(७) श्राद्धतत्त्वानुवादः ।

(८) शुद्धितत्त्वानुवादः ।

(९) मलमासतत्त्वानुवादः ।

(१०) शशण्डित्यसूत्रानुवादः ।



उपसंहारः


१९१३ खृष्टाब्दे दिस्म्बर-मासस्य नवमे दिवसेऽस्माकं सम्प्रधिकाध-
न्यतया वा भारतभूमेर्दुरन्त-दुर्ग्रहखमाहितविग्रहतया वा संस्कृतसा-
हित्यस्य चावसानसमयसमासाद्गनाद्वा सोऽयं महात्मा प्रवक्ष्या-
न्निपातिकहतकाव्यन्तः सहसैव पुण्यकर्मणामन्तरायभूतं भूतसम्भूतं
नश्वरं देहं परित्यज्य विहाय चैकपदे सर्व्वं मायापूपञ्च मिक्षि-
प्य हि चतुरः पुत्रान् विषमसंसारार्णवस्रोतसि, सर्वांश्च देशवासिनो-
ऽकूलशोकसागरे प्रक्षिप्य स्वस्थानं स्वर्गं प्रति प्रचलितः । तदन्तर्यानात् न
केवलं तदात्मीया अधन्याः संवृत्तः, अपित्वद्य गीर्वाणवाणी तरणीव
कर्णधारहीना, रमणीव प्रनष्टभर्तृका, रजनीवास्तमिततारका विलुप्तच-
न्द्रिका वा सर्व्वथा भ्रष्टश्रीकाऽनाथा संजाता । अनाथश्च जा-
तोऽद्य “विद्योदय”स्तदीयाप्रतिमप्रतिभासुपमासंवर्द्धितः, आजीवनं
सबहुमानं लालितस्तस्य स्वलेखनीप्रसूत-सुतः । अकस्माकञ्च तदीय-
जीवदशायां “प्रबन्धमञ्जर्या” अस्याः प्रकाशनरूपमनोरथपरम्पराया
अतटप्रपातो विघटितः । अहो! कुतोऽद्य सगतो योहि संस्कृत-
साहित्यक्षेत्रेषु एकच्छत्रः सम्राडासीत्, यस्य हि लेखनीसम्प-
र्कात् सविशेषं महीर्य्यमाना संस्कृतभाषा मृतत्वेन ख्याताऽपि सर्व्वथा
जीवितवत् सहृदयजनमनांस्यधिकुर्वाणासीत्, यस्य च विचित्र-
रचनानिपुणकरकृतसंस्काराद् बहुलार्थालङ्कारविलसिता अनुपमकान्त्यौ-

दार्यसौष्टवादि सम्भावितावयवा सम्मोहनपदन्यासा कामिनीव स-
 मुत्कलितभावा काव्यरसिकानां हृदयं हरतिस्म । हन्त उपरतोऽद्य
 विद्यानां निलयो गुणानामाश्रयस्तेजसां निधिर्ज्ञानस्याम्बुधिः । किन्तु
 किं करवाम वयं सर्वथा देवहतकप्रतिरुद्धभात्यप्रसराः, तदीयामित-
 शक्तिशृङ्खलितकरचरणाः, निरन्तमेव जने जने कृतान्तहतकस्यानन्त-
 प्रभुतां विचिन्वानाः,—तत्प्रभावाच्च सत्यपि दर्शनेन्द्रियेऽन्धाः,
 अविकले च वागिन्द्रिये मूढाः,—यथावस्थिते च श्रवणसाधने वधिगाः,
 स्फुरति च जीविते संज्ञाहीनाः, जडवत् प्रतीयमानाः, स्वाच्छ-
 न्दशून्याः, अविरलनयनाम्बुमोचनमन्तरेण नोपायान्तरमवलोकयामः ।
 अथवा किं मुधा मन्युना, किं वा फलं पितृलोकं प्रति प्रस्थितस्य
 कृते तदीयस्वर्गमुखस्यान्तरायभूतेन वृथाश्रुपातनेन !

अतः सर्वथा धैर्यमवलम्ब्य तमेवोद्दिश्य गायामः—

“संगच्छस्व पितृभिः संयमेनेष्टापूर्तेन परमे व्योमन् ।

हित्वाऽवद्यं पुनरस्तमेहि संगच्छस्व तन्वा सुवर्चाः ॥”



प्रबन्ध-मञ्जरी



मंगलाचरणम्

मातः ! प्रबोधमनुयाहि विकासय स्वं
नेत्रत्रयं विकच-तामरसाभमाशु ।
त्वद्बोधनं जननि ! सोत्सुकमीक्षमाणं
पश्याद्य भारतमिदं चरणाश्रितं ते ॥ १ ॥
दृष्ट्वा शरत्समयमस्तघनान्धकारं
निद्रां जहाति नलिनीवनराजिलक्ष्मीः ।
चन्द्रो विभाति विमले गगनेऽस्ततन्द्र-
स्तन्द्रापहारसमयश्च तवायमम्ब ! ॥ २ ॥
निद्रासि चेद्भगवती भवदुःखहन्त्री
चैतन्यरूपिणि ! शिवे ! जडवच्चिराय ।

हा हन्त हन्त शरणं वद कां ब्रजामः
 का वाऽस्ति नः शुभकरी जननि ! त्वदन्या ॥ ३ ॥
 वागीश्वरी त्वमपि भूपतिराज्यलक्ष्मीः
 शक्तिस्तथा विजयिनी युधि विघ्नहन्त्री ।
 श्रद्धा सतां कुलजनप्रभवस्य लज्जा
 सर्वं विनिद्रितमहो त्वयि निद्रितायाम् ॥ ४ ॥
 त्वं देवि ! भारतमुवां परमार्त्तिहन्त्री
 दुर्गा च दुर्ग-भव-सागरनौस्त्वमेव ।
 तन्निद्रितां भगवतीं प्रसमीक्ष्य चित्ते
 शान्तिर्न नो नहि पुनर्वपुषोऽपि पुष्टिः ॥ ५ ॥
 तद्बोधयामि शुभदेऽस्य सबान्धवस्त्वां
 दुर्भिक्ष-दुःसह-शरीरज-रोगात्प्रः ।
 उद्बोधनेन तव बोधमुपैतु भूयो
 वागीश्वरी च कमला विजयोऽर्थसिद्धिः ॥ ६ ॥

(१)

यन्नामाक्षरवैपरीत्यज्ञपतोऽप्याद्यः कवीनामभू-
 हस्यूनां प्रवरो वरो जडधियां रत्नाकरो दुर्मतिः ।
 कालाम्भोधर-कान्तिकान्तमनिशं तं देवमिष्टं स्मरन्
 मन्दोऽहं रचयामि संस्कृतगिरा गद्यैर्निबन्धावलीम् ॥

(२)

वितरतु रघुदेवः सेव्यमानोऽतिभक्त्या
 शुभमविरतमेतत्-पाठकेभ्यः सदैव ।
 विरसमपि कटाक्षप्रेक्षितं तेन सर्व्वं
 भजतु सरसभावं वाक्यजातं ममात्र ॥

(३)

कालाह्नै न्यमुपेतवेदविहितान्चारस्य संरक्षणं
 मिथ्यागर्ब्वपरीतमानवकृतेर्निःसारतादर्शनम् ।
 सर्व्वस्यैव जनस्य चेतसि सदा सद्भावसंवर्द्धनं
 लक्ष्यीकृत्य विनिर्मिता ननु मया गच्छैर्निबन्धावली ॥*

* एतन्मंगलाचरणस्यादिमाः षट् श्लोका एतन्नित्यकृतश्रीदुर्गाप्रबोध-
 नाभिषेपद्यावलीतः संगृहीताः । अन्तिमास्त्रयस्तु प्रबन्धकृद्भिः प्रकाशयितुरनु-
 रोघात्प्रबन्धमञ्जरीमंगलाचरणार्थमेव विरचिता आसन् । (सम्पादकः)

विबुधामन्त्रणम्

—००००००—

अहो ! सम्प्रति हि भारतेऽस्मिन् व्यसनसम्पर्कात् सद्विद्येव, अनीति-संसर्गाद्राज्यलक्ष्मीरिव, शाठ्ययोगाच्चिरमैत्रीव, महामारुतसम्बन्धाद् दीपशिखेव, प्रबलकलिकालप्रवृद्धानां बहुविध-विरुद्धधर्माणां पुनःपुनःसङ्घर्षात् सुभृशं क्षीणत्वमुपागता वेदविद्या, सम्यक्क्षीण-श्वाभवत्तन्मूलकः सनातनो वर्णाश्रमधर्मः । येनेदानीं सर्वे एव धनिनो दरिद्रा विद्वांसो मूर्खा युवानो वृद्धाः, स्त्रियः पुमांसश्चानादृत्यैकपद एव शास्त्रानुशासनानि, अवयोर्यं कुलक्रमादृतशिष्टाचरणानि, अविगण्य महाजनचरितानि, समुन्मूल्य च समाजबन्धनानि यथेच्छमाचरन्ति, यथेच्छं व्यवहरन्ति, प्रवर्तन्ते नित्यं समुद्धतश्वोच्छृङ्खलश्व । शिष्या गुरुन् वञ्चयन्ते—गुरुकृतन्यासान् हरन्ति, समाजेषु तेषाम्लीकदोषानारूपापयन्ति च, तथैव गुरवोऽपि शिष्यधनान्यपहरन्ति मोहयन्ति च ताननेकविधकपटाचरणैः, इत्थं सर्वत्रैव गुमहान् विपर्ययासो वरीवर्ति । तथाहि—साम्प्रतं न पितरौ सम्मानयन्ति, न गुरुनाद्रियन्ते, न हित-वचनान्यकर्णयन्ति, नापि कुलगौरवमपेक्षन्ते, न विभ्यति परलोकत्, न त्रस्यन्ति कौलीन्यात्, न लज्जन्ते गर्हिताचरणात्, न विरमन्त्यधर्मात् ; नाहर्ष-

यन्ति महर्षीन्, न तर्पयन्ति पितृन्, नाप्यनुवर्तन्ते शिष्टान्, न पूजयन्त्यतिथीन्, न वा अद्भूतधत्याप्रवचनेषु, नैव जिज्ञासन्ते धर्मेषु, किन्तु सर्व्व एव समीहन्ते नित्यमेव केवलैहिकसुखसंबद्धनाय, प्रयतन्ते तेन तेनासदुपायेनार्जयितुमर्थान्, चेष्टन्ते निरन्तरं यथायथमपि संप्रहीतुं विषयान्, समाश्रयन्ति कूटकापट्यान्यालम्बन्ते वक्रव्रतं, चिकीर्षन्ति निभृतं परापकारं, द्विषन्ति परगुणानसूयन्ते परोत्कर्षाय, निन्दन्ति साधुचरितानि, प्रदर्शयन्ति सर्वत्रात्मोत्कर्षं, स्तुवन्ति निखपमात्मानं, स्वयमाचक्षते च सप्रगल्भमात्मयशः । अर्थलोभादेते शुश्रूषन्ते नीचानपि, प्रतिगृह्णन्त्यसज्जातीयेभ्योऽपि । श्रान इव मुहुस्ताडिता अपि, मुहुरपमानिता अपि, मुहुर्दृरीकृता अपि सेवन्त ईश्वराणां द्वाराणि, तोषयन्ति चाटुवचनैर्धनिनां मनांसि, भवन्ति रजःकणा इव च प्रभावशालिनां चरणतल-लम्बाः, व्यवहरन्ति परमधार्मिका इव धार्मिकसमाजेषु, नास्तिकगोष्ठीषु च महानास्तिका इव ।

किञ्चैषां स्नेहो वा, दया वा, प्रेम वा, वात्सल्यं वा, सौहार्दं वा, कुदुम्बिता वा, न्यायपरता वा, धर्मानुसृतिर्वा सर्वाण्येतानि स्वार्थमपेक्षयैव प्रवर्तन्ते । स्वार्थसाधनायैते वज्रादपि कठोरा भवन्ति, राक्षसेभ्योऽपि नृशंसमाचरन्ति, विकाराक्रान्ता इव न स्वजनमपि विजानन्ति, न्यायपरतामभीतिमिव परिवर्ज्जयन्ति, धर्ममपि तृणाय मन्यन्ते । अन्यच्च—नैते स्वार्थस्य कृते जातिं विचारयन्ति, न शौचमाद्रियन्ते, न नियमान् प्रतिपालयन्ति, न यमाननुतिष्ठन्ति न वा सदाचारानवलोकयन्ति, नाप्यात्मावमानमाकलयन्ति, न च महापातकान्यपि समीक्षन्ते । पिबन्ति मद्यं, मुञ्जते म्लेच्छान्नमभिदधते सहस्रशश्चानृतानि,

अभिसन्दधते शतशो विभ्रस्ताम्, जिहोर्षेस्ति सर्व्वस्वं पश्यन्नामेव स-
दृष्टानां वयाद्र्द्रव्यानां प्रभूणाम् । स्वार्थलिप्सतन्धितधियामेवां
वोजनसहस्राण्यपि न दूस्त्वेन विभाच्यन्ते, चिरसुहृदामप्युपरि वै-
रिल्यवहारो भवति, स्थिरपरिष्वयोऽपि न स्मृतिसुपैति, अपवित्राण्यपि
पवित्राकारं दधते, अधर्मा अपि धर्मरूपेण प्रतिभान्ति । ततश्च य-
द्यत् शास्त्रविगर्हितं वा, धर्मविगर्हितं वा, लोक्प्रविद्विष्टं वा, स्वभाव-
कल्पं कर्मैतेभ्यो रोचते, तत् सर्व्वं निःशङ्कं, निर्बाधं, सोल्लासं च
सुकृतमिवानुतिष्ठन्ति ।

इत्थं प्रबलकलिकालप्रभावाद्वा, पुनःपुनर्वैदेशिकविरुद्धधर्मसङ्घ-
र्षाद्वा, ऊनविंशशताब्दवसानोन्नतसभ्यताप्रादुर्भावाद्वा स्वस्ववंशस्थिति-
सुख्य, शास्त्रविहितस्व-स्व-जातीयकर्माण्यपि परिहृत्य विमा-
र्गप्रस्थितेषु वर्णाश्रमाचारिमानवकुलेषु कर्मक्षेत्रस्य भारतवर्षस्यापि
महान् दशाविपर्य्ययः सञ्जातः । यद्धि भरतक्षेत्रं पुरा पुण्यकर्मणां,
पवित्रधर्मणां, सदाचाराणां साधुविद्यानां मधुरकलानां, साधुभावस्य,
सङ्गतेः सभ्यतायाश्च शिक्षाभवनमादर्शस्थानञ्चासीत्, यत्र हि देशा-
न्तरेभ्यो राज्यान्तरेभ्यो द्वीपान्तरेभ्यः सागरपारेभ्यो दिगन्तेभ्यश्च
तथाहि — सर्वदोद्यद्ग्रहतारानिकराभिनवपाटलप्रभाषटलोपरञ्जितैः सद्य
उपजायमानकिसलयमालैरिव तरुगहनैरुपशोभितशिखरदेशादा उदया-
चलात्, समन्तात् सश्वरद्वरुणराजहंसदेह्युतिधवलित्वाववात्रिरन्त-
भगणास्तदर्शनत्रासपाण्डरादिव आचरमाचलात्, घनीभूततुषारराशि-
कृतजडिभिः सद्युवसप्रर्षिमण्डलपादस्पर्शजनितानन्दजडादिवाऽऽधनद-
दिभ्युत्सवभागाद च कौशिकतपःप्रभावरचित्ताभिनवसुरलोकाधिष्ठित-

त्रिशंकुतिलकाक्षिणाशामुखात्,* प्रत्यहं नवा नवा मानवा विनयावन्ता
 बद्धाञ्जलय क्षणगत्यागत्य आन्वीक्षिकीषु, दण्डनीतिषु, वार्त्तास्वर्ध-
 शास्त्रेषु, पुराणेतिहासेषु, काव्यालङ्कारेषु, षड्दर्शनीषु, शिल्पकलासु,
 सङ्गीतशास्त्रेषु, गीतरचनासु, काव्यनिर्माणेषु, योगरचनावाक्यप्रयोगेषु,
 नाटकाभिनयेषु, नयेषु, विनयेषु, सदाचारेषु, सभ्यव्यवहारेष्वपरेषु च
 मनुष्यतासम्पादकगुणप्रायेषु शिष्यत्वमापद्य शिक्षामलभन्त । असेवन्त
 चाहमहमिकया यत्र सम्राडधिष्ठितमहानगरगोपुरं प्रतिदिवसं स्वदेशस-
 म्भूतप्रभूतमहार्हर्त्त्रोपायनयाणयो द्वीपान्तरागताः प्रणताः करदीकृता
 भूमिपतयः । यत्रोषस्सु प्रत्यधिष्ठानं, प्रत्यायतनं प्रतिग्रामं प्रतिनगरं
 प्रत्याश्रममस्थितीर्थस्थाननिवहं च मठेषु वटुभिरुत्तीर्त्वादिस्वरभक्त्या
 पञ्चमानसैर्दपाठश्चनिभिर्मध्याह्ने मधुरस्वाध्यायाभ्यासशब्दैर्यजमा-
 नैर्यथाविधिविधियमान-यज्ञकर्मोच्चार्यमाणमन्त्रशब्दैश्च सायं द्विज-
 गणोपद्वियमाणसूर्यार्धमन्त्रश्चनिभिस्त्रिसन्ध्यं द्विजातिगणजप्यमा-
 नाघमर्षणसुक्तनिर्घोषैश्च संपूरितं, क्षालिताशेषकल्मषं नितरामनिर्वचनो-
 यमानन्दमन्वभवच्छ्रोत्रयुगलम् । यच्च निरन्तरं दिगन्तप्रतिध्वनितै-
 र्वीराणां सिंहनादैः, सेनानां जयघोषैर्धनुष्मतां कोदण्डटङ्कारैः, सूत-
 मागधादिस्तुतिपाठकानां विजयसङ्कीर्त्तनैर्जयिनामानन्दकोलाहलैः स-
 र्वथा सुस्थचेतसां जानपदानां सोल्लासकलकलैश्च समन्तान्महोत्सव-

विभाव्यन्तामत्र—“यं च जलनिधितरंगधौतमेखलात्.....आशौलादुदय-
 नाम्न इत्यत आरभ्यवृकोदरोदलितसौगन्धिकखण्ड-सुगन्धित-मण्डलादा-
 गन्धमादनात्, इत्येतदन्तानि कादम्ब्यां तारापीडवर्षणे पठिताभि बाण-वाक्यानि ।

(सम्पादकः)

मयमिव, नित्यानन्दमयमिव चालक्ष्यत, यत्र च सद्योहुतानेकविध-
 पूतहव्यानां मधुरस्निग्धगन्धानादायादाय मन्दमन्दसञ्चारी मलयमरु-
 न्निपुणो भिषगिव त्रिसन्ध्यं ग्रामनगरायतनेषु परिभ्रमन् जनानां बाह्या-
 न्तरमान्द्यमपनिनाय । उत्तस्थौ च यत्र सर्व्वेष्वेव प्रदेशेषु प्रतिदिवसा-
 धमर्षण-मन्त्रोच्चारणभस्मीभूतश्लेष-पापभार-भस्मराशिरिव, सनात-
 नधर्मयतनपताकावलीव पवनान्दोलिता पारावतधूसरा सद्योहुत-
 हुताशनोत्थिता प्रगाढधूमलेखा त्रिसन्ध्यमग्निहोत्रिणां गृहेभ्यः । यत्र
 च चातुर्वर्ण्यविभागाद् ब्राह्मणाः शास्त्ररहस्यालोचने, क्षत्रिया राज्य-
 शासनक्रियायां, वैश्याः क्रयविक्रयादिवाणिज्यव्यापारेषु, शूद्राश्च
 गृहनिर्माण-वस्त्रवयन-चित्रकर्मदिशिल्पानुशीलने नियुक्ताः स्वस्ववृत्तेरुत्कर्षे
 साधितवन्तः, कृतवन्तश्च ब्राह्मणा ज्ञानचक्षुरुन्मीलनेन, क्षत्रियाः सततं
 शान्तिस्थापनेन, वैश्या धनसंवर्धनेन, शूद्राश्च तत्तदभीप्सितद्रव्योत्पादनेन
 परस्परं परस्परस्य साहायकम् । तेन युगपदेव भारते बाह्याभ्यन्त-
 रीणोन्नतिर्लब्धाधिकाराऽचिरेणैव परां काष्ठां प्राप । तदानीं
 भूमिश्चेयं सर्वविषय एव निष्प्रतिद्वन्द्वा बभूव । परमिदानीं सैव
 भूमिः, स्वधर्मपराङ्मुखतया स्वकर्मविरतेषु वर्णाश्रमचारिषु, सम्य-
 गुन्मूलितायाश्च चातुर्वर्ण्यव्यवस्थायां, विलुप्तप्रायेषु चकैकशो
 वर्णाश्रमाचारेषु, हीनवीर्या, निर्मर्यादा, निष्प्राणा, निरुत्साहा,
 निष्प्रभा, निरुत्सवा, निहतगौरवा, हृतसर्वस्वा, दीना क्षीणा, मल्लिना,
 स्लेच्छभूमिरिव भ्रष्टाचारा सञ्जाता ; कमक्षेत्रमप्यकर्मक्षेत्रं संवृत्तम् ।

अहो ! न श्रूयतेऽत्र ब्राह्मणानां वेदध्वनिर्नापि वीराणां विगन्त-
 प्रतिध्वानि-सिंहनादो नवारातिकुलहन्मर्मभेदी धनुष्मतां धनुषां टङ्कारः,

* प्रबन्ध-मञ्जरी *

नैव वैश्यानां वाणिज्यवादः । न वहति मरुद्व्यगन्धान्, नोद्गच्छन्त्यग्निहोत्रधूमलेखाः । अस्मादिव कारणाद् दुःखित इव न वर्षास्वपि पर्य्याप्तं वर्षति पर्जन्यो, त प्रसूते पर्याप्तानि शस्यानि भूतधात्री । दृश्यते ऋतूनामपि वैपरीत्यम् । येन सर्वत्रैव प्रसृत्यप्रतिविधेयं दारुणं दुर्भिक्ष-रक्षो विकरालं वदनं वितत्य, मिलिता च तेन सह क्रूररूपा महामारी, म्रियन्ते प्रतिदिवसमसंख्या दुर्भिक्षविकला महामारीकवलिताः प्रजाः, ततः श्रूयते केवलं हृदयभेदी कर्णोपतापी मर्मस्पृग् दारुणो हाहारवः समन्तात्, प्रवहति तीव्रपूतिगन्धवाही सुदुःसहो नभस्वान्, उद्गच्छन्ति च निरन्तरं श्मशानभूमिभ्यो मृत्योर्जयपताकावलीव भीषणरूपाश्चिताधूमलेखाः ।

नात्र क्वचिदपि निखिलशास्त्रपारदर्शिनः सकलकलाकुशलाः पुण्यदर्शनाः, पुण्यकर्माणिः, पवित्रात्मानः, पवित्रदेहप्रभोज्ज्वलाः समुज्ज्वलब्रह्मवर्चसाः, समुन्नतघोणाः प्रशस्तललाटपट्टा धौतपट्टवस्त्रभृतः, समुन्नतकन्याः, समुदारहृदयाः, अवतारा इव धर्मस्य, आश्रया इव प्रशमस्य, विलासभूमय इव दयायाः, उत्पत्तिक्षेत्राणीव सत्यस्य, कुलभवनानीव तपसां, निर्मला निरहङ्करा निर्मत्सरा विनयाज्जवसम्पन्नाः स्वस्वधर्मनिरताः स्वाधीनचेतसाः, श्रोत्रियाः, स्नातकाः, अग्निहोत्रिणश्च, सर्वथा सुस्थशरीरा ब्रह्मकल्पा ब्राह्मणाः । सरहस्यास्त्रविद्यानिपुणा रणाङ्गनसञ्चरणदक्षा विपक्षपक्षोन्मूलनदीक्षिताः प्रज्वलितप्रतापोपहसितप्रभाकरा, महाप्रभावा महासत्त्वा महोत्साहा महारम्भा आजानुलम्बितभुजा अपि लघुहस्ताः, क्षपिताशेषविग्रहा अपि सुरन्धिरविग्रहाः, कृतविपक्षलक्ष्मीसंग्रहा अपि

वर्द्धितसफलसमीकाः, अनुजिह्वतनया अपि विनयानुक्ता धूर्ति-
 मस्तक्षत्रधर्मा इव दुष्प्रधर्षाः स्वतन्त्रा राजन्यवीराः । नानादिदेहा-
 परिभ्रमणचतुराः सुविज्ञाताशेषदेशतत्तदुत्पन्नपण्यजातस्वभावा आशै-
 शवाभ्याससञ्जातवाणिज्यघाटका अकपटव्यवहारिण उदाराशया उदात्त-
 समृद्धिसम्पन्ना वैश्यतनयाः । तथा हृष्टपुष्टावयवाः सदासन्तुष्टहृदया
 अत्युत्कृष्टशिल्पसंवर्धनपरा धर्म्मनुरागिणः स्वकर्मनिरताः शूद्रजातीया
 वा स्वच्छन्दश्चक्रचूर्यमाणा दृश्यन्ते । दृश्यन्ते तु केवलं भ्रष्टाचारा
 निकृष्टव्यवहाराः स्वधर्मपरिभ्रष्टाः, पापकिल्ष्टाः, धृष्टस्वभावाः, शोक-
 तापाविष्टहृदया अवतारा इवधर्मस्य, सहचरा इव कलियुगस्य,
 निवासा इव यथेष्टाचारस्य, आश्रया इव गर्हितकर्मणां, उत्पत्ति-
 क्षेत्राणीव छलानृतप्रतारणानां, कुलभवनानीव रोगदुर्भाग्यदारिद्र्याणां
 विश्रामस्थानानीव महापालकानां विलासभवनानीव क्षुद्रतायाः,
 कृशकाया अकालोत्पन्नजराशिथिलितदेहवन्यना दुर्भिक्षजर्जरीकृता
 जीर्णाः शीर्णा मलिनाश्चिन्नवाससो हताशाः कङ्कालशेषाः पिशाच-
 परिवारा इव समन्ताच्चक्रम्यमाणा जीवन्मृता मानवाः । सङ्घटन्ते चेतो-
 प्यधिककलेशप्रदानि वर्णयितुमशक्यान्यनिष्टसहस्राणि, चिन्तापरिक-
 लिपतेषु च येषु द्रवति हृदयं, विकलीभवत्यन्तरात्मा, व्याकुलीभवति
 चित्तम् । उत्क्रामतीव प्राणत्रायुर्न धैर्यमेति जीवात्मा, न निःसरति
 वाणी, न प्रसरति केश्वनी, भवन्ति च निश्चेष्टानीन्द्रियाणि । सम्प्रत्ये-
 क्केवावस्था चतुर्वर्णानाम् । सर्व एव श्वश्रुत्या वर्तयन्ति, श्वश्रुति-
 व बहु मन्यन्ते, ततश्च विस्मृतस्वगौरवा विस्मृताभिमानाः श्वान
 इव लिङ्गन्ति नीचवर्णीयानामपि स्वप्रभूणां चरणतलरजांसि, भुञ्जते

तेषामुच्छिष्टानि, सङ्गन्ते चानिर्वेदं तेषां चरणप्रहारान् । अन्त्यजा
अप्युत्पसन्तं भजमाना ब्राह्मणान् वाहयन्ति, ब्राह्मणाश्चानिर्वेदं बदा-
खल्यस्तेषां पुरतः प्रथमन्ति । न ज्ञायते ऽपहं वा किं भविस्यतीति !

अथेदानीं साम्निनिवेशं त्रिविच्यमानेषु भारतीयपूर्वापरावस्था-
भेदेषु शास्त्रविहितसनातनवर्णाश्रमधर्मपरित्याग पूर्वस्य शोचनी-
यस्य वृशात्यस्य निदानतया प्रतिभात्यस्माकम् । यतो यावच्चतु-
र्वर्णविभागो वर्णाश्रमधर्मानुरागश्च प्रजानामवर्त्तत, तावदेव भारतस्य स-
मुन्नतिरासीत् । तदपगमे च याद्यदुद्देशा भास्त्रस्यापतिता सा
इि सर्वेषां प्रत्यक्षगोचरैव । अतो भारतभूमेः समुन्नतिसम्पादनं, पूर्व-
यौरवस्थापत्तश्च प्रति वर्णाश्रमाचारस्य पुनः पूर्ववत् प्रचारणमपहाय
नस्त्यन्यः क्रोऽप्युपायः । अतएव भारतस्य प्रकृतं हितं कामयमानैः
सर्वैः सर्वह्मना सर्वदैत्र तथा यत्नः करणीयो यथा पुनरेव चातुर्वर्-
ण्यव्यवस्थाया वर्णाश्रमाचारस्य च पूर्ववत् प्रचारो भवेत्, भवेयुर्प्रा-
ह्मणश्च पुनरेव ब्राह्मणा इव क्षत्रियाश्च क्षत्रिया इव, एवमन्येऽपि वर्णा
यथा पूर्वरूपतामापद्येन् तथैव यत्नः करणीय इति । कर्म्मभूमिरियं
यथावदनुष्ठितैस्तैस्तैः शास्त्रविहितकर्मभिरेवोन्नतिमर्हति । न च
भोगभूमीनामिद्वैहिकभोगमात्रसाधनान्यशास्त्रीयाणि कर्म्मण्यस्याः कि-
मप्युपकर्तुं क्षमन्ते ।

अथापेक्षिते वर्णाश्रमाचारप्रचारे प्रथममपेक्षणीयं भवति वेदवेदा-
ङ्गप्रभृतीनां प्राचीनशास्त्राणां सम्यगालोचनम् । शास्त्राणां सम्यगनु-
शीलनमन्तरेण हि न कदापि वर्णाश्रमाचाराणां प्रचारः सम्भवति ।
अपेक्षते च शास्त्रानुशीलनं प्रगाढव्युत्पत्तिं च संस्कृतभाषायाम् ।

सर्वाणि खलु शास्त्राणि संस्कृतभाषायां लिखितानि, विना संस्कृत-
ज्ञानं दुर्लभमेव शास्त्ररहस्यविज्ञानम् । संस्कृतव्युत्पत्तिः पुनरपेक्षते-
ऽद्यापि शास्त्रालोचनमात्रनिरतानां ब्राह्मणकुलधुरन्धराणां विदुषां साहा-
यकम् । ततश्च भारतस्य पूर्वगौरवमवस्थापयितुमिच्छुभिः प्रथममेव
प्राचीनशास्त्रव्यवसायिनां विदुषां ब्राह्मणानामाश्रयो ग्रहणीयो यथा-
शक्ति तेषां पुष्टिश्च साधनीया । इत्येवालोच्य मनसि वयं तान्
भारतीय-विलुप्तपूर्वगौरवावशेषचिह्नभूतान् शास्त्रमात्रकृतश्रमान् विदुषो
ब्राह्मणान् शरणं प्रपन्नाः स्मः ।

अयि भो विद्वद्वरा भूमिदेवाः ! तत्रभवन्तो यदस्मिन्नैहिक-
सुखमात्रसम्पादनप्रबललालसोद्दीपनेऽपि कलिसमये तदुद्देश्यसाधक-
प्रभूतार्थाज्जन-साधन-राजविद्याभ्यासपराङ्मुखास्तत्प्रत्यर्थिभूतां दारि-
द्र्यमात्रफलकां भारतीयप्राचीनविद्यां प्रत्यनुरक्ता अनन्यव्यापारास्ता-
मभ्यस्यन्ति तदाश्रयेण च जीवितमतिवाहयन्ति, एतदेवाख्यापयति
श्रीमतां भवतां विमलार्षवंशजन्मोचितं हृदयस्य सुमहदौदार्यमन्तःक-
रणस्यानुपममाहात्म्यं तथाद्यापि भवतां धमनीषु तदतिपूतार्षरक्तावि-
च्छेदप्रवहणञ्च ।

लक्ष्मीसरस्वत्योः स्थिरविवादाच्चिरमेव प्रचरति दारिद्र्यं पण्डि-
तेषु, सर्वत्रैव समाजेषु, सर्वेषु च देशेषु पण्डिता दरिद्रा भवन्तीति
प्रसिद्धमेव । दारिद्र्यं खलु भूषणमेव भवतां न दूषणमिति भवद्भि-
रेवार्थसाधनविद्यापराङ्मुखतया दारिद्र्याङ्गीकरणेन सुव्यक्तं संसूच्यत
एव । अत एव प्रबलदारिद्र्योपहृतेष्वपि युष्मासु निर्बाधं प्रवर्तते-
ऽभ्यर्थनमस्माकम् । भवन्तो यथा भारतस्य विलुप्तपूर्वगौरवावशे-

षचिह्नभूतास्तथापुनरारोपिष्यमाणमहत्त्वस्यापि मूलभित्तिस्वरूपा एव ।
ये खल्विह तत्रभवतो भवतः परित्यज्य भारतस्य पूर्वगौरवं
प्रतिष्ठापयितुमीहन्ते, ते भृशमविवेका महामूर्खा मूलब्राह्मण्य शास्त्रा-
स्वेवाभिषिञ्चन्ति । यथा हिमालयाद्याः कुलपर्वता मुहुःप्रबलवैदे-
शिकविपक्षसर्गवपदाघातजर्जरितं शीर्णप्रायं भारतस्य भौतिक-
शरीरं सन्धारयन्ति भवन्तोऽपि निरन्तरविविधविरुद्धधर्मसंघर्षक्षयि-
तसत्त्वमासन्नतरावसानं वर्णाश्रमकर्मोपदेशपरं कर्मभूमेर्जीवितभूतं
धर्मशास्त्रनिचयम् । यदि भवन्तो नाभविष्यन्, न जानीमहे, का ग-
तिरभविष्यत् प्राचीनशास्त्राणाम्, मुहुर्मुहुः सङ्घटितेषु हि प्राचीनधर्म-
पुस्तकविलोपहेतुभूतेषु राष्ट्रोपप्लवेषु, धर्मविपर्ययेषु, प्रत्यहं सहस्रशो
भस्मावशेषीकृतेषु दुर्दान्तयवनभूपाज्ञया नानाविधसंस्कृतनिबन्धेषु,
समुचितयत्नाभावात् कीटमूपककवलितेषु च निरन्वयपण्डितगृहस्थि-
तानेकशास्त्रग्रन्थेषु, ग्रामदाहभूमिकम्पाद्युत्पातपरम्पराविनष्टेषु चासं-
ख्यप्रबन्धेषु यदद्यापि वेदवेदाङ्गप्रभृतीनि वर्णाश्रमाचारमूलानि शा-
स्त्राण्यसंख्यानि च दर्शनेतिहासपुराणानि लभ्यन्ते, तत्र भवतामनन्य-
साधारणस्वधर्मानुरागस्यैव हेतुता । अत एव भवन्तो धन्याः, धन्य-
श्चायं देशो यत्रैवंविधाः स्वधर्मानुरागिणोऽद्यापि निवसन्ति भवद्वि-
धाः । युष्माकममुमेवाविचलितं स्वधर्मानुरागमबलोक्य समागता व-
यमस्यैव स्वधर्मानुरागस्य दाढ्यमुत्पादयितुं युष्मच्चरणमूलम् ।
सविनयं प्रार्थामहे च न युष्माभिः कदाचिदपि विचलितव्यमस्मात्
स्वदेशोद्धरणफलकात् स्वधर्मपालनमहाव्रतात् । सुष्ठु विजानन्त्येव
भवन्तः सर्वत्र स्वधर्मनिरता एव सम्यक् सुखेनासते, स्वच्छन्दं

सगौरवं ससम्मानञ्च विचरन्ति, लभन्ते च स्वाभिमतानि ससुद्धिम् ।
ततश्चोक्तं लोकानुग्रहकारिणा श्रीमता भगवता कंसपरिणा—

“स्वधर्मो निधनं श्रेयः” इति—

स्वधर्महीनास्तु नरा नैहिकं नापि पारत्रिकं शुभं प्राप्नुमीशते ।
ते खलु मयूरपिच्छाच्छन्नाः काका इव परैः परिभूयन्ते, स्वजातीये-
भ्योऽपि परमनादरं प्राप्नुवन्ति, भवन्ति च ते इतो भ्रष्टास्ततो नष्टाः ।
अत एवोक्तं तेनैव—

“परधर्मो भयावहः” इति च ।

विशेषतश्चिरध्वस्तजातीयगौरवाणां सुचिरमधःपतितानां हि ज-
नानां स्वधर्मानुसरणं विना नास्ति कोपि पुनः समुद्र रणोपायः । तत-
श्चेदानीं स्वधर्मं पूर्वतोऽधिकं दृढीभवद्भिः श्रीमद्भिर्भवद्भिरेव भारत-
स्य पूर्वगौरवप्रतिष्ठापने पूर्वं प्रदर्शनीयः पन्थाः । स्वधर्मपरिश्रष्टैः
सहस्रैरपि समाजं संस्कुर्वाणैस्तथाविधैरसंख्यैरपि राजनीतिमालो-
चयद्भिर्न स्तोकोऽप्युपकारः सम्भाव्यते । तैः केवलमुत्पाद्यते महाज-
नोपहास्यता, राजपुरुषाणां विरागश्च । किञ्चानुकूलद्वैवानुग्रहेण राजा
स्वयमेव प्रजानां पैतृकधर्मरक्षणे कृतसङ्कल्पः सर्वमेव स्वधर्मानुस-
रणाय प्रोत्साहयति जनम् । न कस्याप्यभीष्टधर्माचरणे स्तोकमपि
प्रतिबध्नाति, न वा चिराचरितानि धर्मकार्याणि व्याहन्ति, एवं स्व-
स्वधर्मप्रतिपालनानुकूले नरपतौ वर्तमाने यदि धूर्तं स्वदेशगौरवप्रति-
ष्ठाभूलं स्वधर्माचरणानुकूलं पन्थानं न प्रदर्शयेत् तदा युष्माकं
सर्वमेवेयत्कालावधि स्वधर्मपालनव्रतमेकपद्मेव निष्कलं भवेत् । कि-
ञ्च विहितं भवद्भिः स्वदेशगौरवप्रतिष्ठापकैर्हि जनैः कति कति च

दुष्कराण्यसाध्यानि कर्माणि सम्पाद्य, सहित्वा च निरन्तरमविच्छि-
न्न-सुदुःसहकृशराशीन, तृणवत्परित्यज्य प्राणेभ्योऽपि प्रियतराणि
पुत्रकलत्राणि, विसृज्यावलीलया ज्ञातिस्वजनबान्धवान्, निगृह्य च
यावज्जीवं विषयेभ्य इन्द्रियाणि, पणीकृत्यात्मप्राणान् स्वदेशस्य पूर्व-
गौरवमवस्थापितमिति । भवद्भिस्तु न किमपि तथाविधं दुष्करमसाध्यं
वा कर्मानुष्ठेयं, न किञ्चिदपि परित्योज्यं, न कश्चिद्विद्रोहः कार्यः,
नाप्यालोच्या दुरवगाहा राजनीतिः, केवलं स्वधर्मपालनस्वीकार-
कृदभ्रू नटनभ्रमेणैवाकल्पस्थायि देशोद्धरणसम्भवं निर्मलं यशो यदि
लप्स्येत, तदा किं न लब्धं स्यात् ? अत एव भवन्ती विसृज्याकिञ्चित्-
करधनोर्जमनृष्णामविगणय्य च विघ्नसहस्राणि पितृपितामहा इव
यथाविधि वर्णाश्रमाक्षरमनुवर्त्तध्वम् । प्रचारयन्तु संस्कृतविद्यां, प्र-
काशयन्तु शास्त्ररहस्यानि, त्यजन्तु विषयपिपासां, सञ्चिन्वन्तु ब्रह्मव-
र्चसम्, परिहरन्तु शाठ्यकापट्यान्तानि, स्वीकुर्वन्तु सत्यं, प्रतिपालय-
न्तु यमनियमादीन् । इत्थं भवत्सु पूर्वप्रकृतिभाषन्नेषु पुनरेव सर्व्व
यथायथं भविष्यतीत्यस्माकं भ्रूवो विश्वासः ।

“पातु पृथ्वीं नृपः स्वर्गमवत्त्विन्द्रस्तपत्त्विनः ।

वर्यं स्वधर्मं रक्षामः सर्वः स्वार्थं समीहते ॥”



उद्भिज्ज-परिषत्

—००२०५००—

अस्ति ह्यस्माकं किमपि बलीयः प्राकृतसौन्दर्यसन्दर्शनव्यसन-
माबाल्यादेव । ततश्चानन्ताविच्छिन्नस्वजनपोषणावश्यकबहुविधव्या-
पारप्रवाहेभ्यः कथञ्चिद्विरामं लब्ध्वैव कदाचिद्विजनहिमालयपावमूलं,
कदाचिद्वा सर्वथा जनसम्पर्करहितं महारण्यमभिधावामः । साम्प्रतं
तथाविधमवसरं सम्प्राप्य कतिपयाप्तबन्धुसमेताः कलिकातासन्निहित-
'सुन्दरवन'-शोभासन्दिदृक्षवः, कस्मिंश्चिच्छुभेऽहनि प्रस्थिता वयं,
नानाजनपदानतीत्य कस्मिंश्चिद्विसे दूरमधिरूढे भगवति सहस्र-
रश्मौ, मकरसंक्रमजनितेषत्प्रखरभावभावितप्रभाकरकरनि करैर्मन्दता-
श्रुपगते शिशिरशैत्ये, समन्तात् सानन्दं सक्रीडं मन्दं मन्दञ्च वि-
चरत्सु मृगकुलेषु, समासन्नमधुमासप्रत्युद्गमनार्थमिव नवपल्लवरागर-
ञ्चितकलेत्रेषु वनलतातरुनिकरेषु, तत्तद्वनान्तशोभाकृष्टचेतसोऽवि-
ज्ञाताध्वश्रमा एव [तथाविधकान्तारसुलभदिग्भ्रमवारणक्षमकतिपयव-
नेचरसहाया नानावनस्पतिलतागुल्मघनच्छायान्धकारितं महारण्यमध्य-
भागं प्रविष्टवन्तः ।

अथ तत्र प्रविशतामेवास्माकं कर्णकुहरे सहसा कश्चित्सुमहान-
भ्रभेदी "सायँ सायँ" इत्यव्यक्तशब्दस्तादृशगभीरवनप्रदेशस्य स्तिमित-
भावमपाकुर्वन् प्रविष्टः, क्षणाद्विलीनश्च । ततः कथमेष, कुत एष,

इति तत्कारणानुसन्धित्तया समन्ताद्विक्षितदृष्टयस्तस्य महारण्यस्य सुदूरमध्यभागे सर्वथाप्राणिसम्बन्धरहिते कस्मिंश्चिदेकान्तकान्तारे समवेतसभ्यनिबहानिव श्रेणीबन्धावस्थितान्, एकतानचेतसा किमि-
वाकर्णयत इव निश्चलनिष्पन्दान्, सञ्जातपुलकानिव निश्चलोद्ध्वी-
कृतपत्रान्, क्वचित्क्वचिदनुमोदयत इवेषत्सञ्चालितशिरोभागानवस-
रेषु प्रमोदमानानिव संघर्षितपल्लवकराग्रान् सर्वविधविटपिनोऽपश्याम ।
तेषामपि मध्यभागे व्याख्यानकृदिवेतस्ततः सञ्चालितपल्लवकराग्रः
सुमहानश्वत्थः स्थित इति ।

अथ सविस्मयं तददृष्टपूर्वं दृश्यं पश्यतामेवास्माकं सहसा सर्व-
विटपिपल्लवान्दोलनपुरःसरं समुत्थितः पूर्वोक्तरूपो महान् ध्वनिस्तत्-
क्षणं विलीनश्च । तथाविधाद्भुतव्यापारमवलोक्य समुद्रिक्तविस्मयो-
पहलविवेकप्रसाराः कर्तव्यावधारणविमूढा जीवन्मृता इव, ग्रहग्रस्ता इव,
भूताविष्टा इव, निश्चला निर्व्यापाराः शून्यहृदयास्तूष्णीमेवास्मत्सह-
चरवनेचराणां मुखेषु दृष्टिं व्यापारयन्तः स्थिताः ।

तेत्वेतावर्तवोत्रीतास्मदभिप्रायाः किञ्चिद्विहस्याब्रुवन् । वृक्षाणां
परिषदियमत्राश्वत्थो वक्ताऽपरे श्रोतारः । निरन्तरसहवासाद्वयमेतेषां
भाषासु सम्यगभिज्ञा एव । तद् यदि भवद्भ्यो रोचेत वयमेतेषां
प्रजल्पनमनुवदामः । ततोऽस्माभिः सानुनयमभ्यर्थितेषु तेष्वन्यतमः
प्रवया वक्तुमारेभे ।

अश्वत्थो वदति,—भो भो नानादिग्देशसमागताः सुभद्रा वन-
स्पतयः, परमप्रियतमा लतावध्वश्च, सावहिताः शृण्वन्तु भवन्तः,
अद्य मानववार्त्तैवास्मत्समालोच्यविषयः । अत्र खल्वस्माभिर्बहु

वक्तव्यमस्ति, भवतिश्च बहु श्रोतव्यं, मन्तव्यं, ज्ञातव्यं, शिक्षितव्यं, निदिध्यासितव्यञ्चास्ति, तदत्र श्रीमन्निः श्रीमतीभिश्च दत्तावधानैर्भवि-
तव्यमिति ।

मानवा नाम सर्वासु सृष्टिधारासु निकृष्टतमा सृष्टिः । समन्ता-
दभिमवोत्तरविलक्षणसृष्टिमुत्पादयता भगवता जगत्सर्वत्रा याद्वा बुद्धि-
प्रकर्षः सृष्टिर्न पुण्यञ्च प्रदर्शितम्, मानवसर्गं विदधता पुनरनेन तत्-
सर्वमैकपद एवापहारितम् । एतावदुक्त्वात् सृष्टिपरम्परामवलोक्य स-
ष्टुरगाधबुद्धिमत्त्वं 'सृष्टिश्चेयं बुद्धिपूर्विकेति' यदस्माभिरनुमित-
मासीत् पूर्वम्, साम्प्रतं मानवसर्गसन्दर्शनेन तु निःशेषतोऽपागतो-
ऽसौ संस्कारः, स ज्ञातश्च तद्विपरीतः 'स्रष्टुने स्वल्पापि बुद्धिर्विद्यते'
इत्येवैरूपः कौऽपि निश्चयः ।

तथाहि मनुष्यास्तावत् स्वसृष्टित आरभ्यैव सर्वविधया चैष्ट-
यात्मनां सम्यक् स्रष्टृप्रतिबन्धितां प्रख्यापयितुमारब्धवन्तः,
प्रवृत्ताश्च सर्वविधेषु व्यापारेषु स्वेषां परमेश्वरस्य समकक्षतां
प्रख्यापयितुम् । किञ्च साक्षात् प्रकारान्तरेण वा परमेशसत्तो-
च्छेद एव तेषां चरमलक्ष्यः । तथाहि दृश्यते तेषु प्रधानतस्ताव-
न्नास्तिकास्तिकेति सम्प्रदायद्वयम् । तत्र नास्तिका नाम "ईश्वरा-
सिद्धे" रिति तारस्वरेणोद्घोषयन्तः सर्वथा युक्तिप्रमाणाभ्यां जगत्कर्तुः
परमेश्वरस्यास्तित्वं विलोप्य बाह्यास्फोटपुरःसरं जगद्विदं निरीश्वरं
प्रतिपादयन्ति । मनुष्येषु येषां बुद्धेः प्राक्खर्यं, तीक्ष्णता चास्ति,
विद्यावत्तयाश्चाधिक्यं वर्तते, ते सर्वे एव मन्तमिदमाद्रियन्ते, सम्यगनु-
सरन्ति च, विशेषतस्त्वैश्वर्यमदमत्तानां धनवतां किञ्च मन्तिऽस्मिन्

महेश्वरस्था दृश्यते । तेहात्मानमप्रतिहतैरेवेत्यसम्पन्नं मत्वा न वि-
 ष्यति किञ्चिदपि यथेच्छाचरणात् । प्रबलकलिकालविलसितमेतदिति
 तु श्रीमद्विनाविगन्तव्यम्, सम्पूर्णवतुष्पाद्यन्मसम्पन्ने सत्ययुग एव
 मतमिदं सनकसमन्दाभ्यामुद्भावितम्, ततश्च सनातनकपिलाभ्यां मह-
 पिष्यामुवृषोर्षितं जगति, अथ क्रमेणासुरि-पञ्चशिखाचार्य्याभ्यां सर्वतः
 प्रचारितमभूत् । दृश्यते चैतन्मतप्रवर्तकानामुपरि सर्वेषामेव भारतवा-
 सिमानवानां कोऽप्यान्तरीणः श्रद्धातिशयो यतस्ते प्रत्यहं स्वफित्-
 तर्पणादपि प्राक् तान् तर्पयन्ति । तर्पणमन्त्रस्तु-

“सनकश्च सनन्दश्च तृतीयश्च सनतनः ।

कपिलश्चासुरिश्चैव बोटुः पञ्चशिखस्तथा ।

सर्वे ते तृप्तिमायान्तु मद्गतेनामुनां सदेति ।”

अथवा न केवलं भारतमुवा मानवानां, मतेऽस्मिन् निखिलभूमि-
 तल्लसम्भूतमर्त्यानामेव सम्यक् समादरो दरीदृश्यते । किंवा, कुरेऽस्तु
 तौवन्मनुष्याणां कथा, सकलसुरलोकाचार्य्यपदमधिकुर्वतो भगवतो वा-
 चस्पतेरपि मतेऽस्मिन् सुमहान् पक्षपातः संजातस्तेनासौ मत्स्यास्य
 “चार्वकदर्शन”-रूपेण परिणतिं विधाय भुवनेषु प्रचारितवान् । बुद्ध-
 दर्शनमप्येतन्मूलकमिति निःसंशयं कथयितुं शक्यते । स्पेन्सर-मिल-
 प्रमुखाः पाश्चात्यदेशोऽवलमणिमयशेखरसरूपाः खलु विद्वांसो मतमेत-
 दुपजीव्य विविधान् सारगर्भान् निबन्धान् विरचितवन्तो धानधीत्ये
 मानवा अचिरैरेव सङ्गृहस्तेषां शिष्यस्वभाषणा इति श्रूयते । वस्तुतः
 परमेश्वरसंसाङ्गीकारो नाम समुन्मतपदैरुद्धानां मानवानां विद्याबुद्धि-
 विवेकशक्तीनामेतत्स्वव्यञ्जकतया समाजास्तः शिरीषमनसङ्गजा-

करो भवति । तेषान्नये परमेश्वरसत्ताङ्गीकारस्तदुपासनार्थकधर्माचरणानि च विद्यापौरुषहीनानां जीविकानिर्वाहकाण्येव । “नास्तीश्वरो नास्ति परलोकः ।” ततश्च—“यावज्जीवेत् सुखं जीवेद् ऋणं कृत्वा घृतं पिबेत् ।” इत्येव तेषां चरमः सिद्धांतः । ईश्वरप्रेम परित्यज्य मनुजेष्वकपटप्रेमविधातुमेव तेषां सर्वात्मना प्रवृत्तिः; परमेशोपासनास्थाने मानवसमाजोपसनैव तेषां शास्त्रविहितं पवित्रव्रतम् । ततश्चाहिंसास्तेयसत्याद्यनुसरणं तेषां सहजाचारो येन ते नास्तिका अपि बह्वास्तिकेभ्यः सम्मानमर्हन्ति; समाकर्षयन्ति च सामाजिकानां हृदयम् ।

अथ ये आस्तिकास्ते वाक्यतः परमेश्वरस्य सत्त्वाङ्गीकारेण तद्विरुद्धवादिनो नास्तिकान् भृशं विगर्हयन्तोऽपि वस्तुगत्या भङ्गयन्तरेण नास्तिकमतमेव परिपोषयन्ति । पर्यालोचनया तेषामास्तिक्यवादिनां मतं बुद्धिमद्भिर्नास्तिक्यवादतो निःसारतया प्रतीयते । तेषां खलु वचनानि बहिरीश्वरसत्ताप्रतिपादकान्यपि मत्स्यादिनिकृष्टजीवविशेषवामनादिमानवविशेषाणामीश्वरावतारत्व-तदभेदप्रख्यापकतया हि वस्तुतः परमेश्वरस्यानन्यसाधारणालौकिकैश्वर्यापहारकाण्येव ।

आस्तिकानान्तावत् प्रधानतो द्वौ भेदौ वर्तते । एके द्वैतवादिनोऽन्ये ऽद्वैतवादिन इति । तत्र द्वैतवादिनां मते परमेश्वरवत् सन्त्यन्यान्यपि कानिचिज्जगन्निर्माणकारणभूतानि नित्यवस्तूनि ततश्च तैः परमेशस्याद्वितीयत्वादिविशेषधर्माणां लोपः कृतः । अद्वैतवादिनस्तु ‘एकमेवाद्वितीय’मिति श्रुतिवचनमाश्रित्य परब्रह्मणोऽन्यस्य कस्यचिदपि परमार्थसतो वस्तुनः सत्तां नाङ्गीकुर्वन्ति । अद्वैतवादिनामपि शुद्धाद्वैतवादिप्रमुखावान्तरभेदो वर्तते । तेषामप्रासङ्गिकत्वादलमत्र तद-

प्रस्तुतचिन्तया । द्वैताद्वैतवादिन उभये च यथा परमेश्वरस्य सत्त्वमङ्गी-
 कुर्वाणा अपि तस्यैश्वर्य्यं विलोपयितुं प्रवृत्तास्तदेवाद्य भवतां प्रद-
 श्यते । तत्र द्वैतवादिनो नैयायिकप्रमुखाः केचनानुमानेन जगत्कार्य्यं
 प्रति कर्तृतया परमेश्वरस्य सत्तां निश्चित्य तस्य च नित्यज्ञानेच्छा-
 दिमत्त्वं स्वीकुर्वाणाः अप्यदृष्टदोषतस्तदैश्वर्य्यापघातकाः सञ्जाताः ।
 | तेषां नये अस्ति खलु कश्चिदीश्वरः, स च नित्यज्ञानेच्छादिधर्मवा-
 नपि जगत्कार्य्यवैचित्र्यं प्रति तस्य सर्वमैश्वर्य्यं सदप्यसदिव न
 किञ्चिदुपयोगि भवति । जगत्यस्मिन्यावन्ति विचित्राणि कार्य्याणि
 दृश्यन्ते तानि सर्वाणि प्राक्तनकर्मसञ्चिताऽदृष्टप्रभवाण्येव । न
 ह्यदृष्टस्य सहायकमन्तरेण परमेश्वरेण स्वेच्छया तृणांकुरमपि
 समुत्पादयितुं शक्यते, नोत्पादयति वासौ ब्रह्माण्डेऽस्मिन् क्षुद्रात्
 क्षुद्रतरमपि वस्तु विना अदृष्टसाहाय्यम् । यदि नाम स्थाव-
 रास्थावरात्मकं यावत्कार्य्यं प्रत्यदृष्टस्यैव साक्षात् कारणत्वं
 स्वीक्रियते, यद्यदृष्टवशादेव सुखं, दुःखं, जन्म, जरा, मरणञ्च प्राणिषु
 संघटते, यद्यदृष्टवशादेव बीजादंकुरस्यांकुरात्तरुलतादिनानाविधौ-
 षधीनां, तेषु च पुष्पाणां, पुष्पेभ्यश्च फलानान्तेभ्यः पुनर्बीजाना-
 मुत्पत्तिर्भवति, किञ्च बहुना यदि नामादृष्टमन्तरेण विश्वेऽस्मिन् किम-
 प्यभिनवं वस्तुत्पादयितुं, समुत्पन्नस्य स्तोकमपि वाऽन्यथाकर्तुं
 परमेश्वरस्य किमपि सामर्थ्यं न विद्यत इति, तदा का नामापेक्षा
 तथाविधस्य स्वतोऽनीश्वरस्य परमेश्वरस्य सत्तायाम् ? तस्य सत्ताऽ-
 प्यसत्तया तुल्यैव । ततश्च सत्यमभिहितम्—

‘नमस्तत्कर्मभ्यो विधिरपि न केभ्यः प्रभवति ।’

तेषां नवे प्राक्तनशुभाशुभकर्मजमिताऽदृष्टप्रभावादेव अगति नाना-
 रूपाणि शुभान्यशुभानि च घटन्ते, अदृष्टप्रभावादेव कण्टकानां तीक्ष्णा-
 ग्रतां, पर्वतानामुत्कृष्टशिलोच्चयरूपता, समुद्राणामगद्यजलशशिता, ऋतूनां
 पथ्यायेणामुवृत्तितत्कलकुसुमादिबोमिस्वच्च । अदृष्टप्रभावादेव
 चन्द्रमसि स्वाभाविकं शैत्यं, भास्वति सन्तापः, प्रहृत्काराणां राशि-
 चक्रगर्भ्रमणं जायते । किंवा बहुनोक्तेन जनत्यस्मिन् यावन्तोऽर्थीः
 स्थावरजङ्गमात्मका द्रव्यगुणकर्मजातिरूपा वा सम्भवन्ति, सम्पा-
 शन्ते, दृश्यन्ते श्रूयन्तेऽनुभूयन्ते, प्रलयन्ते च, तेषां सर्वेषां सत्ताव-
 सत्तां प्रत्यदृष्टस्यैव साक्षात् कारणत्वमीश्वरस्तु 'साक्षिगोपाल' इव
 सर्वत्र साक्षिरूपेण तिष्ठति । ततश्चास्वाप्रतिहतैश्वर्यमत्तादिगुण-
 ग्रामस्याजामलस्तनस्यैव निरर्थकत्वमायातम् । तस्य रोषेण तोषेण
 वा संसारेस्मिन् न कापि हानिर्लभो वा संजायते, इदानीं विधा-
 र्थतामन्तावत्तथाविधेश्वरसत्तामङ्गीकुर्वद्भ्यो नास्तिकानां को नाम
 विशेष इति ।)

अदृष्टस्यैवमप्रतिहतमैश्वर्यमवलोक्य मीमांसकास्तावन् मन्त्र-
 शक्तिः पृथग्भूता ईश्वरसत्तां नाङ्गीचक्रुः । ततश्चेश्वरः खलु
 वाङ्मात्रत्वे पथ्यवसितः । कथयध्वमिवानीं किन्नामास्मादप्यधिकं
 नास्ति च भवितुमर्हतीति । येः किल सर्वशक्तिमतः सर्वज्ञस्य
 परमेशितुर्नामशेषतां प्रतिपादिता तेऽपि किमास्तिकपदवीमधिक-
 त्तुमर्हयुः ? (समन्तात् करतालिकादानानन्तरं सोच्चैर्हस्मिन्,
 नहि, नहि, नहि, कदापि नहीति ; सभ्यानां युगपदुष्चारितप्रति-
 वचनकलकलः प्रादुरभूत्, अश्वत्थश्च कश्चित् कालं तूष्णीं

स्थित्वा पुनरपि त्रक्तुमुपचक्रमे । प्रादपत्वाद् व्याख्यानावसरेऽ-
न्तरान्तरा तस्य जलपानव्यापारस्तु नास्माभिः प्रत्यक्षीकृतः, न
वा शुभ्रवस्त्रखण्डेन मुखमार्जितव्यापारः, किन्तु व्याख्यातावसाने
करग्रधिद्वितिसन्निहितसम्पूर्णस्य सरसः सद्योऽर्द्धजलशोषणसन्दर्श-
नादत्रावसरे तेनासकृत् प्रकामं जलमाप्रीतमिति निर्बाधमनुमित्त-
मस्माभिस्तदानीम्)—

अश्वत्थो वदति—अथ ये नामाद्वैतवादिनः, (अहमत्राद्वैतवा-
दिनामवान्तरभेदान् नीरसतया परिहाय सामान्यतां ब्रवीमि)—ये
नामाद्वैतवादिनस्तेऽपि परमार्थतो नास्तिका एव । तेषामीश्वरस्तु
कश्चिद्विलक्षण एव जगत्कर्तापि स्वयं न किमपि करोति, सर्वनिय-
न्तापि सम्यग्गृह्णासीनस्तिष्ठति, स “सर्वतः पापिपादोऽपि” न किञ्चिद्
गृह्णाति, न च पादमेकमपि गच्छति, “सर्वतोऽक्षिशिरोमुखोऽपि” न
किञ्चित्पश्यति, न किञ्चिद्वदति, न कस्यापि करुणार्त्तप्रलापमा-
कर्णयति, न कस्मिंश्चिद्वदति, न कश्चिदुद्धरति, त्रस्यते वा, न कस्मि-
न्तपि स्निह्यति, न वा कस्योपरि प्रीयते, न स्तुत्या सन्तुष्यति, न
निन्दया क्रुध्यति, न पूजां गृह्णाति, न नतिमाद्रियते, न गुणितं
पुरस्करोति, न निर्गुणं परिजहाति, किं बहुना स परिणामरहितोऽपि
प्रकृतिमापन्नः, सर्वज्ञोऽपि विमूढस्वभावः, नित्यमुक्तस्वरूपोऽपि माया-
पाशबद्धः, स्वतन्त्रोऽपि प्रकृतिव्यापाराधीनः, स्रष्टापि सृष्टवस्तु-
ष्वन्तर्भवति, कर्तापि कार्यभावं भजते, अविनश्चरोऽपि न क्षय-
मतिक्रामति । एवमद्भुतमीश्वरमालोक्यालङ्कारिकैः खलु ‘विगोधा-
भासस्या’विर्भावः कृतः । एवंविधेश्वरस्वरूपावगतये तन्मतस्य

कापि विवृतिरपेक्ष्यते । ततश्चात्र यथावश्यकमद्वैतवादिनां मतं विवृणोमि ।

अद्वैतवादिनः खलु “एकमेवाद्वितीयम्” इत्यादि-श्रुतिवचनजा-
तमवलम्ब्य “एकमेव परब्रह्म विहाय नान्यत् किमपि सद्वस्तु विद्यत”
इति वदन्ति । तेषां प्रमाणन्तु—

“इदं सर्वं पुरा सृष्टेरेकमेवाद्वितीयकम् ।

सदेवासीन्नामरूपे नास्तामित्याख्येर्वचः ॥”

अन्यत्सर्वं जगदसत्, मिथ्याभूतं मायाविजृम्भितमात्रम् ।
तद्वि ब्रह्म वस्तु स्वप्रकाशं चैतन्यस्वरूपं जगदिदं समन्ताद्व्याप्य
स्थितम्, अखण्डमपि मायावशेनांशतोविकृतमंशतश्चाविकृतं, विशुद्ध-
स्वरूपावस्थितम् । तस्य विकृतांश एव विचित्रानन्तजगद्रूपेण
परिणतोऽविकृतांशस्तु विशुद्धचैतन्यरूपः । चैतन्यस्वरूपस्यांशस्यापि
न ज्ञानवत्तादिधर्मा विद्यन्ते । तस्याकृतिः प्रकृतिरपि न स्तः । तत इदं
चिद्रूपमपि स्वयमहं सदसज्ज्ञानरहितं ततश्चोपलखण्डबज्जड-
भूतमेव, स्वप्रकाशमपि निर्गुणं निराकारञ्च, तथा सदप्यसता तुल्यमेव,
यतोऽस्य सत्तया न किमपि प्रयोजनं सिध्यति । वस्तुतस्तथाविधस्य
ब्रह्मणः सत्त्वेऽप्यसत्त्वे वा नास्माकं कापि वृद्धिः क्षतिर्वा शङ्कनीया ।

अथ मायाकृतविकृतस्यानन्ताद्भुतरूपेण विजृम्भितस्य ब्रह्मांशस्य
विचारः क्रियते । परं तद्विचारात् प्राक् माया विचार्यते । अद्वैत-
वादिनां मते सा हि—

“निस्तत्त्वा कार्यगम्यास्य शक्तिर्मायाग्निशक्तिवत् ।

नहि शक्तिः क्वचित्कैश्चिद् बुद्ध्यते कार्यतः पुरा ॥”

अस्यार्थः—‘निस्तत्त्वा’—जगत्कारणभूतात् सद्वस्तुनः पृथक्सत्त्व-
रहिता, ‘कार्य्यगम्या’—वियदादिकार्य्यलिङ्गगम्या, ‘अस्य’—सद्वस्तुनः
‘शक्तिः’—वियदादिकार्य्यजननसामर्थ्यं मायेत्युच्यते । वस्तुस्वरूपाति-
रिक्तसद्भावे दृष्टान्तमाह—‘अग्निशक्तिवत्’—अग्नेर्दाहजननी शक्तिरिव ।
अथैवंविधा शक्तिः कथं न ब्रह्मणि सृष्टेः प्रागुपलक्षितेत्याशङ्क्याह—
‘क्वचित्’—कुत्रापि शक्तिमति, ‘कार्य्यतःपुरा’—कार्य्योत्पत्तेः प्राक्
शक्तिर्नहि बुध्यते—न ज्ञायते । नहि दाहात् पूर्वमग्नौ दाहकारिणी
शक्तिरस्तीति केनापि अवगम्यते । अन्यथा बालमूर्खादीनामज्ञानां
इस्तेनाग्निप्रहणे प्रवृत्तिर्न स्यात् ।

परमिदमत्र वैचित्र्यम्, अग्न्यादेर्दाहकादिशक्तयो हि यावद्वस्तु-
व्यापिन्यो भवन्ति, मायारूपा ब्रह्मणः शक्तिर्न तथा । तथाह्युक्तम्—
“न कृत्स्नब्रह्मवृत्तिः सा शक्तिः किन्त्वकदेशभाक् ।”

घटशक्तिर्यथा भूमौ स्निग्धमृद्येव वर्तते ॥” यथा घटोत्पादिका शक्तिर्न यावदभिमवृत्तिः, किन्तु जलकिन्ना-
यां मदि, तथेयं मायाशक्तिर्न सर्वस्मिन् ब्रह्मणि किन्तु तदेकदे-
शव्यापिनीत्यवगन्तव्यम् । अत्र प्रमाणमप्युपदेशितम्, तथाह्युक्तम्—

“पादोऽस्य विश्वा भूतानि त्रिपादास्त स्वयंप्रभः” इत्यादिश्रुतयः । तथा—
“विष्टभ्याहमिदं कृत्स्नमेकाशेन स्थितौ जगत् ।” इत्यादिस्मृतयोऽपि ।

यथा भित्तिगता वर्णा रक्तपीतादयो भित्तौ नानाविधं चित्रं
कल्पयन्ति, तथा ब्रह्मकदेशमाश्रिता सा शक्तिर्मायारूपा ब्रह्मणि ब-
हुविधा विक्रियाः कल्पयति । ततश्च मध्याह्नार्कमरीचिकासु पयःपूर-
स्येव, रज्जौ सर्पस्येव, मायाविकृते ब्रह्मकदेशे आकाशादिविचित्रज-
गतो विभ्रम उपजायते ।

वपन्व्यासोऽयं सुकल्पितोऽपि स्त्रभवतो जडधियामस्माकं न तान्त् सन्मग्नचिक्रो भवति, न वास्माकं जडस्वाभाविकी बुद्धिस्ता-
त्पर्यमस्य सम्यगवगन्तुं शक्नोति । प्रथमं वाक् कथं सा मायाशक्ति-
र्ब्रह्मणा एकमंशमात्रं नतु सम्पूर्णं ब्रह्म व्याप्य स्थितेति न प्रबुद्धमस्मा-
भिः । इष्टान्तीकृतात्त्रयोर्दाहास्मिका शक्तिर्हि सम्पूर्णमेवाग्निं व्याप्य
तिष्ठति, न ह्यग्निंशेन तामं चाग्नेन शैत्यमुत्पादयति, इत्थं जलस्य शै-
त्यशक्तिरपि सर्वमेव जलं व्याप्य तिष्ठति, नहि जलमंशतः शीतलत्न-
मंवात्तश्च दाहमुपजनयति, इत्थं वस्तूनां स्वाभाविका हि शक्तयो याव-
द्वस्तुव्यापिन्यो भवन्ति, न तु तत्तद्वस्त्वंशव्यापिन्यः । नहि सूर्यो-
श्शतश्चालोकमंशतश्चान्धकारमातनोति । (सर्वे स्वशाखाघर्षणं कृत्वा आ-
नन्दं सृजयन्ति)

किञ्च “घटोत्पादिनी शक्तिर्नामाद्र्यामेव मृदि, न तु कृत्स्ना-
यान्तथैव न सर्वस्मिन्ब्रह्मणि मायाशक्तिः किन्त्वंशत एवेति” यदु-
क्तन्तदप्यस्माभिन सम्यगवगतम् । मृत्तिकाया आर्द्रता नाम न
स्वाभाविकी, किन्तु रसोपाधिजन्यविकारविशेषरूपैव । निसर्गतो निर्वि-
कारस्य कूटस्थस्य ब्रह्मणोऽशतस्तादृशविकारं प्रति न कोपि हेतुरुप-
दर्शितस्तस्यांशतो विकृतिं प्रति मायाया एव हेतुत्वमुक्तं, किन्तु
मायाया आंशिकत्वे न किमपि कारणतयोपन्यस्तम् । अन्यच्च स्वाभा-
विकी नाम वस्तुशक्तिर्ब्रह्मिणा शक्तिरिव, जलस्य शैत्योत्पादिका
शक्तिरिव, यावद्वस्तुव्यापिन्येव भवति । कथमत्र तन्निवयमस्य विपर्यय
इति तु विशेषहेतुप्रदर्शनमन्तरेण तास्माकं सम्यग् बुद्धिविषयो भवति ।
या न सर्वोशव्यापिनी शक्तिः सौपाधिक्येव, यथा मृदो घटोत्पादिनी

शक्तिः, सा खलु रसोपाधिकार्द्रतानिबन्धनैवेति दृष्टान्तदार्ष्टान्तिकयो-
नैकरूपत्वं सङ्गच्छते, एतेनांशत उत्तुङ्गकल्लोलशालिनांशतश्च प्रशा-
न्तसुस्थिरगम्भीरेण महासागरेण तथाविधस्यांशतो विकृतिं प्राप्तस्य
ब्रह्मगोऽपि दृष्टान्तो निरस्तः, यतो महासागरस्य तथाविधविरुद्ध-
र्मवत्ता तु न स्वभावजन्या प्रवलवात्यारूपोपाधिहेतुकैव ।

अन्यच्च स्वाभाविकी हि शक्तिर्न केवलं यावद्वस्तुव्यापिनी, प्रत्युत
यावद्वस्तुभाविन्यपि भवति । ततश्च मायारूपाया अपि शक्तेस्तथा-
त्वे, ततो ब्रह्मगो विमुक्तिलाभः सर्वथा सुदूरपराहत एव ।
उत्तरेच श्रीभगवता स्वयमेव “मम माया दुरत्ययेति” ततश्च तेषां-
मुख्यपुरुषार्थभूतविमुक्तिलाभवान्तां खलु गगनकुसुमसौर्गभाषाणकल्प-
नावत् निर्भित्तिकैव भवेदित्यपि सुधीभिर्विभाव्यम् । इति उद्भिज्ज-परिषत् ॥

अथेदानीं मायाकृतविकारस्य ब्रह्मांशस्य जगद्रूपेण परिणति-
विभ्रियते—

“सत्स्वमाश्रिता शक्तिः कल्पयेत् सति विक्रियाः ।

वर्णा भित्तिगता भित्तौ चित्रं नानाविधं यथा ॥”

यथा भित्तिगता वर्णा रक्तपीतादयो धातुविशेषाः भित्तौ नामाविधं
चित्रं कल्पयन्ति, तथा ब्रह्मस्वरूपं सत्स्वमाश्रिता शक्तिः सति ब्रह्म-
ण्येव—“विक्रियाः” विविधत्वेन क्रियन्ते इति विक्रियाः—कार्य-
विशेषान् कल्पयति । अथ कीदृशान् कार्यविशेषान् जनयतीत्याह—

“त्मोरजःसत्त्वगुणा प्रकृतिद्विविधा च मा ।

सत्त्वशुद्धयविशुद्धिभ्यां मायाऽविद्ये च ते मते ॥”

सा हि जगत्कारिणी शक्तिः सत्त्वरजस्तमोगुणानां साम्यावस्था-

रूपा प्रकृतिरित्युच्यते । सा च द्विप्रकारा भवति । तथाहि :—
 सत्त्वस्य प्रकाशात्मकस्य गुणस्य शुद्धिर्गुणान्तरेणाकलुषीकृतता,
 अविशुद्धिर्गुणान्तरेण कलुषीकृतता, ताभ्यां सत्त्वशुद्धि-सत्त्वाशुद्धिभ्यां
 द्विविधा—“माया,” “अविद्या” चेति । ततः, विशुद्धसत्त्वप्रधाना
 माया, मलिनसत्त्वप्रधाना अविद्या । अनयोर्मायायां प्रतिफलितश्चि-
 त्तः (परब्रह्मांशविशेषः) तां मायां स्वाधीनीकृत्य वर्तमानः
 “सर्वज्ञ” “ईश्वर” इति कथ्यते । तथा अविद्यायां प्रतिफलितस्त-
 त्परतन्त्रश्च (तस्या अविद्यायाः परतन्त्रः अधीनश्च) चिदात्मा (प-
 रब्रह्मांशविशेषः) अन्यो “जीवः” इति कथ्यते, स तु तस्या उपा-
 धिभूताया अविद्याया वैचित्र्यादविशुद्धितारतम्यादनेकधा—अनेक-
 प्रकारः, देवतिर्यगादिभेदेन बहुविधो भवतीत्यर्थः । तस्य पर-
 ब्रह्मणो यावन्तमंशं परिव्याप्य विशुद्धसत्त्वप्रधाना मायाशक्तिरवति-
 ष्ठते, स नामांशः “सर्वज्ञ ईश्वरः” इत्यभिधीयते, विशुद्धसत्त्वस्यै-
 करूपत्वात् सोऽप्येकरूप एव भवति, माया च तस्य वशीभूता
 तिष्ठति । अथ तस्य यावन्तमंशं परिव्याप्य मलिनसत्त्वप्रधानाऽवि-
 द्याशक्तिरवतिष्ठते स नामांशो “जीव” इत्युच्यते, स च सर्वथा अ-
 विद्यापरतन्त्रो मलिनसत्त्वो भवति, तथा तस्मिन्नविद्यायास्तारत-
 म्यान्मलिनत्वात् अपि तारतम्यं जायते । किञ्च अविद्याया बहु-
 विधत्वं स्वत एव सम्पन्नम् । अविद्याप्रकारभेदाच्च तदधिष्ठितस्य
 जीवस्यापि प्रकारभेदोऽवश्यमङ्गीकार्यः अतएव जगति तिर्यङ्मनु-
 ष्यदेवप्रभृतीनां नानाविधानां जीवानामाविर्भावो जात इत्यद्वैतव-
 दिनो वदन्ति । सा चाविद्या स्थूलसूक्ष्मशरीरादिकारणीभूतप्रकृत्यव-

स्थाविशेषतयोपचारात् “कारणशरीरमिति” चाख्यायते, तत्राभिमान-
वान्—तेन कारणशरीरेण सहात्मानमभिन्नमन्यमानो जीवः
पूर्वोक्तरूपब्रह्मांशविशेषः ‘प्राज्ञ’ इति कथ्यते ॥

अथ स्वभावतो जडधियां युष्माकं स्मृतिदाह्याय पूर्वप्रबन्ध
एव संक्षिप्योच्यते—परब्रह्मणोऽंशविशेषं परिख्याप्य या जगत्कारिणी
शक्तिरस्ति सा सत्त्वरजस्तमोगुणानां सास्यावस्थारूपा प्रकृतिरिति
कथ्यते । सा पुनर्विशुद्धसत्त्वप्रधाना माया, मलिनसत्त्वप्रधाना अविद्येति
प्रथमतस्तावद् द्विविधा । तत्र मायाधिष्ठितश्चिदंशः सर्वज्ञ ईश्वर इति,
अविद्याधिष्ठितश्चिदंशो ‘जीव’ इति चाख्यायते । अविद्या च कारण-
शरीरं नाम, तथा सहात्मानमभिन्नं मन्यमानो जीवः प्राज्ञ इत्यभि-
हितः । इति ।

अथ प्रकृतिसृष्टिक्रमस्तदनुमतः कथ्यते; प्रकृतेस्तमोमयांशात् क्रमेण—

“विकल्पवन्ते जेऽम्बुभुवो भूतानि जङ्घिरे ।

सत्त्वंशैः पञ्चभिस्तेषां क्रमाद्दीन्द्रियपञ्चकम् ॥

श्रोत्रत्वगक्षिरसनप्राणारुण्यमुपजायते ।

ते रन्तःकरणं सर्ववृत्तिभेदेन तद् द्विधा ॥

मनो विमर्शरूपं स्याद् बुद्धिः स्यान्नित्ययात्मिका ।

रजोऽंशः पञ्चभिस्तेषां क्रमात् कर्मेन्द्रियाणि तु ॥

वाक्पाणिपादपायूपस्थाभिधानानि जङ्घिरे ।

तैः सर्वैः सहितैः प्राणो वृत्तिभेदात्स पञ्चधा ॥

प्राणोऽपानः समानश्चोदानव्याप्तौ च ते पुनः ।

बुद्धिकर्मेन्द्रियप्राणपञ्चकर्मनसा धिया ।

शरीरं सप्तदशभिः सूक्ष्मं तल्लिङ्गमुच्यते ॥”

अश्वत्थः—(सर्वतः सदृष्टिक्षेरं) भो भो वनस्पतिकुलप्रदीपा
 महापादपाः ! कुसुमकोमलदन्तरुचो लता-कुलललनाश्च, मानवस्व-
 भावमभिवदता मया प्रसङ्गेनेश्वरतत्त्वमवतार्य, महीलतामुत्खनता
 कृष्णसर्पोद्घाटनमिव सुमहाननर्थपातः कृतः । वर्गनीयविषयस्याति-
 नीरसतया न केवलं श्रीमतामत्रभवतां भवतां, श्रीमतीनां स्वभाव-
 कोमलचेतसां लतावधूनाञ्च सुमहच्चित्तचाञ्चल्यमुत्पादितं ; यावद्विष-
 यस्यास्य निसर्गागाधतामसीमतां स्वकीयवाक्शक्तेरल्पताञ्चावलोक्य
 ममापि मतिरतीवाकुला सञ्जाता । विषयमिमं वक्तुमुपक्रम्य यथा
 यथाऽप्रे सरामि, तथा तथैव महाम्बुराशेरिव किमपि सुदुस्तरत्त्वम-
 पारत्वं, महामहीधरस्येवातितुङ्गत्वं दुर्लङ्घ्यत्वं, महाव्योमतलस्येवासी-
 मता चास्याप्रतः परिस्फुरति । न तत्त्वतो विज्ञायते, क्रियद्भिहितं
 क्रियद्वाभिधातव्यं, कुत उपक्रमः कृतः कुत्र वोपसंहारो भविष्यतीति ;
 कथितमकथितं सर्वं तुल्यरूपं विभाति, वर्णितं, वर्गनीयञ्च साम्य-
 मावहति, पूर्वमुत्तरञ्चैकरूपं विवरीवर्त्ति, पुरः पश्चाच्च न वैशिष्ट्य-
 मवगमयति । वक्ष्यमाणस्योक्तस्य च न विभेदोऽनुभूयते, उक्तं ह्य-
 नुक्तमिव प्रतीयते, किं बहुना, तत्त्वमिदं, यथा यथा प्रस्फुटं प्रकट-
 यितुं प्रयत्नं करोमि, तथा तथैव घोरे तमसि निमग्नमिवात्मानं
 विजानामि । स्वयं न किञ्चिदनुभवामि, किं युष्मान् बोधयामि ?
 यत्सत्यं, महतीमाकुलतामनुभवामि । ततो विषयमिमं परिहृत्य वि-
 षयान्तरानुसरणमेव श्रेयस्तया विभावयामि, परं यदर्थमेतस्य महतो-
 ऽर्थस्य प्रस्तावना कृता, तदनभिधाने समुन्मत्तस्य प्रलपनमिव मम
 बागाडम्बरोऽयं सर्वथैव हास्यास्पदं भविष्यतीति तन्मात्रमभिधीयते ।

अस्माभिरिह मनुष्यजातिमधिकृत्य यद् यदुच्यते तद्वि सर्वं प्रधानतो भारतीयमनुष्यपरमित्यवगन्तव्यं, यतो भारतीयमानवैरवास्माकं कोऽपि सुचिरसम्बन्धो वर्वति । किञ्चास्माभिर्यतिकश्चिज्ज्ञानमुपार्जितं, तद्भारतीयदर्शनशास्त्रमूलकमेव । अस्मद्विद्याभ्याससमये देशान्तरशास्त्राणां वार्तापि न श्रुता, न जाने तदानीं तेषु तेषु देशविशेषेषु का कथा शास्त्रविशेषस्य, वर्णशिक्षाया अपि सत्ता सञ्जाता न वेति ! (सर्वेषामुच्चहास्यम्) अथवा वर्णमालासत्ता तावद् दूरंऽस्तु तदानीं भारतभूमेर्वहिर्यदि नाम कुत्रचित् प्रदेशे मनुष्यसत्ताऽप्यभवत् ते पुनर्मानवा आहारनिद्राभयमैथुनपराः स्वस्वप्रतिवेशि-पशुभिः समाना एवासन् । इदानीं ये नाम नव्याः सभ्या भव्या देवप्रभावा मानवाः कदाचित् मृगयाव्यपदेशेन वनान्तप्रदेशमलंकुर्वन्नाः श्रीमतां भवतां दृग्गोचरीभूय, चक्षुषां सार्थक्यं महीरुहजन्मनश्च साफल्यमुत्पादयन्ति श्रीमतां, तेषां प्राक्तनाः पुरुषा नराकाराः पशवो गतिशीला उद्भिज्जा वा आसन्—(मुहुः करतालिकादानपूर्वकं सर्वेषामुच्चहास्यम्) अलमेतेनाप्रस्तुतप्रसङ्गिना वागाडम्बरेण । भारतीयशास्त्राणि तावदरण्यभूमौ प्रादुर्भूतानि तेषामध्ययनाध्यापनालोचनविचारकर्माणि अरण्यभूमौ सम्पादितानि, शास्त्रकृतश्च सर्वे महारण्यवासिनोऽगाधज्ञानसम्पन्नाः सर्वज्ञा महर्षयो निरावरणारण्यभूमौ यथेच्छं जडाजडसाधारणेषु स्वस्वशास्त्रप्रचारव्यतिकरमकार्षुः ।

तेहि शिष्येभ्यो न किमपि वेतनं जगृहः, प्रत्युत भोजनाच्छादनप्रदानपूर्वकं सहस्रशः शिष्यान्ध्यापयामासुः । तादृशप्रकारेण

पण्डितसहस्रशिष्याध्यापकानां “कुलपति-”संज्ञा कृता, सर्व एव ते महर्षयः कुलपतयो बभूवुः । ततश्च निरन्तरनिर्वाधतत्कुलपतिशिष्याध्ययनश्रवणतोऽस्माकमपि भारतीयशास्त्रेषु कापि सुदृढा व्युत्पत्तिः संजाता । यद्यपि साम्प्रतं राजानुप्रहतः प्रतिनगरं नव्यसभ्यपाश्चात्यदेशीय-दर्शनादिशास्त्रजातमध्यापितं भवति, किन्तु तदध्यापनस्यावरुद्धगृहान्तः कतिपयवेतनप्रदच्छात्रमध्ये सम्पादित्वात्, तत्तद्विद्यालयप्राङ्गणशोभासम्पादकानामप्यस्माकं श्रवणविवरे तदध्ययनोच्चारणशब्दोऽपि न प्रवेशं लभते दूरेऽस्तु तावत् तात्पर्यार्थसंग्रहवार्त्ता (करतालिकादानपूर्वकं सर्वेषामुच्चहास्यम्) पूर्वसमयाद्वर्तमानसमयस्यान्यस्वरूपं संवृत्तं, समयपरिवृत्त्या सह प्राक्तनरीतिप्रभृतीनामपि सम्यक्परिवृत्तिरभवत् । पूर्वं छात्रेभ्योऽध्यापनभृतिग्रहणं नाम वेदविक्रयरूपमहादोषावहमासीत्, अथवा का कथा भृतिसंग्रहस्य, अध्यापकाः स्वयं छात्रान् स्वपोषमपुषन् । साम्प्रतं तु भृतिमन्तरेण दूरेऽस्तु तावदध्ययनवार्त्ता, विद्यालयान्तःप्रवेशाधिकारोऽपि न भवति । किं ब्रूमोऽपरेषां, यथोचितभृतिप्रदानमन्तरेणाध्यापकपुत्रा अपि स्वपित्रधिष्ठितविद्यालये प्रवेशुमपि न शक्नुवन्ति । सर्वदा सुशीतलच्छायादानेन विद्यालयाङ्गनभूमिमलकुर्वणा वयमपि विद्यालय-प्रवेशहताशा यदि कदाचिद्विद्यालयगृहबहिर्भागमपि स्पष्टं शाखा-बाहुं प्रसारयामस्तदा तत्क्षणमेव तच्छेदनरूपगुरुदण्डमनुभवामः (उच्चैः ‘अदोधिकं त्रपेति’ वचनम्) । अतो वर्त्तमाननव्यसभ्यदेशीयशास्त्रज्ञाने नितरां निराशा वयं यत् किमापि धर्मतत्त्वं कथयामस्तन् सर्वं भारतीयशास्त्रमूलकमेव । तत्र चाद्वैतवादिवेदान्तिनां मतं प्रस्तुतमप्यस्माकं प्रासङ्गिकाप्रासङ्गिकानेक-

विधवाग्जालेनावृतं, युष्मत्स्मृतिपथमतिक्रान्तमित्याशङ्क्यते (सर्व्वे 'नहि, नहि') सुष्ठु, तावत्ते ह्यद्वैतवादिन "एकमेवाद्वितीयं ब्रह्म" "सर्व्वं खल्विदं ब्रह्म"-ति वदन्त एकमेव परं ब्रह्म विहाय नान्यस्य कस्यचि-
द्वस्तुनः सत्तां स्वीकुर्व्वन्तीति पूर्व्वमुक्तं (स्मर्य्यते, स्मर्य्यते) तेषां नये, तस्य
ब्रह्मगो यद्विद्युद्धं स्वरूपं तत् स्वरूपाशचिन्मयमपि निर्गुणं निष्क्रिय-
मतो जडप्रायमेव; विशेषस्त्वेतावानन्यज्जडमप्रकाशं तत्तु स्वरूपाशमिति,
इदानीं विचार्य्यतान्तावद् यद्वि किञ्चित् कर्त्तुमकर्त्तुं वा स्वेच्छया न
प्रभवति, अथवा यस्त्रेच्छापि न विद्यते, तस्यानैश्वर्य्यं स्वतः सिद्धं न-
वेति, अत आस्तिक्यमन्या अपि ते परमार्थतो नास्तिका एव । तेषां मते
यद्वि वस्तु परमार्थतो नित्यं जगत्कार्य्यं प्रति तस्य सम्यगौदासीन्य-
मेव, न केवलमौदासीन्यं शक्तिशून्यत्वादसामर्थ्यमपि, ततस्तत्कथम-
पीश्वरं न भवितुमर्हति, ततश्च तेषां मतेऽपि ईश्वराभिधं किमपि नित्यं
वस्तु नास्तीति स्फुटमायाताम् । नास्तिकतापरिवादपरागां तेषां स्वेषा-
मेवेत्थं निरीश्वरत्ववादो नाम लोकेऽतीवोपहासास्पदं स्यादिति विचार्य्य
ते पुनर्निजकरूपनाप्रसूतया मायाभिधया कयापि शक्त्या तस्य
परब्रह्मगोऽशविशेषं विकृत्य तद्विवर्त्तरूपं कमपि जडजीवजगत्सा-
धारणमीश्वरं निर्मितवन्तः । नास्ति हि तथाविधस्मेश्वरस्य जीव-
न्वतिनिकृष्टतमान्नाम^{नाम च} किमपि प्रकृतिगतमन्तरं; यतस्तस्मिन् तथा-
न्यत्रापि सर्व्वत्र तुल्यरूपैव परब्रह्मविवर्तिता, विद्यते च सर्व्वत्र समरूपैव
मायायाः प्रभुता, सा हि जडजीवसाधारणं सेश्वरं जगत् शाल्लभञ्जि-
कामिव स्वेच्छया प्रनर्त्तयति । मायामन्तरेण यथा जडानां जडत्वं,
जीवानां जीवत्वं तथेश्वरस्यापीश्वरत्वमपि विरमति । पश्यन्तु

भवन्तः क्रीदशेन कौशलेन मानवाः स्वयं स्वस्रष्टुरपि स्रष्टारो जगद्विधातुरपि विधातारः सञ्जाताः ! अथेत्थमवसरं संप्राप्य साम्प्रतं मनुष्येषु यस्य यत्किञ्चिदपरप्रमोहनचातुर्यं वर्तते, स एव स्वायत्तीकृ-
तेषु स्वकीयेश्वरावतारत्वं प्रख्यापयति । ततश्च पश्यतामेवास्माकं कति नामाभिनवा अवतारा अवतीर्णा अभवत् । कृते, त्रेतायां, द्वापरे वा न तथा, यथास्मिन् सुधोरे, कलियुगे अवताराणां सुमहान् सम्मदो दृश्यते । (सर्वेषामुच्चहास्यम्) ज्ञायते चेतो दशवत्सरेभ्य ऊर्ध्व-
मवतारसंख्या नाम गणनानङ्कानतिवर्त्तिष्यन्ते (सर्वेषामुच्चहास्यम्) अहो ! न ज्ञायते क्रीदशि कुक्षणे श्रीमद्भगवद्गीतासूपनिषत्सु “सम्भवामि युगे युगे” इति वचनमन्तर्भावितम् । एतद्वचनमेव तेषा-
मवतार धूर्तानां प्रधानमवलम्बनं जातम् । अत एवास्माभिः प्रथमत एवोक्तं मनुष्यसृष्टिः खलु विधातुर्बुद्धिलाघवं प्रकटयतीति ।

प्राक्तनकर्मप्रभावाज्जडत्वमापन्नानामस्माकं वार्ता तावदस्तु दुरे, जीवसृष्टिप्रवाहेषु मानवा इव परप्रतारकाः स्वार्थसाधनपरा माया-
बिनः ऋपटव्यवहारकुशला नीचस्वभावाः हिंसानिरता जीवा न विद्यन्ते । भवन्तो नित्यमेवारण्यचारिणः सिंहव्याघ्रप्रमुखान् हिंस्रस्व-
भावतया प्रसिद्धान् श्वापदानवलोकयन्ति प्रत्यक्षं, तेषां नित्यनै-
मित्तिकक्रियाकलापांश्च पश्यन्ति, ततो भवन्त एव सानुनयं पृच्छय-
न्ते, कथयन्तु भवन्तो याथातथ्येन किमेते हिंसादिक्रियासु मनु-
ष्येभ्यो भृशं गरिष्ठाः ? श्वापदास्तावद्विंस्रस्वभावाः निगतिशयक्रूर-
कर्माणश्चेत्यहं मुक्तकण्ठं स्वीकरोमि, किन्तु हिंस्रतया क्रूरसरव-
तया च प्रख्यातानामपि तेषामस्ति तावत् कश्चिदवधिहिंसाविधेः,

वर्तते च तेषां काचिदिह निर्दिष्टसीमा क्रूरचेष्टितानां, नहि मानवा इव ते निरवधिर्हिंसावृत्तयो निरन्तरक्रूरकर्मनिरताश्च । तथाहि, श्वापदानां हिंसाकर्म किल प्रकृतिनियमोद्दोषजठरानल-निर्वाणमात्रप्रयोजनकं, क्रूरचेष्टितानि च स्वोदरपूर्तिपर्यन्तावसानानि, प्रशान्ते तु जठरानले, सकृदुपजातायां स्वोदरपूर्तौ, नहि ते करतलगतानपि हरिणशशकादीनुपग्नन्ति, न चा तथाविधदुर्बलजीवघातार्थमटवीतोऽटवीं समुद्धतं परिभ्रमन्ति, प्रत्युत मुनिव्रता इव शान्तभावमापन्ना निश्चेष्टा विविक्तविजनप्रदेशमाश्रित्य विश्राम्यन्ति । मनुष्याणां हिंसावृत्तिस्तु निरवधिः, न वा तथाविधप्राकृतकारणविशेषमपेक्ष्य प्रवर्तते, सर्वथा स्वोत्कर्षविधित्सैवामीषां हिंसाकारणम्, सा च निरवसाना, न कदाचिद्विरतिमुपैति, तज्जनितर्हिंसावृत्तिरपि तथैव तामनुवर्तते, यतो यत आत्मनोऽपकर्षः सम्भाव्यते, समाशंक्यते वा, तत्र तत्रैव मानवानां हिंसावृत्तिः प्रवर्तते, न समयं, स्नेहं, सौहार्दमुपकृतिं वाऽपेक्षते; स्वार्थसिद्धये खलु मानवाः पितरं, पुत्रं, दारान्, मित्रं, प्रभुं, भृत्यं, स्वजनं, स्वपक्षं ^{स्वोदरपूरणार्थम्} चावलीलयोपग्नन्ति, का नाम कथा सर्वतो निःसम्पर्कानामतिदूरस्थानामस्वजनानाम् । पशुइत्या तु तेषामाक्रीडनं, केवलं विच्छान्तचित्तविनोदनाय महारण्यमुपगम्य, ते यथेच्छं, निर्दयञ्च पशुघातं कुर्वन्ति । मनुष्या यथा मृगयामपदिश्य हिंसावृत्तेश्चरितार्थतां सम्पादयन्ति, हिंस्रस्वभावा अपि श्वापदाः किं कदाचित् मनुष्यालयमाविश्य तादृशमतिदारुणं कर्म समनुतिष्ठन्ति ? यथैहिकसुखलिप्सया मनुष्याः समुत्साहेन जीवहिंसां सम्पाद्यान्तःकरण-

स्यातिनिष्ठुरं क्रूरभावं प्रकृत्यन्ति, पारत्रिकविशुद्धनित्यसुखप्राप्त्याश-
यापि ते तथैव महोत्साहेन महोत्सवपूर्वकं स्वाभीष्टदेवताप्रतः सर्वथा-
निरपराधान् रोह्यमानानासन्नमृत्युशङ्काविपमानकलेवरान् पशून् बला-
दुपहत्य स्वहृदयस्यातिकर्कशंशंसतायाः परिचयं ददति, वस्तुतस्तेषां
पशूपहारव्यापारमालोक्य जडानामप्यस्माकं विदीर्यते खलु हृदयम् ।
स्वार्थसिद्धिमूला मानवानां हिंसावृत्तिः खलु सजातीयविजातीयसर्व-
विधजीवेषु समानरूपैव वरीवर्त्ति ।

किंवात्र बहुभाषणेन, मानवेष्वनुकम्पा-प्रवणमानसा श्रोत्रिया
अपि पशुमारणकर्मणो न कदाचित् पराङ्मुखा भवन्ति । अन्यच्च पशूनां
भक्ष्यवस्तूनि प्रकृत्या नियमितान्येव, न हि पशवो भोजनव्यापारेऽ-
णुमात्रमपि प्रकृतिनियममुल्लङ्घयन्ति, तेषु ये मांसभुजस्ते मांसमपहाय
नान्यत्किमप्यभ्यवहरन्ति, नाकाङ्क्षन्ति वा, केवलेनाऽऽमेनैकमांसेन
तृप्यन्ति, ये पुनः फलमूलाशिनस्ते तैरेव जीवन्ति, न स्पृहयन्ति क-
दाप्यन्यस्मै भक्ष्यवस्तुने । मानवानां पुनर्भक्ष्याभक्ष्यविषये न दृश्यते
तादृशः कश्चिन्नर्हिष्टो नियमो, न विद्यतेऽथवा तेषामभक्ष्यं किमपि;
यतस्तेष्वनेकेषामनेकशः स्वधर्मस्य सदाचारस्य च मस्तकभक्षगवार्त्तापि
श्रूयते, भक्षयन्ति च प्रायः सर्व एव ते सर्वदा स्वच्छुर्बोर्लजायाश्च मस्तकं,
येन तेषु निरन्तरं मित्रद्रोहः, स्वजनप्रतारणादीनि च क्लृषकर्मणि
निर्बाधमवसरमाप्नुवन्ति, विश्वासघातनं तु बहूनां कुलाचारः संवृत्तः ।
बहवश्च लोके पशुच्छेदनिवारणबद्धपरिकरतया स्वेषां बौद्धावतारतां
पटहैः प्रख्यापयन्तोऽपि भोजनवेलायां प्रचण्डपिशिताशनप्रकृतिं प्रक-
टयितुं न स्तोकमात्रमपि त्रपन्ते ; तेषां भोजनपात्रान्तिकनि-

ईयचर्वणाकृष्टरसैरस्थिराशिभिस्तेषां निशाचरत्वमेव स्पष्टं प्रकटी-
क्रियते । पशूनां न केवलं भक्षयनियमस्तृप्तिश्च तेषामनायाससा-
ध्या, ते स्वोदरपूर्तिमात्रपर्याप्तं भक्षयवस्तु समधिगत्यैव परमां परितृप्तिं
लभन्ते, नाधिकमाकांक्षन्ति, भक्षयवस्तुनीवान्यत्र विषयेष्वपि सुलभः
खल्वमीषां तृप्तियोगो यस्तावन्मानवेषु सुदुर्लभ एव । तृप्तिलाभस्तु न
विलिखितो विधात्रा मनुष्यभागधेषु । विषयाप्तितरोत्तराकांक्षावृद्धि-
रेव मनुष्याणां मनुष्यत्वाख्यापिका, महात्मता-परिचायिकेति तेषामर्थ-
नीत्युपदेशस्तथाहि ।

“तृप्तियोगः परेणापि महिम्नान महात्मनां,

पर्याश्वन्द्रोदयाकांजी दृष्टान्तोऽत्र महार्यवः ॥”

नैतावतैव तेषां शास्त्रोपदेशो विरतः प्रत्युत सन्तोषं पुनः सर्वथा
परिहर्त्तुमनुरुोध । यथा—

“सम्पदा सुस्थिरम्मन्यो भवति स्वल्पयापि यः ।

कृतकृत्यो विधिर्मन्ये न वर्धयति तस्य ताम् ॥”

शैशवादारभ्यैवंविधान्यनेकरूपाणि गुरुमुखान्छास्त्रोपदेशवचना-
न्याकर्ण्यार्कर्ण्य स्वावस्थायां सन्तोषमलभमाना निरन्तरमात्मोन्नति-
मभिविधित्सवोऽव्याहतलोभविश्रोभितहृदया मनुजन्मानः किल
प्रतिजगं स्वार्थसाधनाय सर्वात्मना प्रवर्तन्ते, न धर्ममनुधावन्ति,
न सत्यमनुवदन्ति, परं तृणबदुपेक्षन्ते स्नेहं, लोष्टवत् परित्यजन्ति
शौचं, अहितमिव परिहरन्त्यार्जवममङ्गलमिवोषघ्नन्ति विश्वासं, न
स्वल्पमपि विभ्यति पापाचारेभ्यो न किञ्चिदपि लज्जन्ते मुहुरनृत-
व्यवहारात्, नहि क्षणमपि विरमन्ति परपीडनात्, नवा कदापि विमु-

स्त्रीभवन्ति महतोऽप्यकृत्यात्, केवलं हि साधयिष्यन्ति स्वार्थम्, न च सन्तोषं भजन्ते, लभन्ते वा स्वल्पीयसीं तृप्तिम् । यथायथैव स्वार्थसिद्धिर्घटते तथातथैव परिवर्धतेऽमीषां गरीयसी विषयपिपासा । तथाहि—निर्धनः शतं कामयतं, धनी दशशतान्यभिलषति, सहस्राधिपस्तु लक्षमाकांक्षति, लक्षाधीशः पुनः कोटिमीप्सति, कोटीशश्च ससागरधरै-काधिपत्यं, समधिगततथाविद्याधिपत्यश्चेन्द्रत्वं वाञ्छति; इत्थं क्रमश एव मनुष्यागामाशा विवर्धते, नैकोपि तेषामाशावधिं गच्छति । तत एवोक्तम्—

“न जातु कामः कामानामुपभागेन शम्भति ।

हविषा कृष्णवल्मेव भूय एवाभिवर्धते ॥ इति ,

“यत् पृथिव्यां प्रीहियव हिरण्यं पशवः स्त्रियः ।

एकस्यापि न पर्याप्त” मिति च—

साम्प्रतं विचार्यतान्तावत्, ये खलु स्वप्नेऽपि तृप्तिसुखं नाधिगच्छन्ति, सर्वदैव नवनवाशोपचितचित्तवृत्तयश्च भवन्ति, सम्भाव्यते तेषु किं कदाचिदपि स्वल्पमात्रशान्तिसुखम् ? अथ येषु क्षणमपि शान्तिसुखं नाविर्भवति, ते खलु दुःखदुःखेनैव समयमतिवाहयन्तीत्यपि किं वक्तव्यम् ? कथं वा यथाकथञ्चिदभीष्टलाभमात्रसन्तुष्टेभ्य आवश्यकातिरिक्तजिघृक्षारहितेभ्यो निजनिजावस्थायामेव परमपरितृप्तिमनुभवद्भ्यः पशुभ्यस्तेषां श्रेष्ठत्वम् ? किञ्च पशव इव मनुष्या अपि क्षुत्पिपासाभ्यामापीड्यमानाः कार्यकार्यविचारविमूढाः समाचरन्त्यतिविगर्हितकर्मणि । तथाहि—विशिष्टशिष्टजनेष्वतिगारिष्ठपदवीमधितिष्ठता महर्षिवरिष्ठेन वशिष्ठेन क्षुद्राधां विषमां विसोदुमशक्नुवताभ्यवहृतं किलातिविगर्हितमन्नम्, पिपासाकुलेन पुनः

पाण्डुकुञ्जधुरन्धरेण राज्ञा परीक्षिता न समीक्षितो ब्रह्मच्यनैकतान-
मानमस्य ब्रह्मरूपस्य ब्रह्मर्षेर्वमाननायां कश्चिदपि दोषलेशः स्वस्य ।
इत्थमन्या अपि कामादिवृत्तयः पशुभ्यः खलु मानुषेषु प्रबलतरा
दृश्यन्ते, यैः परिभूयमाना अमी समनुतिष्ठन्त्यनिशमतिनिन्दित-
तमान्यकृत्यशतानि । तेषां सर्वेषां सम्यक् समालोचनं न तावदद्य
सम्भवतीति कामवृत्तिमात्रमत्रालोच्यते ।

नास्तीह किमप्यतियोररूपं महापापप्रभवं वा कर्म यद्वि
कामोपहतचित्तवृत्तिभिर्मनुष्यैर्नानुष्ठितपूर्वम्, नानुष्ठीयते साम्प्रतं वा,
न विद्यते वा किमपि दुष्करं, कामोपहतचित्तानां मानवानां नाम ।
ब्रह्मइत्या-स्त्रीइत्या-पुत्रइत्या--पतिइत्या--भ्रूणइत्या-मित्रघात-बन्धुद्रोह-
विश्वासघातनप्रमुखाणि यावत्प्रकाराणि, यावन्ति चातिपातकमहापा-
तकमूलीभूतानि निन्द्यानि विगर्हितानि च कर्माणि विद्यन्ते, सम्भ-
वन्ति च, तानि सर्वाण्यवलीलयैव काममोहितहृदयाः सम्पादयन्ति
मानवाः । कामान्धितधियस्ते हि प्रियतमाभ्रुकुटिभङ्गीसञ्चोदिताः
श्रीरामसदृशं निखिलप्रजाहृदयाभिरामं सर्वसदगुणालंकृतं सर्वथा सर्वदो-
षस्पर्शविरहितं सर्वदा सर्वहितमहाव्रतदीक्षितं प्रियतममप्यात्मजं महा-
रण्ये निर्व्रासयितुं न विकल्पयन्ति । मानवानां कामचेष्टा विव-
रीतुं खलु स्वभावप्रभावतोऽतिमात्रजडात्मनामप्यस्माकं चेतसि
समुदेति गरीयसी लज्जा, लज्जते च रसना मे कथयितुं युष्मभ्यं,
जराजीर्णकलेवरस्य निरन्तरतपश्चरणकुशीभूतस्य पलितशिरसो गलि-
तत्रयसः स्वलितचरण्यासस्य महर्षेः पगशरस्य सुरतरङ्गिणी-
कलिन्दनन्दिनी-वक्षस्यनवसरेऽस्पृश्यधीवरकन्यया बलात् कृतसुरत-

वार्त्ता, या किल श्रोतृणामन्तर्युगपत् लज्जाविस्मयावाविर्भावयति । परन्तु मनुष्या न तथाविधं पापकर्म लज्जाकरं मन्यन्ते, यतो निखिलवेदविभागकृताशेषलोकहितो वेदान्तरहस्योपदेशोद्भासिततत्त्वज्ञानालोकः स्मृतिपुराणेतिहासाद्यनेकधर्मशास्त्र-प्रवक्ता तत्पुत्रो महर्षिर्वेदव्यासः पुनरात्मनो भ्रातृजायाद्यभिगमनं पुण्यकर्मवत् स्वमुखेनोदाहर्तुं न किञ्चिदपि ललज्जे । अथवा किमेकैकशः प्रत्येकमानव-कामान्धता-प्रख्यापनेन । साम्प्रतं प्रतिदिनं राजाधिकरणेष्वर्ष्यमाणोद्वाहवन्धन-विच्छेदप्रार्थनापत्राण्येव तेषामन्तःकरणस्य किमपि स्वाभाविकं यथेच्छ-रिरंसाचरितार्थकरणप्रावण्यं प्रख्यापयन्ति; मानवानां तथाविधातिदुर्दमरिरंसाप्राबल्यमेव पवित्रतमेऽस्मिन् भरतक्षेत्रेऽपि विविधविगर्हितवर्णसङ्करोत्पत्तिहेतुरभवत् । मनुष्याणां रिरंसा-वृत्तिस्तु न केवलं स्वजातीयासु चरितार्था भवति, तेषाम्प्रतिविशुद्धसंस्वतया ख्यातिमापन्नानां विभाण्डकप्रमुखाणां महर्षीणामपि तियग्जातीयस्त्रीगमनं पुगणेषु प्रसिद्धमेव । ततश्च भोजनक्रियायामिव मैथुनव्यापारेऽपि न ते कमपि नियममनुसरन्ति, प्रत्युत पशून् पराभूय वत्तन्त एव । किमत्र बहुना जल्पनेन, यथेच्छकामवृत्तिचरितार्थी करणस्य वैधत्त्वमदोषताञ्च प्रतिपादयितुकामैः खलु मानवैः स्वाराध्येष्वपि ब्रह्मविष्णुप्रमुखवृन्दारकवृन्दमुख्येषु निकृष्टेन्द्रियवृत्तिपरितुष्टिविधित्वाशीलत्वमुपन्यस्तम् । संकल्पमात्रविनिर्मिताखिलब्रह्माण्डभाण्डस्याखण्डज्ञानमयस्य भगवतः कर्मलजस्य स्वदुहित्रनुधावनकल्पनमिषेण तैरसंशयमतिपातकस्य तथाविधस्यादोषत्वमुपदर्शितम् । मनुष्यपरिकल्पितं खलु पूर्णब्रह्मपूर्णावतारस्य भगवतः श्रीकृष्णस्य वृन्दावनचरितमालोचयितुं सञ्जायते तावदस्मा-

कमप्यन्तः कोऽप्यनिर्वचनीयापत्रपाप्रकारः, यद्वि समजायत वर्णाश्रम-
धर्ममर्मभेदने विपक्षपक्षाणां सुमहदायुधम् । देवदेवस्य महायोगिनो
महादेवस्य मुनिरमणीदूषगादिपरिकल्पनया लम्पटताया विशुद्धतैव
विधित्सता मनुष्यपोतैरित्यपि किमु वक्तव्यम् ? किं वालोचयास्यतः
परमिन्द्र-चन्द्रादिवृन्दारकवृन्दस्यातिविनिन्दितानि कथानकानि कामुक-
मानवसमुद्भावितानि ? पर-तल्पगमने तेषां धर्मोऽविकृत एव वर्तत
इति युधिष्ठिरोत्पत्तिकथया प्रख्यापितमन्ये ।

वस्तुतः क्रमाजितक्रमान्तसभ्यभावावरणं सवतः प्रयत्नसमा-
वृत्ता अपि मानवानां नैसर्गिकपशुभावाः सुनिपुणं परीक्षमाणस्य
चक्षुष्मतो विचक्षणस्येक्षणपथ स्वयमेव स्वरूपतो निपतितता भवन्त्येव,
तथाकथितया समुन्नतसभ्यतया नाम्नीषां पशुत्वं किञ्चिदपि निराकृतं,
परं रूपान्तरमापाद्य पूर्वावस्थातः परिपोषमापादितमेव । यद्वि विगाहितं
कर्म सस्यादयितुं पशवोऽपि लज्जन्ते, नोत्सहन्ते, विमुखीभवन्ति च
तत्तु मानवानाम्नीषत्करमेवावलीलयामी तादृशं जुगुप्सितं कर्म समा-
चरन्ति; तत एवोक्तं मया निपुणतरमवलोकयन्नप्यहं नैषां पशुभ्यः
कमप्युत्कर्षं, परमतिनिकृष्टत्वमेवावलोकयामीति ।

न केवलमेते पशुभ्यो निकृष्टास्तृणभ्योऽपि निस्सारा एव; तृणानि
खलु प्रबलवात्योद्गमाव्यवहितपूर्व्वक्षणपर्य्यन्तं न किञ्चिन्मात्रं विच-
लन्ति, न वा स्वल्पमात्रमपि विकम्पन्ते, किन्तु निर्भीकानीवाविशङ्कित-
चित्तानीव सर्वथा सुस्थिराण्यवतिष्ठन्ते, किञ्च वात्यया सहःस्वशक्तितः
सुचिरमभियुध्य सम्मुख उमरप्रवर्त्तमाना बीरपुरुषा इव शक्तिक्षये झिति-
तले निपतन्ति, न तु कदाचित् कापुरुषा इव स्वस्थानमपहाय द्रुतं

प्रपलायन्ते । मनुष्याः पुनः स्वचेतसाप्रत एव सुदूरभविष्यत्कालसंघ-
 टिष्यमाणं कमपि विपत्पातमाकलय्य परिकल्पमानकलेवरा भीत-भीता
 निरन्तरगुरुचिन्ताक्रान्तहृदया दुःख-दुःखेन समयमतिवाहयन्ति, परि-
 कल्पयन्ति च पर्याकुला बह्वायासैर्वहुविधान् प्रतीकारोपायान् । येन
 मनुष्यजीवने शान्तिसुखं मनोरथपथादतिक्रान्तमेव । अथ भवितव्य-
 ताया अवश्यम्भावितया, दुर्लभ्यतया च नियतिनियमानां तेषां सर्व-
 प्रतीकारप्रयत्नान् विफलीकृत्य, यदि कदाचित् समापतति तावत्, तथा-
 कथिताऽऽपत् तदा तेषामेकपद एवान्तर्धत्ते विद्यावन्ताभिमानः,
 स्वर्वाभवति तीक्ष्णबुद्धिर्नैपुण्यप्रभवो गर्वः, प्रलीयते च परिक-
 ल्पितात्मसर्वज्ञता-समुदितः सुमहानहङ्कारः । ततश्च समुदेति सद्य
 एव कोऽपि किं कर्तव्यविमूढभावजनितो हृदयावसादः, भृशं
 परिक्षीयते चिरपोषिता नास्तिक्प्रबुद्धिः, सुदूरपपगच्छति च
 सा परमेश्वरप्रतिद्वन्द्विता, येन ते तदानीमात्मत्राण यगल्लग्निकृत-
 वाससौ बद्धाञ्जलयः साश्रुनयनाः प्रणमन्तः कर्णं विलपन्तश्च
 शरणं समुपयन्ति जगच्छरण्यं जगदीश्वरम्, समुपासते च
 श्रद्धया निराकारस्याप्यस्य बहुविधाः परिकल्पिता मूर्तीः । परित्यज-
 न्ति च सर्वविद्यामात्मनिर्भरताम् । भवन्ति च तथाविधावसरे अवश्य-
 रक्षितव्यान् पुत्रकलत्रादिस्वजनान् विहाय “आत्मानं सततं रक्षेदारैरपि
 धनैरपि—” इति नीतिमनुसरन्त आत्ममात्रपरित्राणपरायणाः ! किमतः
 परममीषामसारताप्रतिपादने प्रमाणान्तरापेक्षा वर्तते ? अथ ये तावत्तूणे-
 भ्योऽप्यसाराः पशुभ्योऽपि निःकृष्टतरास्तृणादिसृष्टेरनन्तरं तथाविधजी-
 वनिर्माणं विश्वविधातुः कीदृशं नाम बुद्धिमत्ताप्रकर्षं प्रकटयति ?

अत्र यदुच्यते —‘ननु विश्वसृजा खलु सर्वेषामस्माकं स्थावराणां,
पशूनां मानवानां च सममेव सृष्टिः कृता । तत्र स्थावराः पश-
वश्च यथा सृष्टा अद्यापि तथैव वर्तन्ते, न पदमात्रमप्यग्रेसरा
बभूवुः, मानवा एव केवऽमसाधारणबुद्धिशक्तिरभावे गाखिलसृष्ट-
वस्तूनामुपरि सर्वतोमुखीं प्रभुतामापन्नाः स्वकीययानासनोपवे-
शनशयनभोजनस्थानानां तत्तदुपकरणसामग्रीणाञ्च तादृशीं परमा-
द्भुतां परिपाटीं विदधुः, येन तेषां वासभवनानीन्द्रभवनभ्रान्तिमुद्या-
नानि नन्दनकाननविभ्रमं, निवासप्रदेशाश्च सुरलोकप्रतिद्वन्द्वितां
विदधति, ते चातिमनोरमवेशविन्यासव्यापारेणान्याभिश्च लोकोत्तरनि-
सर्गविदग्धचेष्टाभिरमरलोकावतीर्णाः साक्षादमरा इव सम्भाव्यन्ते विमु-
ग्धान्तःकरणैरस्माभिः । स्मरणातीतभूतकालादारभ्यारण्यचर-हस्त्य-
श्वोष्ट्रप्रमुखाः स्वापेश्याधिकतरबलशालिनः पशवो हि मानवैः सम्यगव-
शमानीय यानोपकरणवाहनादिकर्मसु नियोजितास्ते चात्ममर्यादां
विस्मृत्य स्वोदरपूर्तिपर्याप्तमन्नमात्रमधिगत्य चिरक्रीता भृत्या इव
यावज्जीवममीषामिष्टसाधनं कुर्वन्ति, गोमहिषादयश्च तैरेवं वशीकृता
यथैते मन्त्रप्रमोहिता इव स्वकीयान् सद्योजातान् दुग्धपोष्यान् शा-
वकानपि वञ्चयित्वा समर्पयन्ति पर्याप्तं मनुष्यपोतेभ्यः । साम्प्रतं
पुनः सिंहव्याघ्रादयो हिंस्रप्रकृतयः प्रकृत्यातिदुर्दमनीया अपि श्वापदा
मनुष्यैस्तथा वशमानीता यथैते तुरङ्ग-कुरङ्गादिभिः परस्परं चिरवैरं
शाश्वतिकं विरोधं, भक्ष्यभक्षकभावं च परिहाय रंगमञ्चेषु समुल्ला-
सेन लास्यमनुतिष्ठन्ति, नैतावन्मात्रपर्यवसिता खलु मानवशक्तिः ।
मनुष्याणां प्रत्यप्रकटीकृत-लोकोत्तर-विचेष्टितानि पुनरमीषामीश्वर-

प्रतिद्वन्द्वितां सुसंगततया सत्यं यत्स्येव । तथाहि—अगमात्रकटाक्षपाते-
 नाखिलचराचर इव पीतामहस्योऽपि । भगवानाशुशुक्षणिर्मानवकौश-
 लाकलितो विराड्छेपत्परायाऽस्त्वयितमनोवृत्तिर्भवन् सम्पादयति
 किल मानवानामिह प्रभुत्वानामिन्द्राणां-ब्रह्मनायनेकविधभृत्यकर्माणि;
 प्रखरतर-किरणनिकरान्कटाक्षपातपरतिभास्वरतेजोराशिरशेषप्रहेश्वरो
 भगवान् भास्करोऽपि वेतानुह् विचरन् इवामीषामिच्छामात्रेणैव
 यथेच्छं बहुरूपं प्रतिलिखन् विचरन्ति । किञ्चैकमात्रवियत्तलसञ्ज्व-
 लन्कुशलजलधरपट्टाङ्कप्रतिलिता अतिचञ्चलप्रकृतितया 'चप-
 ले'त्यन्वर्थनामाकलिता इत्यहालं यावत्खिलसुगपुरैरप्यनाकलितस्थै-
 र्या विद्युतोऽपि साध्यान् मानसैरेव दृडापादिनस्थिरभावाश्चिरानुगत-
 कर्मकर्य्य इवाकारमात्रतो नगगा सुदूरवार्ताहरण-व्यजनसञ्चालनालो-
 कदानाद्यनेकविधान्यसाधन्यतिदुःसाध्यानि च साध्यानि संसाध्य-
 न्स्वविरतम् । पवनवहाताऽप्येवमेव मानसामीष्टसाधनतत्परता दरी-
 दृश्यते । समागतानामण्डलमिवोत्तालतरङ्गमालासंकुलागाध-
 जलाधारः पारावारोऽपि पारपाठयति किल निखिलं मनुष्यशासनम्,
 यथेच्छं समाहरन्ति हि मनुजा धरोदरगतानीव रत्नाकरान्तर्वर्तीन्य-
 प्वनन्तानि रत्नानि, तथा निर्भयं विचरन्ति च ते भूमितल इव
 महानिशायामपि सागरवञ्चसि । उद्भिज्जेष्वपि मनुष्यगणां परिलक्ष्यते
 खल्वव्यहता प्रभुता; साध्यान्तस्माकं जीवनं मरणं वा सर्व्यामीषा-
 मिच्छाधीनमेव । जयवान् केवलं जीवनमरणे फलकुसुमाद्युपजन-
 नमपि मनुष्येच्छायाः प्रभुता । यथा "यद्भयाद्वाति पवनः" इत्यादि
 श्रुतिवचनं नास्ति तत्रैवैवमप्युच्यते तदा मनुष्यगामी इव प्र-

तिद्वन्द्विता कथमतङ्गता विगर्हणीयं वा ? इति,—सत्र मे प्रतिवचन-
माकर्ण्यताम् ।

परमेशेन खलु विचित्रात्मलीलाप्रकटनकामेन विचित्रस्वभावा एव
मानवाः सृष्ट्वा अतश्च मनुष्या न पूर्वसृष्टवस्तुजातेन सर्वथा तुल्यरूपाः
कृताः, किन्तु किञ्चिद्विशिष्टरूपा एव निर्मित्ताः, तथाहि यथा तेन
पूर्वसृष्टेभ्यः स्थावरेभ्योऽस्मादृशेभ्यो जङ्गमानां पशूनामात्मार्थसम्पाद-
नशक्तिमत्त्वादिकं वैशिष्ट्यं किमपि सम्पादितं, तथा पशुभ्योऽपि
मनुष्येषु बुद्धिविवेकमत्ताद्यधिकगुणानां केषाञ्चित्सन्निवेशः कृतस्तस्य
एव तेषां तत्तत्क्रियाविशेषपाटवं प्रादुर्भवति । परमेश एव स्वसृष्टेषु
पृथक्प्रकारेषु स्थावरादिवस्तुषु परस्परं वैलक्षण्यपादकं किमपि
वैशिष्ट्यं सन्निवेशितवान्, येन तेष्वेकस्य सुकरं कर्मापेक्षां सुदुष्क-
रमेव यद्वि कर्मास्माभिरुद्भिज्जजातीयेः सुखं सम्पाद्यते तद्वि पशु-
भिर्मानवैर्वा प्रयत्नशतैः कदाचिदपि न सम्पादयितुं शक्यते । इत्थं
पशूनां विशेषकर्माण्यशक्यान्येव कथमपि सम्पादयितुमस्माभिर्मा-
नवैर्वा । तथोदाहृतानि मानवसम्पादितशयनासनवासस्थानसौष्ठवादीनि
मनुष्याणामत्यत्रश्यकविशेषकर्माण्येव तथाविधानि शय्यासनान्यन्तरेण
कथमपि न ते प्राग्द्वारणं कर्तुं क्षमन्ते, विधानृपेणैव तेषां तादृश-
निर्माणे नियन्त्री । यच्चाभीषां दहन-पवन-तपनादि-दैवतैर्यत्रेकग्रत्मा-
नुकूल्यसम्पादरूपालौकिकविचेष्टितान्युदाहृतानि, तानि पुनरापात-
तस्तथात्वेनानुभूयमानान्यपि साधारणान्येव, प्राकृतसाधारणनियमानुब-
द्धानि, नैतेषु तत्तद्गर्भनिहिताचेतनरेतोविन्दुभ्यः कारचरगाद्यनेकाव-
यवसम्पन्नसचेतनतत्तज्जीवाभिर्मात्रैष्विव गोमयादिजडपिण्डेभ्यो

बुद्धिकाथनेकविधस्वेदजजीवसमुद्भवेष्विव किमप्यलौकिकत्वमसाधारण्यं वा वर्तते । मोहात् प्रमादा सञ्जाते प्राकृतनियमानामत्यल्पमात्रे व्यतिक्रमे न केवलं सद्य एव व्यर्थीभवति तेषां सर्वविधो वाष्ययान-सञ्चालनादि-प्रयत्नः प्रत्युत सङ्घटते च युगपद् बहूनां तथाविधयानसंश्लिष्टानां जीवानां तत्तद्यन्त्रविशेषविस्फोटनादिनिबन्धनमकाले जीवनलीलावसानम् । यत्तु वनस्पतिलतास्वकालफलकुसुमाद्युद्भावनममीषामुपन्यस्तम्, तदपि विधातृविहित-कार्य्यकारणभावानुबिद्धमेव, नतु तथाविधकार्य्यकारणभावविरुद्धं किमप्यभिनवप्रकारमेवैतत्, किमु प्रत्यक्षीकृतं भवद्भिः कदाचित् मनुष्यकर्तृकं पनसतरावाभ्रफलोद्भावनं, किं वा मुनिद्र मे मालतीकलिक्रोद्गमनम् ? अथ रङ्गमञ्चेष्ट्रेभिः श्वापदनर्तनं यदभिहितं, तत्र हि तत्तत्पशुविशेषस्वभावसुलभतौर्य्यत्रिकनादप्रियत्वमेव प्रभवति न किमपि मानवानामलौकिककौशलम्, दृश्यते खलु बहुशस्तौर्य्यत्रिकताडनासम्यक्त्वे नर्त्यमानसकाशान्कर्तकस्य पञ्चत्वावगमः । एवमन्यान्यपि मानवचेष्टितानि परमेशस्यैव विचित्रनिर्माणशक्त्युपहितकार्य्यकारणभावमहिमप्रख्यापकान्येव, मूढाः किल मानवास्तत्र तत्रात्मकृतित्वं परिकल्प्यानल्पगर्वपरीताः सर्वेश्वरेण समं समकक्षतामाकांक्षन्ति । किन्न् श्रुतिपथमायातं श्रीमतामचिरसंघटितं 'टैटानिक'-(Titanic)-नामधेयस्यार्णवपोतस्य वृत्तं, मानवैर्महाप्रलयेऽप्यसम्भावितध्वंसस्यास्य क्रीदशातितुच्छकारेणेन निमेषमात्रत एव ध्वंसः समुपजात इति । सर्वेषामेव मानवकर्मणामेवंविधैव परिणतिरत्र नास्ति स्वल्पोऽपि सन्देहावसरः । परमेशानुग्रहमन्तरेण मानवा निजेच्छया स्वांगुलिमपि सञ्चालयितुं न समर्था भवन्ति, इति सुष्ठूक्तं श्रीमताऽऽदर्शपुरुषेण—

“यच्चिन्तितं तदतिदूरतरं प्रयाति, यच्चेतसा न गणितं तदिहाभ्युपैति ॥”

इति ; मनुष्यचेष्टितान्येवमेव वैफल्यभाञ्जीत्यलं पल्लवितेन ।”—

इत्येवं हेतुप्रमाण-पुरःसरं सुचिरं बहुविधं विशदञ्च व्याख्याय सभापतिरश्वत्थदेव उद्भिज्जपरिषदं विसर्जयामास । वयमपि तामश्वत्थ-व्याख्यातां मानवचरितस्यासारतां मुहुर्मुहुर्विभावयन्तो विस्मयमान-मानसाः स्वगृहं प्रति प्रस्थिताः । यथा दृष्टं श्रुतञ्च निवेदितं प्रियपाठकेभ्यः । एतत्सारासारविवेचने तु सहृदयधौरेया विवेचका एव प्रमाणम् ।

इति ‘उद्भिज्जपरिषत्’ समाप्ता ।



महारण्य-पर्यवेक्षणम्

आवालयं प्राचीनसंस्कृतकाव्यनाटकादिषु महारण्यस्थलीषु पूर्वपण्डितपरम्परावर्णितामपूर्वां शरत्समयसम्भूतनैसर्गिकसुषमासन्ततिमधीत्याधीत्य यावच्चिरं विवृद्धकौतूहलाः स्मः संवृत्ता वयं तद्दर्शनं प्रति, परं समुचितावसरालाभान्नेतावत्समयपर्यन्तं चरितार्थाऽभवत् सा मानसी वृत्तिः ।

अथास्मिन् वर्षे श्रीश्रीशारदीयमहोत्सवोत्सवे कौतूहलस्यास्यादस्यतयाऽखिलकर्मानुरोधं परहाय महारण्य-दर्शनेनात्मानं चरितार्थं कर्तुं कृत्ननिश्चया निर्गतवन्तो गृहाद्विनाय । अथ क्रमेण स्वप्नप्राप्तारामोपवनोद्यानशस्यक्षेत्राभोरपल्ली-भिल्लपल्ली-शबरपल्ली-कुल्याहददनदनदीसरांसि तेषु च प्रातर्मध्याह्न-सायाह्न-तन्तन्तन-शरत्कालीननैसर्गिकसुषमाः पर्यवेक्षणा अविश्रान्तं गच्छन्तो गौरीगुरोर्महारण्यसंकुलं कमपि पावनं पाददेशं प्राप्ताः । ततस्तत्र कियत्कालं विश्रम्य परिश्रमं नाम विनीय च अट्टचर्मनोहरारण्यशोभाकृष्टचेतसो वयं पुत्रेवाटवीतोऽऽवोमटाद्यमाना विस्मयरसस्फुरणविस्मृतात्मभावा अनिमेषविस्फारितनेत्राभ्यां तदेव प्राकृतगामणीयकमरण्यभूमेरवलोकयन्तो ऽज्ञाततत्तद्दिग्देशविभागा एव महारण्यमध्यभूमिमधिगताः । यत्र चोपर्यधःपाद्वेषु च समन्तादरण्यानीं विहाय न किमप्यन्यद्दृग्गोचरं भवति वस्तुजान्म् । यत्र मध्याह्नेऽपि समन्ताद्विराजमानतत्तदघनवनावलीघनच्छायनिवारिता इव नावकाशं लभन्ते गगनम-

ध्वाधिस्तस्यापि सहस्ररश्मेरंशवः । ततश्च यत्र सर्वमेव दिनमरु-
णोदयवेलेत्र प्रदोषसमथ इव वा नः प्रतिभातिस्मतराम् ।
यद्धि स्थानं गभीरभोगं महायोगनिरतमिव सर्वतो निस्तब्धं शा-
न्तश्वाकास्त । यस्य चाविदूरे श्रूयमाणमधुगनिर्झरपतननादस्तत इतः
स्वेच्छाचारप्रवृत्तश्वापदपदाहतशुष्कपत्रमर्मगध्वनयश्च न तन्निस्तब्धभा-
वमपजघ्नुः प्रत्युत कमपि माधुर्योत्कर्षं विदुः । न जानीमहे किं
स्थानमाहात्म्यादथवा सहस्रा तथाविधविजनस्थानावलोकनजनितान्
मानवस्वभावसुरुभाद् भयाद्वा तत्र गतानामस्माकं सद्य एव चित्तं
सर्वथा निश्चलतां जगाहे, शर्ममपि निश्चेष्टं बभूव । न साम्प्रतं
विभावयामः किं तत्र ध्यातं, कियत्कालो वा तथाविधेन ध्यानयोगेना-
तीत इति ।

अथ सहसास्मदीयध्यानयोगेन सह महारण्यस्य तथाविधनिस्तब्ध-
भावमपहरन्नुदियाय युगपदेव समन्तान्महान् चटपटाद्यव्यक्तज्ञ-
ब्दबहुलः शुष्कपत्रमर्मरसंवर्धितो दिगन्तव्यापी कलकलनिर्घोषः ।

ततः सुमोत्थिता इव कथमेतदिति तत्कारणं जिज्ञासवो वयं
लोचने उन्मील्य यावदवलोकितवन्तस्तावद् दृष्टिम समन्तात्
सङ्घरो धावमानान् व्याघ्र-भल्लुकप्रमुखान् सर्वानेवारण्यचरान् पशुस-
ङ्घान् । अथ तान् तथाविधोत्साहेनापतनोऽवलोकयस्माकं हृदये क
एते, कुत आगताः कथमागताः कुत्र वा गच्छन्ति ? कथमेते परस्परं वि-
त्यविरोधं परिहृत्य समेता व्रजन्ति ? न परस्परं विद्विष्यति, नापि कव-
लपतितान् भक्षयान् भक्षयन्ति परं सर्वे एव समुत्साहेन प्रधावन्ति!
केन महताऽत्र कारणेन भवितव्यमित्यादिभिर्नाशतान्पुद्गीयुः । ततो

यद्भाव्यं तद्भाव्यमिति निश्चित्य तदनुसरणमेव तत्कालोचितं कर्ममेति मन्यमाना वयं तेषामनुसरणे प्रवृत्तिं कृतवन्तः । ते च सर्वे पशवः समन्तादागत्य कस्याश्चिन्महत्या गुहायाः समीपमासाद्य समेता यथापथं स्थानमधिचक्रुः ।

तत्रोपश्लिष्टाश्च ते करिगो बृंहगौरश्वाश्च ह्येषाभिः पक्षिणः कूजनैर्गावो हम्भारखैरपरे च सानन्दमुच्चैः स्वजात्युचितैः शब्दैर्जयध्वनिमिवोदीरयामासुः । ततस्तूष्णीं भजमानेषु तेषु पशुगजः सिंहः स्वपदोचितगौरवेण शनैः शनैः पदन्यासं कुर्वन् गुहाभ्यन्तरान्निर्जगाम । तं निर्गच्छन्तं दृष्ट्वा ते सर्वे एव युगपद्भुत्थाय पूर्ववज्जयध्वनिश्चक्रुः प्रकाशयामासुश्च लाङ्गूलाद्यभिघातजन्यचटपटादिशब्दैरन्तर्गतमानन्दम् । सिंहोऽपि द्विस्त्रिः सिंहनादं विधाय तान् सर्वानभ्यनन्दयत् ।

अनन्तरं पशुसाम्राज्यैकाधिपतिना श्रीमता केसरिणा वारद्वयं विततजृम्भणव्यक्तदंष्ट्रांशुभिस्तत् तमःप्रायः स्थानं शबलं विधाय प्रथममेव तथाविधतूष्णींभावस्य वैपरीत्यं सम्गादितम् । स जृम्भणानन्तरं सहसैव दैवीं वाचमाश्रित्य गदितुमारमे । अथाकस्मादेव तन्मुखनिर्गतां समुचितस्वरोच्चारितविस्पष्टपदविभागां दैवीं वाचमुपश्रुत्य सहास्माभिः सर्वे समवेताः पशवो युगपत् तन्मुख एव विस्मयस्फागितदृष्टीर्निश्चिक्षिपु विस्मयस्तिमितं सर्वमन्तःकरणञ्च तदीयानर्गलवचनप्रवाहेषुपाधाय केवलं शरीरमात्रेण स्वस्थानं भेजिरे ।

सिंह उवाच—

भोः भोः श्वापदाः समवेताः पशवश्च ! अद्यास्मन्मुखनिर्गलितं देववचनोपन्यासमाकर्ण्य नात्र भवद्भिः स्वल्पोऽपि विस्मयः कार्य्यः

यतो मनुष्येभ्यः साक्षाद्देवसंसर्गतयाऽस्माकमेव देवभाषाव्यवहारे सम्यगधिकं रो विद्यते । पश्यत यूयमहं साक्षादाद्यशक्तिं भगवतीं मूल-प्रकृतिं वहामि, वृषभः साक्षाद्देवदेवं महादेवं शङ्करं वहति, गरुडो महा-विष्णुं, हंसो ब्रह्मागं, मयूगः कार्तिकेयं, महिषो यमं, अजोऽग्निं, मूषिको गणेशं— इत्थं क्षुद्रतमादपि पशुराजपर्यन्तं यावन्तः पशवो देवानां प्रियवाहनानि भवन्ति, मनुष्यस्तु कुबेरस्य वाहनं, स तु धनाधिपो यक्षागामधिपतिर्न तु साक्षाद्देवः—ततोऽहं ब्रवीमि देवभाषाव्यवहारे-ऽस्माकमेव मनुष्येभ्यो मुख्याधिकारो विद्यते ऽतोऽत्र भवद्भिर्न विस्मयः कार्य इति ।

एवञ्चेत् कथं भारतीयैर्मर्मानुषैर्देवभाषायां व्युत्पत्तिर्लब्धा—इति तु नाशङ्कनीयं, यतस्तेऽपि स्वमस्तकैः काष्ठादिनिर्मिता नाना देवप्रतिमाः सम्पूज्य श्रद्धया संवहंतीति वर्तमानसभ्यसामाजिकैः पशुभिः समान-तया निर्धार्यन्ते ! भवतु, इदानीं प्रस्तुतमधिक्रियते । अत्रभवतां श्रीमतामावेदनं, यथाकालमधिगतमधीतञ्च मया प्रत्यक्षरं सम्यगभि-निवेशेनाद्योपान्तं, श्रीमतां स्मृतिमाकलयितुं प्रथमं तदेवात्र पुनः पठ्यते, इति पार्श्वस्थितस्य कस्यचिज्जराधवललोमराशेर्जीर्णर्क्षस्य मुखे दृष्टिं निक्षिप्य तूष्णीं स्थितः । समवेताः पशवश्च सर्वे कर्गलाङ्गूलाद्यभिघात-जन्यचटचटादिशब्देनानन्दं सूचयित्वा निश्शब्दं स्थिताः ।

अथ स जीर्णाञ्छभल्लः शनैः शनैर्जराविकलं क्लेवरमुत्थाप्य प्रयत्नेन स्थिरीकृत्य च हस्तस्थितं पत्रमेकं वाचयामास । तद् यथाः—

“स्वस्ति श्रीविविधविरुदावलीविराजमानमानोन्नतमहाराजाधिराजप-शुसाम्राज्यैकधुरन्धरचक्रवर्तिपदाधिरूढश्री-श्री-श्री-श्रीगिरिराजसुन्दरद-

रिशयहृद्यैश्चकुलप्रदीपमृगाधिपचरणसरोरुहदलेषु भूमिलुण्ठित-साष्टाङ्ग
 प्रपन्नशिरसामासमुद्रधरातलावस्थित-यावदरप्यचराशेषपशूनामसंख्यप्रणि-
 पात-पुरःसर-सानुनय-विनयावेदनमेतत् विदितमस्तु देवपादानां ।
 यदत्र सचराचर-सृष्टिप्रवाहे पशूनां सृष्टिर्नाम मनुष्यसृष्टितो बहु-
 कालपूर्वमेव समभवत् । भगवता सृष्टिस्थिति-प्रलय-कारिणा हरि-
 गापि प्रथमं मत्स्यादिपशुस्वरूपेणैवात्मावतारत इति पुगणशास्त्रेषु
 सुस्पष्टमुल्लिखितं, अधुनातन-नव-सभ्यकलाकुशलैः कृतिभिरपि युक्तिपर-
 म्परोपन्यासै र्मानवसृष्टितः पशुसृष्टेरधिकप्राक्तनता प्रतिपादिता ।
 ततश्च मानवाः पशुभ्यः पराचोना एव । किञ्च परमकरुणालयेन जग-
 त्कर्त्रा परमेखरेण मानवाः पशवश्च प्रकृतितस्तुल्यरूपा एव कृताः ।
 आहार-निद्रा-भय-मैत्रुनेषु सामान्यमेव पशुनिर्गमाम् । श्रूयते चोभये-
 षामादितः समानैवासीदवस्था । उभये वनचारिणः सम्यगरण्यका एवा-
 सन्, सन्त्यद्यापि अफ्रिकादिभूमिभागेषु केचिन्मानवा येषामव-
 स्था नास्मदवस्थातः स्तोकमपि भिद्यते । ततो मानवेषु दैवपक्ष-
 पातविशेषोऽपि नानुमातुं शक्यते, यतो देवेन मानवा अस्मत्परतः
 सृष्टाः प्रकृतिवस्तुल्यरूपाश्च कृताः । इत्थं स्थिते मनुष्या यत् प्रत्यहं
 प्रतिश्रणमभिनवोन्नमनमार्गमुद्भाष्यास्मत्तः सम्यगुन्नताः सर्वथा
 सुखं विचरन्ति । तथाहि—ग्रामनगर-पुर-पत्तन-कर्वटादीनि बहुवि-
 धानि निरपदस्थानानि विरचय्य तत्र च हर्म्यसौधप्रासादादि-
 विचित्रगृहाणि निर्माय स्वजनज्ञातिकुटुम्बवित्रादिभिः परिवृता
 निवसन्ति, नहि तान् तेन शीतातपवातवर्षादीनि द्वन्द्वानि बाध-
 न्ते । केवलं तथात्रिधगृहनिर्माणेन न तेषां द्वन्द्वबाधापरित्राणवृत्तिश्च-

रितार्थभूत्, तैरपराण्युपकरणानि साधु सम्पादितानि, यथा—शीत-
 त्राण्यथ कार्पास-कम्बलादीन्यसंख्यानि धनिनिर्धनादि-सर्वावस्थजनो-
 चितानि बहुप्रकाराणि वस्त्राणि प्रस्तुतानि सन्ति, यदावृतशरीरास्ते
 शीतरजन्यां निरावरणेष्वपि भूमिभागेषु विनैव ह्ये शलेशं पर्य-
 टितुं समर्था भवन्ति, वर्षातपत्राणाय सन्त्यनेकरूपाण्यातपत्राणि,
 वदाश्रयेण ते निदाघमध्याह्ने तथाऽनारतवर्षणारे जलधारसमयेऽपि
 गृहाम्यन्तर इव राजमार्गेष्वपि सुखं विचरन्ति; तेषां कण्टका-
 शुपघातजन्यदुःखेभ्यः पादत्रागायोपानहः, सुखोपवेशनाय विचि-
 त्राणि विविधानि चासनानि, स्वत्राय च दुग्धफेननिभाः शशाङ्कको-
 मलाः शय्याः प्रस्तुतास्तन्ति । सन्ति चाङ्कोशदूरदेशगमनाय
 नानाविधानि स्थलजलनरागव-धूम-व्योम-यानानि, किं बहुना मानवै-
 र्वसुन्धरेयं महाहोणि सारभूतानि रत्नानि महोषधीश्च दुग्धेति पुरातनी
 वार्ता । वस्तुतस्तैर्न केवलं धराया महोदधेर्गन्तस्तलादपि महान्ति
 रत्नान्याहृतानि । सम्प्रति मानवानां सर्वतोमुखी अप्रतिहता च
 प्रभुता दृश्यते, यतस्ते सूक्ष्मतमानपि बाष्पराशीनेकीकृत्य यथेच्छ-
 मायसगुहयानानि दूराद् दूरतरं प्रापयन्ति, निसर्गचञ्चलामपि चपलां
 यन्त्रवद्वां विधाय सर्वत्र वार्ता वाहयन्ति । इत्थं ते प्रभावबलेन
 प्रत्यहं नवं नवमचिन्त्यमलौकिकमदृष्टचरमभूतपूर्वं वस्तुजातं प्र-
 स्तुवन्ति । सत्रेतसोऽचेतसश्च यावन्तः सृष्टपदार्थाः सम्प्रति तेषां
 वश्यतामुपागताः क्रीडोपकरणयन्त्रे च । साम्प्रतमुपहसन्ति किल म-
 त्पुत्रगुरोऽमरावती मुञ्जानानि च नन्दनवनम् । अस्मांस्तु ते न किञ्चि-
 दपि विगणयन्ति, विगर्हयन्ति च पराव इति । पशवश्च सर्वे स्ववास-

स्थानाद् दूरद् दूरतरमहारण्यादिषु निष्कासिताः कतिपयान् केवलं गो-
महिषप्रमुखानात्मकार्यसाधनायानुजगृहुः । तेषामुन्नतिर्न केलमाधि-
भौतिकी यावदाध्यात्मिक्यपि, न च सा ईदृक्तया इयत्तया वा
निर्णेतुं शक्या । ते विद्यावत्तया सुराचार्य्यं, कलाकौशलैश्च विश्व-
कर्माणमतीत्यैव वर्तन्ते । सर्वमेतद् देवपादानां सम्यग्विदितमेव । अत
उच्यते मनुष्या अस्मत्तः पराचीनास्तुल्यप्रकृतयोऽपि यदेवं सर्वा-
ङ्गीगोन्नमनं प्राप्तास्तत्र तेषां राजन्वत्ताया एव केवलं कारण-
तानुमीयते । नृपेष्वनुकूलेषु सत्स्वेव प्रजासु सर्वाः सम्पदो रतिम-
धिकुर्वते । यत्र यत्राधोश्वराः सर्वात्मना प्रजारञ्जन एवात्मानं नियो-
जयन्ति तत्र तत्रैव प्रजाः समुन्नताः सुखं तिष्ठन्ति । एतत्तु महत् कष्टतरं
यत् सर्वथा समर्थेषु देवपादेषु शासितृषु सत्स्वपि वयमासृष्टैर्यथा जाताः
स्थिता न स्तोक्रमप्युन्नतिं प्राप्ताः । किञ्च केषाञ्चिदस्माकं जात्युच्छे-
दो जात इति ततश्चानुमीयते एवं स्थिते कियत्कालानन्तरं स-
र्वेषामेव नः सम्यग्विलोपो भविष्यति, इति श्रुत्वा देवपादाः
प्रमाणम् ; इति ।”

इति महा रण्यपर्य्यवेक्षणो पाशवावेदनवाचनो नाम प्रथमः परिच्छेदः ।

अथ द्वितीयः परिच्छेदः

तेषां तद्वचनशेषमाकर्ण्य स्वभावगम्भीरस्यापि केसरिणः को-
ऽपि प्रकृतिविपर्ययोऽदृश्यत । तथाह्यस्य सटाच्छटा लौहश-
लाका इवोत्कीर्णाश्चक्षुषी आलोहिते, कर्णौ संस्तब्धौ, जिह्वा विलोला
वनस्पृष्टसृक्कगाप्रा चाभवत् । निर्जग्मुश्च मुहुर्दीर्घा समुत्तमाश्च
प्रश्वासाः । अथासौ सहसोदतिष्ठत्, परिचक्राम च द्विस्त्रि-
रितस्ततः क्वचित् पदानि । ततो विवर्त्तितोऽप्रतरताराभ्यामु-
त्कामिवाभ्यन्तरीणक्रोधानलशिखामुद्गिरद्भ्यां चक्षुभ्यां युगपन्निर्द्दह-
न्निव तान् सर्वानवलोकयन्, उल्लाङ्गूलः स्वाङ्गमायच्छमानः पश्चा-
दुच्चैर्भवन्, तीक्ष्णाप्रकर्तु रदंष्ट्रावलीकरालमास्यं व्यादायाग्निबन्निवे-
कदा तेषां सर्वेषामायुष्युच्चैर्जृम्भणञ्चकार । ततश्च सर्वेषां पशू-
नामन्तरात्मना सह सर्वामेव तां महारण्यभुवं समुत्कम्पयन् सर्वाश्च
कन्दरदरीः प्रतिध्वानयन्नापूर्यश्च द्यावापृथिव्योरन्तरालमुच्चाल-
यंश्च हृदनिर्क्षीरोदकानि, मुहुर्मुहुश्शनिनिर्घोषदारुणं निनन्द । तस्य
तादृशीं चेष्टामालोक्य सर्वे ते पशवो जीवनमृता इव, भयेन
स्वस्वाङ्गेषु लीयमाना इव हतसर्वस्वा इव, वज्रहता इव, पीत-
प्राणा इव, निश्चला निश्चेष्टाः, किंकर्त्तव्यविमूढाश्चित्रार्पिता इव
निर्निमेषा निरुद्दश्वासाश्च बभूवुः । वयमपि तैर्निर्विशेषामवस्थाम-
धिगतवन्तः ।

अथ मृगाधिपस्तथात्रिधैस्तीव्रनिनादैरिव समं तादृशनिजागौरवश्रव-
णजां तीव्रां मानसीं व्यथां निर्धूय क्षणेनैव स्वपदोचितगौरवमनुस्मर-
न्निव पुनरेव पूर्ववद् धीरतामापेदे, मन्थरक्षोभसम्भ्रमानन्तरं महोदधि-

रिव पुनरेव प्रशान्तमूर्तिरभवत् । अभजच्च तेनैव समं समन्तात् पूर्ववत् प्रशान्तभावस्थिरगतामरणानां, अभजन्त पशवोऽपि सर्वे सहास्माभिः पुनरेवोच्छ्वासम् । सहस्रोद्गतः क्लवात्यापगमे यादृशी भक्त्यवस्था जीवलोकस्य तदानीं तथैवामूढस्थं तत्रत्यानां तत्स्थानस्य च । ततोऽसौ महं सिंहोऽमृतमय्येव प्रशान्तया दृष्ट्या पुनरुज्जीवयन्निव तान् समन्तादवस्थितानुवाच भार्तिरश्वः, प्रशान्तधीरपदक्षेपेण शनैर्द्विंश्विः परिभ्रम्य सकृदृष्वेनथैवावलोक्य वारद्वयमुज्जृम्भणं विधाय विकटदंष्ट्रांशुभिः कर्तुर्यस्तद्वनान्तभूमिमुच्चैर्विहस्य पुनरेवामरगिरा वक्तुमारमे—

“अयि भो महारण्यचारिणो यावन्तः पशवः !

भवन्तो यथा महान्तो महासत्त्वा महाशयाश्चावेदनपत्रमिदं तथैव नैपुण्येन लिखितम् । अत्रोपपत्तिरथगौरवमपरे च वाक्यगुणाः सम्यक् परिभाष्यन्ते, नालक्ष्यन्ते लेखिताऽपि निरर्थकत्वासमर्थत्वाद्यो दोषाः । अनीदृगाशयाः का एवं प्रसभं वक्तुं क्षमन्ते ? अत्रभवद्भिर्विज्ञानमयेन चक्षुषा परितः समभिवीक्ष्य यदभिहितं तस्योत्तरपक्षे केवलायां क्रियायां सत्यामपि भवतां मर्यादासंरक्षणायैव, यत्किञ्चिदुच्यते । अहो ! धन्योऽहम् यदद्य कृपार्द्रहृदयैर्भवद्भिर्मयि “राजेति” गौरवमारोपितं, तस्यैव संरक्षणार्थं मयाऽद्य किञ्चिन्मात्रमभिधीयते, श्रोतव्यञ्च तत्सावधानैर्भवद्भिरिति तु मे सानुस्यः प्रणयः । अन्यच्च भवतां वचनावसाने मया केनापि स्वाह्वानाद्यन्यतमेन स्वभावसुन्दरेण हेतुना पशून्निमगधीरत्वं प्रदर्शितं, क्षन्तव्यं प्रथमं तदेवात्रभवद्भिर्भवद्भिः संरक्षितमर्थमे ।” एतस्मिन्तन्तरेति

सर्वे पशवः पुनरेव कर्णलांगूलाद्यभिघातोत्थचटपटादिशब्दैर्विबि-
धैश्च स्वजात्युचितनिर्घोषैरभ्यन्तरसमुद्दितमानन्दभरमभिव्यज्य पूर्व-
ज्जोषमाशिश्रियुः ।

सिंह उवाच—“अत्र भवतां श्रीमतामावेदनपत्रस्य प्रत्युत्तरदानात् पूर्वं
श्रीमद्भिः समवेतैः प्रदर्शिता पशुसमाजादृष्टचरीयं राजभक्तिर्नाम
भृशं प्रशंसनीया । इतः पूर्वं पशुसमाजे कदाचित् कैश्चिदेवंविधा
नीतिर्नानुसृतेति विस्पष्टमङ्गीक्रियते मया । श्रूयते हि पूर्वस्मिन् समये
केसरिकुलधुरन्धरो महाबाहुः श्रीमद्भासुस्कनामधेयः कश्चिदस्मत्पूर्व-
पितामहो महासूत्रः पशुव्रजेषु स्वकीयराजत्वप्रख्यापभाय प्रत्यहमनु-
तस्थावतिभीषणं दिसागमप्रचुरं कर्म । तेन च समुद्धेजिताः सर्वे
पशवस्तस्य राजत्वमङ्गीकृत्य तद्भक्षणार्थं प्रत्यहमेक एव मृगो मध्याह्न-
समये समुपस्थास्यतीति समयं कृतवन्तः । अथ स ऋजुमतिर-
चिरेणैव कालेन पशुचिरेव छद्मना विनिपातित इति । ततः प्रभृत्ये-
वास्माकं परस्परं राजप्रजासम्बन्धोऽन्तर्हित एव, नैतावत्कालपर्यन्तं
तस्य चर्चाऽपि केनापि गृह्याविता । एवं स्थिते यदस्य युष्माभिः सर्वैः
समवेतैः राजेति कृत्वा तत्सकाशमेवंविधगुरुकार्यपर्य्यालोचनार्थमागतं,
प्रेरितं च प्रथमं पशुचिरेणैव समस्मत्सम्मानवर्द्धनमतिनिपुणतरमावेदन-
पत्रं तेन नवीकृतं संभाव्यं, सफलीकृतो राजशब्दो, बहुमानास्पवीकृ-
तश्चात्मा । किञ्च कृत्वा युष्माकमद्यतनेनैतादृशव्यवहारेण नवीकृतमि-
वात्मानं मन्ये, जातान्पि नवं तेजोऽभिनवश्चोत्साहः ; पश्यामि
च समस्तान् नवामिव सर्वं जगत्, न च प्रभवामि प्रतिक्षणसञ्चीयमाना-
नन्दप्रवाहं शरीरं सन्धारितुम्” । इति वदन्नेवोच्चैः सिंहनावमेकं

कृतवान् । तदाकर्ण्य ते सर्वे पशवश्च स्वजात्युचितानन्दध्वानं चक्रुः ,
समुत्तस्थौ च तेषां सर्वेषां ध्वनीनामेकीभूतो महान् प्रतिशब्दः । येन
तदानीं क्षुभितमिवाभवत् सर्वतस्तदरण्यस्थलम् ।

अथ क्षणादेव पशुराजेन समं प्रकृतिमापन्नेषु पशुव्रजेषु पशुराजः
पुनरेव वक्तुमुपचक्रमे—“एतदर्थं मे हृदयान्तस्तलोद्गता धन्यवाद्गततयो
विलसन्तुतरां श्रीमत्सु ; साम्प्रतं प्रकृतमनुस्त्रियते । अत्रभवद्भिः श्रीम-
द्भिर्मनुष्याणामुन्नतिमधिकृत्य यदुक्तं तदग्रे समालोचयिष्यामि । ततः
पूर्वञ्च मदीयराजतामधिकिष्योक्तानां वचनानां पर्यालोचनं विधेय-
मिति, तदेवादौ क्रियते ।

संसारे ह्यस्मिन् विधात्रा यावन्तो जीवाः सृष्टाः स्वभावतः
स्वयमुत्पन्ना वा यावन्तो जीवास्तेषु पशव एव यथार्थतः स्वतन्त्रा
दृश्यन्ते । पशुराज्ये क्षुद्रतमस्य कीटस्यापि यादृक् स्वातन्त्र्यं वर्त्तते न
तथा ससागरधरैकचक्रवर्त्तिनो मनुजस्य, वस्तुतः पशूनां मध्ये न कोऽ-
पि प्रकृतो राजा विद्यते । मयि तु नाममात्रत एव राजशब्दस्य प्र-
वृत्तिः । परमेश्वरप्रसादान्नियतिवशाद्वा, सर्व एव वयं समाना
एव स्वतन्त्राः, यथेच्छं जीवामो, यथेच्छं विहरामो न कस्मिन्नपि
कर्मणि पारतंत्र्यमनुभवामः । अत एवोक्तं सिंहस्य मे पशुराजत्वं
नाममात्रमेवेति । नास्त्यस्माकं परस्परं कश्चिद्राजप्रजारम्भो, यथा
मनुष्याणाम् । नाहं कदापि प्रजाभूतान् युष्मानुत्पीडयन् यथेच्छं
करं संगृह्य स्वत्रिव्रतवृष्णां चरितार्थयामि । न च कमपि प्रजासु
गुरुद्वन्द्वभयेन भेषयित्वा अवश्यकर्त्तव्यस्यापि कर्मगोऽनुष्ठानान्नि-
वारयामि । नापि कस्मादपि स्वाभाविकं सर्वमेव स्वातन्त्र्यमपकृ-

प्य तस्मात्पुनः क्रीडाशास्त्रमस्त्रिंशत् निर्माय यथेच्छं नर्तयामि । किं बहुना, मानवेषु प्रजानां पृथक् सत्ता नास्त्येव, राजशक्तेरेव तेषु सर्व्व-
तोयुक्ती प्रभुता । तेषां जीवनं राष्ट्रः प्रसादमात्रं, मरणञ्च सर्व्वथा
तद्विच्छाद्येन, ते सर्व्वथा राजप्रजातन्त्र एव न केवलमौद्दिकं वावदासु-
ष्मिकमपि कर्मजातं सम्पादयन्ति । नेमीनामिव तेषां वृत्तस्थे
राजभूषणमार्गत्स्तोकमपि न व्यलियन्ति । विभ्यति हि मानवाः
परमेश्वरपि नरेशात्, सम्मानयन्ति च धर्मशासनदपि राजशासनम् ।
राजभयेन हि निरन्तरं वेपमानहृदया हि ते नाहारविहारादिष्वपि प्राकृ-
तव्यापारेषु निजेच्छमनुसर्तुं शक्नुवन्ति, तेष्वपि सम्पूर्णा पारतंत्र्य-
मनुभवा त प्रतिष्म ।

इत्युक्त्वा पशुराजः सस्मितमिदमाह—यूयं भारतभूमिनिवासिनः
पशवस्ततश्च राजभक्तमानवद्वयैः सह सुचिरसंसर्गतः संक्रान्तराजभ-
क्तयो मदीयपट्टिच्छिद्रकपशुराजशब्दप्रत्ययावर्ज्जितहृदया राजेति कृत्वा
मां परमैश्वर्यसम्पन्नं, ततश्च सर्वापदुद्धरणक्षमं, सर्वोन्नतिमूलभू-
तञ्च मन्यमाना एवं मत्समीपमुपागताः । नूनं न जानोथ यूयं
यदिदानीन्तनो नविंशताब्दीयसभ्यतायाश्चरमसीमानमधिरूढेषु जग-
न्मण्डलेषु राजशक्तिर्नाम पुगणकथास्त्रेवान्तर्हिता तिष्ठतीति ।

किन्नामात्र भवतामद्यापि न श्रुतिपथमधिगतमेतद् यन्मार्किनापरप-
र्याय अमेरिकेतिप्रसिद्धः कप्यचिगविष्कृतभूमिविभाग इदानीमव-
नीतले सर्व्वथैव सभ्यताया आदर्शतामुपागतः । वतमानसभ्यताभि-
मानिनो यान्तो यूरोपीयप्रदेशाः सर्वात्मना यस्यैवानुकृषाणाः कृता-
व्ययमन्या भवन्ति राजात्यन्ताभाव एव तस्य प्रधानगौरवम् । तत्र न

कोऽपि निरूढो राजा वर्तते । स हि प्रजातन्त्रो देशः, तत्र प्रजासु जा-
 तिकृतमैश्वर्यकृतं वा न किमपि तारतम्यं विद्यते । सर्वा एव प्रजास्तु-
 ह्यशक्तिरसम्पन्नास्तुल्यप्रभावाश्च अत एव तत्र योऽद्य विण्मूत्रादिपरि-
 शोधनहीनवृत्तिमुपजीवति परेद्युस्तस्य, स्वग्रामस्य, स्वमण्डलस्य,
 स्वदेशस्य चोपनेतृत्वं सम्भाव्यते । ततस्तत्र सर्वा एव प्रजा अवि-
 शेषेणात्मोन्नतिमाचिकीर्षन्ति । नीचवृत्तयोऽपि उत्तमगुणानभ्यस्य-
 न्ति, तेन हि तत्र प्रतिक्षणं युगपदेव सर्वप्रकारोन्नतिरूपचीयते ;
 प्रजातन्त्रताया एवं प्रत्यहं बहुगुणत्वं लोकोत्तरश्रेयस्करत्वञ्चाव-
 ल्लोक्य युरोपे प्रजातन्त्रतां प्रति जनानां कोऽपि लोकोत्तर-पक्ष-
 पातो जातः । ततो दृश्यते तत्र तत्र प्रदेशेषु प्रतिक्षणमेव राज-
 शक्तेः सुमहान् हासः । समनुभूयते च सर्वेष्वेव राजकर्मसु प्रजा-
 नामेव प्रागल्भ्यम् । प्रजानामनुमोदनमन्तरेण तत्तद्देशाधिपतयः
 स्वेच्छया किमपि कर्तुमकर्तुमन्थथाकर्तुं वा न शक्नुवन्ति । सर्वेषु
 सभ्यतोद्दीप्तसमुन्नतप्रदेशेषु सर्वविधप्रकृतिनिर्विक्तात्मप्रतिनिधिसंग-
 ठिताः कतिचित् समितयो वर्तन्ते, तासामभिर्मतिं विना नृपतयो
 नात्मावश्यककर्मण्यपि सम्पादयितुं समर्था भवन्ति, दूरेऽस्तु ताव-
 दभिनवशासनसंविधाननियमप्रवर्तनवार्ता । तत्र हि राज्ञामाह्निकभोज-
 नादिव्ययव्यवस्थापि तथाभूताभिः समितिभिर्निर्णीयते, तथानिर्द्धार-
 रितद्रव्येभ्य एककपर्दकमप्यधिकं न लभन्ते नरपतयो न वा बलाद्
 महीतुं शक्नुवन्ति, प्रजानामिव साधारणाधिकरणमण्डपेषु राज्ञाम-
 पि न्यायान्यायविवेकः क्रियते तत्तदाधिकरणकैः । इत्थं सुसम्भ्य-
 याश्चात्यमनुष्यसमाजेषु निर्वागोन्मुखे प्रजासु सुचिरजाज्वल्यमाने

राजप्रतापानले, क्रमशः सन्धुक्षितायां चिरप्रशान्तायां प्रजाशक्तौ, स्थिते चास्माकमिव नाममात्रे तेषां राजशब्दे, श्रीमतां मयि पुनर्यदभिनव-राजसम्मानसमर्पणप्रयत्नो जागरूकः संवृत्तस्तदर्थं विलसन्तु मे धन्यवादाः पुनरेव युष्मासु, परं नाहमेवमसमये सर्वथान्तःसारशून्यं बहिश्चाकचिक्यमयमचिरविलासि नवमिदं राजमुकुटं स्वशिरसि संस्थापयितुमिच्छामि । इयच्चिरं वयं यथा परस्परं निरपेक्षाः स्थिताः स्थास्यामस्तथैवाप्रलयन्तेनैव वर्त्तनेन नो निःश्रेयसाधिगमो भविष्यति । द्रक्षन्ति च भवन्तो मनुष्या अप्यचिरेण प्रतिपत्स्यन्ते ऽस्मत्सदृशीमत्रस्थाम् । यतस्तथास्वर्गीकृतायामपि राजशक्तौ न सम्भवेशेषु शान्तिं राविरभूत्, समुत्पन्नस्तेषु 'निहिलिस्ट'-नामधेयः कश्चित्सम्प्रदायविशेषो यदन्तर्वर्तितां जनानां चेतसि निरन्तरमेव निष्कारणं राजद्रोहवह्निः प्रज्वलति, यतन्ते हि ते निगूडराजघाताय, तेषां चेष्टितान्प्राकर्य सर्वदा शङ्क एत्राई युष्मास्वपि केचित् तथाविधा भवेयुरिति नोत्पादयामि कामपि बाधां श्रीमतां स्वच्छन्दविहङ्गेषु, तिष्ठामि चातिदूरे विसृज्य सङ्गं भवतम् ।

अथात्र भवद्व्यवहारमिममालोक्य परं तोषमनुभवामि, ततश्चाभिनन्दयामि सर्वात्मना श्रीमतां प्रस्तावमुं, चेष्टध्वं यूयं स्वोन्नतये, करिष्याम्यहं यथोचितं यथाशक्ति च सागर्यं ; अस्मद्धितायैव सुचिरं लयमुपगतः स राजप्रजाभावसम्बन्धोऽस्मासु । न तस्य पुनर्जीवनमावश्यकम् ।

अभिनवप्रवर्तितेन राजभावेन सह प्रवर्तिष्यन्ते खलु युष्मासु काश्चिदभिनवा अननुभूतपूर्वा अश्रुतचरा अत एव दुःसहता यथा-

नियमकरप्रदानाधिकरणव्यवहारापेक्षणप्रमुखा आपदो, मयि च युष्म-
त्प्रतिपालनवृत्तिप्रमुखाः । उक्तं हि केनचिद्व्याहतराजशक्तिमता प्रा-
चीन-नरपतिना—

“भौत्सुक्यमात्रमवसादयति प्रतिष्ठा

क्लिशनाति लब्धपरिपालनवृत्तिरेव ।

नातिश्रमापनयनाय यथा श्रमाय

राज्यं स्वहस्तधृतदण्डमिवातपत्रम् ॥”

इत्थं क्लेशबहुलं राज्यभारं को नाम बुद्धिमान् स्वशिरसि प्रहीतु-
मभिलषेत् ! किञ्चोदानो मयि भवद्भिः साग्रहं संस्थापिताप्यव्याहता
राजशक्तिः कालप्रभावादनवरतं पाश्चात्यसभ्यजनसम्पर्कादल्पीयसैवाने-
हसा श्रीमद्भिरेव सोदुमश्क्यतया तस्याः सङ्कोचनार्थं यत्रो विधास्यते,
भविष्याम्यहमपि यथापूर्वं नाममात्रतो राजा, इत्थं स्थिते कथमहमल्प-
मात्रसमयार्थं तथाविधं क्लेशबहुलं राजभावं गृहीत्वा सर्वथा शान्तिसुख-
मनुभवत आत्मनोऽशान्तिहेतुर्भवेयम् ! अतो नाभिकामयेऽहं युष्म-
त्प्रस्तुतं राजमुकुटमिदम् ; येषां पूर्वपुरुषपरम्परा खलु राजमुकुटधा-
र्योचिता, सम्यङ्नेपुण्यमधिगता च प्रजापादनकर्मणि, शौभतेऽदो
राजमुकुटं तेषामेव मूर्धनि । अविज्ञातराजकर्मणिः पुनर्नेतच्चिरं शिरसा
बोहुं समर्था भवन्ति, समुज्झन्ति चाचिरेण स्वयमेव दुर्वहभारभिया ।
राजधर्मप्रतिपालनलब्धयशसां नृपाणामन्वय एवादर्शभूता नरपतयः
प्रादुर्भवन्ति । राम-युधिष्ठिर-सप्तमएडवर्ड-पञ्चमजार्ज-प्रमुखनृपचक्रव-
र्त्तिनां प्रजारञ्जनप्रावण्यमेवात्र प्रमाणम् । अनभ्यस्तराजकर्मणिः खलु
कथमपि चण्डरवशृगाल इव लब्ध्वापि राजपदं न तस्मिन् रक्षितुं

पापयन्तीत्यत्र प्रजातन्त्रदेशेषु निरन्तरं घटमानस्वकल्पितप्रभुपरिवर्तनेषु निर्वर्तनम् । ततश्चाद्य श्रीमद्भिर्मच्छिन्नसि सादरं सम्प्रतिपितेऽपि राजमुकुटे प्रकृत राजकस्मान्भिन्नतयाऽहं स्वयमेवात्मनोऽयोग्यतां विज्ञायचिरेणैव कल्परित्याग्रे प्रवृत्तो भवेयं, यद्यहं स्वयं न तत्परित्यजेयं, श्रीमन्तो-ऽवश्यं रभसा मां ततो निष्कासयेयु रेवमादि मवसि कृत्वा न काप्रये राजमुकुटमिदम् ।

अन्यच्चाभिनवराजतन्त्रताप्रवर्तनेन समं याः पुनः समापतिष्यन्ति युष्मासु दुःसहतरा आपदः समुन्नतसभ्यदेशानुचिकीर्षाप्रवर्गैश्चेद्भवद्भिः कालेन प्रमाधितापि भवेदसौ राजतन्त्रता, ताः खलु न निवृत्तिमेष्यन्ति कदाचिदपि । तथाहि निवर्तितायामपि राजतन्त्रतायां राजप्रदेयकरप्रदानादयो व्यापागस्तु नैव निवर्तिष्यन्ते, प्रत्युत नानोपाधिमुपेत्य प्रवर्त्यन्त एव । किं नाकर्णितं प्रजातन्त्रेष्वपि राज्येषु प्रजानामितरासां प्रजाभावो हि यथापूर्वमवतिष्ठत एव, केवलं कतिपयानां शठानां किञ्चित् प्रालम्भ्यं संवर्द्धत इति । अथवा किं न प्रत्यक्षीक्रियते साम्प्रतं भारते कैश्चित् स्वार्थेतिद्विहुशलैर्विमोहिताभिः प्रजाभिः सनिर्वन्ध-मभ्यर्धमानै राजपुत्रैः सानुग्रहं प्रयत्तिते “म्युनिसिपल्टी”-नामाभिनव-स्वायत्तशासने प्रजानां शोच्या दशा किल परां काष्ठामुपगतेति ? सञ्जायते च तेषां प्रत्यहं बहुव्यपदेशभाजः करभारस्य महीयसी वृद्धिरिति । अपि च तत्र तावदधिकारलिप्तया प्रतिद्विन्द्वतामापन्ना-नामत्यन्तरङ्गभूतानामपि परस्परं मनोमालिन्यम्, तद्देतुकः कलहश्च प्रवर्तते । अत्र प्राप्ताधिकाराः पुत्रश्चण्डग्वशृगालवत् प्राप्तरूपान्तराः स्नेहं, दयां, मैत्रीं, वात्सल्यं, साधुताञ्चैकपदे विसृज्य नित्यपरि-

चित्तेष्वन्तरङ्गेषु प्रतिवेशेषु स्वजनेषु निर्द्दयं यथेच्छं व्यवहरन्ति, साधू-
 नुत्पीडयन्ति, दरिद्रान् बाधन्ते, सम्पादयन्ति च सिंहव्याघ्रसदृशानां
 बलशालिनां सर्वविधैरेवोपायैः समाधानम्, येन विराजते नित्यम-
 शान्तिः प्रजासु । प्रवीम्यत एव तिष्ठन्तु भवन्तो यथास्थिता एव, मा
 कस्याप्यभिनवस्यानुचितस्य व्यवहारस्य प्रवर्तनं कुर्युः । युष्माकमतुलं
 शान्तिसुखमालोक्य कालेन मनुष्याः पुनर्युष्मत्पदवीमेवानुसरेयुरित्य-
 नुमीयते, यतस्तादृशानुमानं प्रति तेषां राजशक्त्यवमाननेयमेव प्रथमहे-
 तुतया प्रतिभासते ।

अथेदानीं तावन् मनुष्यानालोचयामि । भवन्तु मनुष्या अस्मत्त उत्कृष्टा
 नाम, परं न स उत्कर्षो निरूढो न वा सर्ववादिसम्मतः सर्वविषयकश्च ।

“आहारनिद्राभयमैथुनानि समानमेतत्पशुभिर्नराणाम् ।

ज्ञानं किलैकन्त्वधिकं हि तेषां ज्ञानेन हीनाः पशुभिः समानाः ।”

इत्येकः पक्षः । अत्र केचित् “ज्ञान” — स्थाने “धर्म” इति पठन्ति ।

अन्यश्च मार्कण्डेयपुत्रे देवीमहात्म्ये—

“ज्ञानमस्ति समस्तस्य जन्तो विषयगोचरम् ।

विषयश्च महाभाग याति चैवं पृथक् पृथक् ।

ज्ञानं च यन्मनुष्याणां ततेषां गृहपत्त्रिणाम् ।

मनुष्याणाञ्च यतेषां तुल्यमन्यत्तत्रोभयोः ॥”

सर्वथा साम्यवाद-पक्षः । तत्रेदानीं प्रथमः पक्षो विचार्यते—मनु-
 ष्याणां पशुभिराहारादिविषयगते समत्वे प्रतिपादितेऽप्येनन पक्षेण,
 वस्तुतस्तु तेष्वेव विषयेषु सुमहद् वैषम्यमुपलक्ष्यते । प्रथमं प्रधानतया
 मैथुनमालोच्यते—

पश्यन्तु भवन्तः काम-क्रोध-लोभ-मोह-प्रभृतिभिर्नैसर्गिकवृत्ति-
निचयैः समाक्रान्तेऽपि जन्तुमात्रे मनुष्याणामुपर्येव तेषां स्थिरा-
धिकारो दृश्यते । तथाह्यस्माकं कामः क्षणिकासङ्कल्पिभ्यस्वरूपमात्रम्,
स च कदाचित् कस्यचिदेव भवति । न पुनः सर्वदा सर्वस्य ; नाप्य-
स्मासु पूर्वागजनिच्छेदपरम्परा, नापि विप्रलम्भबाधा वा, काचित्
स्वजातीया ऋतुमती स्वभावप्रेरिता अस्माकं पुंजातीयानां समीप-
मायाति तस्यामेवास्माभिः कामप्रवृत्तिः कृतार्था क्रियते, नतु सर्वदैव
कामबाधा ऽनुभूयते, नापि सततं कामचेष्टा वर्तते ।

मनुष्याणां कामस्तु सङ्कल्परूपः, स हि सर्वदैव तेषां मनसि प्रा-
दुर्भूतस्तानुत्पीडयति । स्थानं, क्षणं, प्रार्थि त्वयजतोत्कर्षापकर्षादिक-
मविचार्यैव कामस्तानुद्वेजयति । ते च कामपीडिता निरन्तरं क्लिश्य-
न्ति, केचिन्म्रियन्ते च, प्रवर्तते च तेषु कामकृतो दारुणो व्यभि-
चारः । येन सर्वत्रैव मनुष्यसमाजेषु सुमहान् वेशसम्मर्दः, तन्मूल-
श्च प्रतिक्षणं बहुविधविपत्पातः संदृश्यते ।

तेषु कामविकारस्य तिस्रोऽवस्थाः पूर्वागः, सम्भोगो विप्रलम्भ-
श्च । अथ कास्ता इति चेदुच्यते ; तत्र पूर्वागो नाम स्त्रीपुंमयोः
प्रथमं परस्परमवलोकनमात्रेण परस्परस्याग्रमाय मनसि योऽव्यु-
त्कटाभिलाषो जायते यथा अस्माकं मनसि कदाचित् काचित्
भावपरम्परा समुत्थाय सद्य एव विलीयते, क्षणान्तरे हृदये तस्या
गन्धलेहोऽपि नावतिष्ठो, मनुष्यागान्तु न तथा, मनुष्याणां चेतसि
सकृदुत्थितो हि भावो वज्रगील इव बद्धमूलो यावन्न चरितार्थता-
मेति, तावत्तदर्थं तान् मुहुः प्रगोदयति । तथाविधप्रगोदनेन हि

तेषां तदनुकूलप्रवृत्तिश्चेष्टा चोत्पद्यते । सतश्च पूर्वसंस्तुतयोरसंस्तुत-
 बोर्वा स्त्रीषुंसयोः परस्परं प्रति परस्परस्याभिलाषे समुत्पन्ने बाब-
 न्त्वेभयोः समागमस्तावत् तौ तदर्थं बहु विचेष्टमानौ नानाविधस्तुपा-
 यानुद्गात्रयन्तौ प्रतिक्षणं दुःखं कलेशमनुभवतः प्रदत्तश्च जलाञ्जलि
 लज्जाशीलसदाचारेभ्यः, अत्रनमयतश्च स्वजनानां शिरांसि, विनाशय-
 तः कुञ्जगौखं, प्राप्नुतश्च महद्दयशः, अन्ततो त्रिप्रेते अपि कौचिद्-
 न्नरितार्थं ।

अथ सम्भोगः । सम्भोगस्तु अस्मास्वपि वर्तत एव, वयं सर्व
 एवाविश्लेषेण तत्र विदितभूयिष्ठा एव ततस्तदुद्धेखः पुनरुक्तिमात्रम्,
 कामस्य यत्सुखं तस्यैव भाजनं वयं, यच्च दुःखं न तस्य लेशोऽप्य-
 स्मासु । धन्या वयं, धन्यश्च स जगत्सृष्टा परमेश्वरो योऽस्मानेवंविधं
 सुखमात्रस्य भाजनं दुःखानभिज्ञांश्च कृतवान् । अथेदं नीं विरहं
 विवृणोमि—

पशूनां चेतसि भावनामस्यायित्वं प्रतिमाद्यता परमेश्वरेणा-
 स्मासु सुसहार् प्रताड एव कृतः, येन वयं न पूर्वेणस्य न वा विर-
 हस्य नामापि जानीमः । एतदालोचयतस्तु मे यथास्मासु परमेश्वर-
 स्य पक्षगतविशेषः प्रतिजाति, न तथा मानेषु । मनुष्यैर्नाम यथा
 पूर्वपणे तथा विरहेऽपि सततनिरन्तरदुःपहल्लेशमरोऽनुभूयते । विर-
 ह्यो नाम विप्रलम्भापरपर्यायो मिथःप्ररूढप्रेम्णोः कृतसङ्गयोश्च
 कामिनोः केनापि हेतुना वियोजनम् । शास्त्रीयपरिभाषा तु—

“यूनोरैकतरस्मिन् दूरसंस्थे विमनायते यदेकः स एव विप्रलम्भाख्यः” इति ।

अमया खलु विप्रलम्भावस्थया बाध्यमानो हि धैर्य्यैर्दाय्यै-

दिगुणसम्पन्नोऽपि गभीरसत्त्वोऽपि मानवः प्राकृत इव चपलायते, उन्मत्त इव प्रलपति, आर्त इव कातरौ भवति, महाक्षयरोगाक्रान्त इव प्रतिक्षणं शरीरक्षयं प्राप्नोति । सततं दीर्घश्वासान् विमुञ्चति, कदाचिद् भूतले प्रलुठति, कदाचिन्मुक्तकण्ठं रोदिति, जाप्रदेव निशां नयति, नाप्नोति च क्षणमपि शान्तिम्, प्राकृतानान्तु कथं च का ?

स्त्रियस्तु विप्रलम्भे दुःसहमदनकदनानि सोढुमपारयन्त्यो लज्जा-शीलकौलिन्त्र-सदाचा-त्रिनयार्जवेभ्यः सममेव तिलाञ्जलीन् समर्प्य महतीमधीरतां प्रकटयन्ति, भृशमन्तस्तप्यन्ति च, काश्चित्कठोर-हृदयाः कुलत्र-भ्रमेभ्रमाणा येन केनाप्युपायेन प्रागात् परित्यजन्ति, अपराश्च कोमलहृदयाः स्वहृदयानुमोदितमेवाचरन्ति । ता लज्जां, कुलस्थितिं, कुलङ्गा-पद्धतिं चिञ्च शपथशतैर्दृढीकृतं प्रथमप्रेमापि विस्मृत्य सद्यो व्यभिचारमाश्रयन्ते, वेशभावं प्रतिपद्यन्ते, तत्रापि च खिद्यन्ते दशाविमर्शान्तेन । मनुष्याणां यथा पूर्वरागस्तथा विप्रल-म्भोऽपि कुशलाः, तत एव केतचित् क्लेशासहिष्णुता मनुजेन स्त्रचितं प्रत्येवमुक्तम्—

“रेने चञ्चानावनाञ्चिहवे चेतः’ प्रमुच्य स्थिरं,

प्रेमाणं महिमानमेणनयनामालोक्य किं वृत्सि ? ।

किं मन्ये विहसिभ्ये ? बत हतां मुञ्चान्तराशामिमां

एषा कण्ठतटे कृता खलु शिला संसारवारां निधेः ॥”

अपरेण नैधं मन्त्रितम्—

मलमविगिरसत्वात् स्वप्रमायोषमत्वात्

परिणतिविषमत्वात् सङ्गमेनङ्गनायाः ।

इति यदि शतकृत्वश्चित्त आलोचयाम-

स्तदपि न हरिणाक्षीं विस्मरत्यन्तरात्मा ॥”

अन्येन च निर्वेदमुपगतेन—

“मुखं लालाकीर्णं पिबति चषकं सासवमिव”—इत्यादि ।

वस्तुतस्तु कामो नाम सद्यश्चर्गितार्थतयाऽस्थायिरूपत्वादस्माकं सुखप्रदो मित्रम् । मनुष्याणान्तु—चिरेणापि अकृतार्थतया स्थायि- भावं भजमान; क्लेशकरः शत्रुरेव । अयं तान् प्रज्वलितानल इव निरन्तरं प्रज्वलयति, महागद् इव यावज्जीवं परिवाधते, निदाघम- ध्याह्न इव भृशमुत्तापयति, दस्युरिव प्रतिभ्रगमुद्वेजयन् मृत्युभयं प्रदर्शयति, निशाचर इव भीषणस्वरूपं प्रदर्श्य विभीषयति । असौ शत्रुरिव लिक्तश्नाति, धूर्त इव प्रतारयति, ऐन्द्रजालिक इव सम्मो- हयति, अन्ततस्त्वन्तक इव तेषां प्रागानपहरति च । कामार्तानां खलु जगदिदं महत् परिभवस्थानं, सुदुःसहयातनामहस्त्रसंकुलं महारौ- रवमिव प्रतिभाति । जायते च तेषु तेष्वखिलेषु रम्येषु महान् विद्वेषः । तथाहि—ते पिशाचादृशसादिव, निशाचरगोष्ठीसङ्गीतादिव भ्रमर- रूताद्विभ्रयति, कोकिलह्रूद्वरार सुहासगञ्जनादानिव, युगपदखि- लजगन्मण्डलप्रसतोद्यनमहाकालसिंहनादानिव च श्रवणोपघातिनो मन्यन्ते । तेषु सुशक्रकिणा विषमविगतलमुद्रिगन्ति, सुगन्धिकु- सुमानि च निशितवज्रतरशरायन्ते, सप्तुद्रिरति मलयमरुदपि प्रबल- दावानलज्वालाम् । ते पिशाचात्रिष्टा इव कारयेन भ्राम्यन्ति, आस- न्तमृत्यव इव सुदृदुपदेशं न शृण्वन्ति, महापूर्वा इव गुरुन्नाद्रियन्ते, न नमन्ति तेषामप्रतः, प्रकुप्यन्ति चैषां हितवादाय, हठादधिगतस-

स्पदो दुष्कुलीना इव सर्वेषां स्थितिमुल्लङ्घयन्ति, कुर्वन्ति चाऽत्कायै-
ष्वकातरं धनक्षयं, दिङ्मोहाक्रान्ता इव नियतं विदिशैव गच्छन्ति,
सद्योजाताः शिशव इव सर्वथाऽज्ञानोपहता हिताहितविवेकशून्याश्च
भवन्ति । इन्द्रजालविमोहिता इव वस्तुनः स्वरूपमन्यथैव विजानन्ति ।
ततश्च न शक्नुवन्ति कर्तुं, सुरूपविरूपयोः सदसतोश्चान्तरम् । न
भवति चैषां चेतनाचेतनविवेकः, नापि गम्यागम्यविचारः । न ते जार्ति
क्रियां, कौलीन्यं, सदृत्तं वा पश्यन्ति, किन्तु गावस्तृणमिव प्रत्यहं
प्रतिक्षणमभिनवमेव जनं कामयन्ते, विस्मरन्ति च समयशतदृढीकृत-
स्यापि पूर्वप्रगयस्य । कामातुगणां नाप्यमुष्मानैहिकाद्वा लोकद्भीति-
रस्ति । अथवा केऽपी वराका नैसर्गिकमहामोडोपहतचित्तवृत्तयो
मनुष्या नाम, तेषामुपास्थीभूतानां देवानां ऋषीणां शास्त्रकृतामपि
सुदारुणं कामव्यसनमुपश्रूयते ।

तथाहि —सर्वलोकेकस्रष्टुर्वेदचतुष्टयप्रमथमावतरणतीर्थभूतस्य भ-
गवतः पितामहस्य स्वकन्याभिरतिः, देवानामधिपस्य महेन्द्रस्य कपटेन
गोतमकलत्रवर्षगं, जगतस्तमोपहस्यापि भगवतश्चन्द्रमसो गुरुपत्नी-
हरणं, देवदेवस्य महादेवस्यानेकशतमुनिकन्यादुषणं, एवमन्येषामपि
देवानां कामपारतंत्र्यं पुराणादिषु सुप्रसिद्धमेव । सन्ति च पुनर्महर्षि-
प्रवराणां पराशरप्रभृतीनां धीवरकन्यादिगमनप्रभृतीनि भूयांसि कामा-
यत्तकर्माणि शास्त्रे सम्यग्विवृतानि । एवमेषां कामवृत्तिर्न केवलं
स्वजातीयरमणीषु चरितार्थतां लेभे यावत्तिर्यग्जातीयस्त्रीष्वपि प्रयो-
जिताऽभवत् । तथाहि ऋषिविशेषेण महिषोगर्भे महिषासुर उत्पादितः,
विभाण्डकेन हरिण्यामृष्यशृङ्गो जनितः । अतिशुद्धचरितस्य बुद्धदे-

वस्यापि विर्यंज्वलीयस्त्रियां बलप्रकारवात्तं श्रूयते । एवमन्यान्यमि
 कृत्वाणि मत्स्वगन्यादिवृत्तान्तेन दृढीक्रियन्ते, न विवृणोमि भवत्वां
 दुर्बोधभिया घटोद्भवकथानकादीनि । अस्ति च मनुष्याणां क्रोध्य-
 परविधः कामः । स हि लोभतृष्णाद्यभिधः । प्रथमोत्तस्वरूपः कामो
 हि स्त्रीपुंसयोः परस्परस्य परस्परमालम्ब्य यौवने वयसि प्रवर्तते,
 तिष्ठति च यावद्गौवनं तावन्मात्रकालं, ततो वयःपरिणामे जरया
 शासीरसौन्दुर्यबलबुद्ध्यादिभिः सममसावपि क्रमशो जीर्यते, वाद्भ्रंश्ये
 सम्भ्रक् प्रलीयते च । द्वितीयस्तु तेषां हृदये यावन्ति भोग्यवस्तुनि
 संश्रित्याशैशवात् प्रवर्त्तमानः शरीरस्थितिं यावदवतिष्ठते, तसौ सत्त्व-
 संक्षयकारिण्या जरया जीर्यते, प्रत्युत प्रवर्धयत एव । तथाह्युक्तम्—

“केशः काशस्तबकविकासः कायः प्रकटितकरभवितासः ।

चक्षुःश्रवराटककल्पं त्यजति न चेतः काममनल्पम् ॥”

अपि च “तृष्णैका तरुणायते” इत्यादि । ततश्चैष पूर्वस्माद् भीष-
 खरो भृशं दुनोति मनुष्यनिकरान् । सत्स्वप्यस्य लोभतृष्णाभिलाषा-
 धने नामसु लोभक्तवालोभ इति लोकागमप्रसिद्धं नाम ; ततो मया-
 प्यतः परं लोभ इत्येवाभिधायिष्यते ।

लोभोऽयं स्तनन्धयस्य सद्योजातस्य प्रथमपीतस्तन्यविन्दुना
 सहान्तः प्रविशति । निर्गच्छति च प्रागवायुना । लोभस्यास्य न विष-
 न्द्विभागो दृश्यते, नापि च सन्तोषः । अत एव मुष्टूत्तमेतत्—

“यत् पथिव्यां व्रीहियवं हिरण्यं परावः स्त्रियः । एकस्यापि न पर्याप्तम् ॥” इति

अगिच --

“न जातु कामः कामानामुपभोगेन शाम्यति ।

द्विधा कृष्णवर्त्मव भूय एवाभिबर्द्धते ॥” इति

कामशब्देनात्र लोभ एवाभिप्रेतः, मनुष्याणां लोभस्यैवमेव गतिः ।
यथा यथासौ कांक्षितविषयमात्मसात्करोति तथा तथैवायं स्फीतौ
भवति, न चास्यावधि र्दृश्यते ।

तथाहि - यस्य दश मुद्राः सन्ति, स शतं कर्मयते, शक्ती च दशशक्ती,
तदांध्याधुवं, अयुती च लक्षं, लक्षाधिपः कोटी, कोटीशो राज्यं, राजा
साम्राज्यं, सम्राट् पुनर्महेन्द्रत्वं, महेन्द्रश्च ब्रह्मपदमित्युत्तरोत्तरं लोभो
वरीवर्द्धते, ततश्चोक्तं—“आशावधिं को गत” इति । मनुष्येषु यस्य खलु
प्रेणापि महिम्ना न तृप्तियोगः स एव महाराजो ‘महात्मा’ च कथ्यते ।
यस्य च स्वल्पया सम्पदा परितोषो जायते स कापुरुष इति । एवं
लोभोपहतचेतसस्ते पापममेकविधमाचरन्ति, पापेन चाकाल एव मृत्यु-
मुखे निपतन्ति, लोभेन बाह्यमानास्ते योजनशतमपि न दूरं गणय-
न्ति, मध्यार्णवमप्युत्तरीतुमीहन्ते ऽध्रंलिङ्गेतुङ्गवर्तशिखराण्युलङ्घयन्ति,
सुधोरकान्तरवत्मापि पर्य्यटन्ति । लोभेनैव ते स्नेहं, दयां, मैत्रीं,
करुणां, स्वजातिप्रेम, परोपचिकीर्षां, अन्या अपि स्तृत्तीरेकपदे
विस्मृत्य परस्परमुपमृदन्ति, परस्परमुत्पीडयन्ति, परस्परं पर्याकुल-
यन्ति, परस्परमुपघ्नन्ति च । लोभादेव पुत्रः स्वहस्तेन पितरं निह-
न्ति, पितरौ स्वापत्यं विक्रीगतः, भ्रातरो ऽन्यं जिघांसन्ति,
मित्राणि परस्परं प्रतारयन्ति च, लोभपरतन्त्राणां हि न धर्ममुख-
प्रेक्षिता, नाधर्माद् भीतिः न नीतावादः, न कुलाचारप्रतिपालनं,
न सत्यव्रतभङ्गभीरुता, न परदुःखकातरता, न वा हिताहितविवे-
कित्वं भवति, भवति च परस्वाहरणे कौशलं, विश्वासघातकतायामु-
त्साहः, मिथ्याभिभाषणे प्रागल्भ्यमङ्गीकृतनिवाहे वैमुख्यम, अनादरः
समाजबन्धने, अवैलक्ष्यमकार्य्यानुष्ठाने, अनास्था कुलगौरवे, अवज्ञा

विशुद्धव्यवहारे च । जायते च तेषां गौरवं श्ववृत्तौ, न स्ववृत्तौ, प्रया-
सोऽभिलषितार्थसिद्धौ, न स्वास्थ्यरक्षायां, अभिनिवेशोऽर्थागमो-
पायचिन्तने न शास्त्रादिषु, मित्रता चार्थेषु न स्वजनवर्गे, तथा व्य-
सनं कपटपाटवशिक्षायां न सदाचारपरिज्ञाने; तेह्यपमानं पुरस्कृत्य मा-
नं पद्भ्यां विदलन्ति, आत्मानं सर्वथा विस्मृत्यापरचरणयोः सुगन्धि-
तैलमर्पयन्ति, नैहिकादमुष्माद्वा लोकाद् विभ्यति ।

लोभेनैव मनुष्या महापातकमाचरन्ति, महदकार्यमनुतिष्ठन्ति,
केचित् स्तेयवृत्त्यापरस्य यावज्जीवमुपार्जितं सर्वस्वमपहरन्ति, अपरे
दस्युतया घोरं नृशंसकार्यं विदधति, अन्पे विश्वासघातकृतया न्यासी-
कृतं विलुम्पन्ति, एवमेव सन्ति लोभपरागां सहस्रशः पन्थानः
स्ववृत्तिसाधनाय, येषां नामोच्चारणेऽपि पापस्पर्शो भवति, तदलमेभिः ।
कामनामसादृश्यात् तु मैथुनप्रसङ्गे लोभः समालोचितस्ततोऽप्रास-
ङ्गिकमप्येतदालोचनं न सर्वथाऽऽङ्गतमिव विभावयामि । यदि श्रीमद्भि-
रत्र कापि त्रुटिरुपलक्षिता तदा स्वभावमहत्तया सोढव्या सा ।

अथेदानीमाहारकथा कथ्यते । सत्यमस्माकमपि लोभो वर्त्तते, स तु
क्षुत्स्वरूप एव न विषयतृष्णात्मा । अयं क्षुत्स्वरूपो लोभो मनुष्यैः
सममस्माकं समानरूपोऽपि येन केनापि खाद्यवरतुतोदरपूर्त्या सह
शान्तिमुपैत्यस्मामाकं सः । भोज्यानि च पशूनां प्रायः स्वच्छन्दवनजा-
तानि शाकफलपत्राण्येव, मांसाशिनः पशवः स्वल्पा एव तेषु यथाकालं
यं कमपि जीवं नियत्या स्वाभिमुखमुपस्थापितं पश्यन्ति, तमेव हत्वा
तद्दिनमाहारवृत्तिं निर्वर्तयन्ति । पार्श्वस्थितमपि नान्यं जिघांसन्ति ।
मांसभोजिनां महासत्त्वानां श्वापदानां प्रत्यहमेकवारभोजनेनैव तृप्ति-

जायते, यथाकथमपि प्रज्वलितजठरानलं निर्वाप्य ते मुनय इव प्रशान्त-
चेष्टा एकान्ते तिष्ठन्ति । यदि मनुष्या इव ते प्रतिक्षणं क्षधा ताड्य-
माना जीवघातमकरिष्यन्, तदा स्वल्पेनैवानेहसा महारण्यमिदं प्राणि-
शून्यं निर्माक्षिकमभविष्यत् । पशुषु गोमहिषादीनां केषाञ्चिद् बुभुक्षा-
प्राबल्यं यदनुभूयते, तत्र मनुष्यसङ्ग एव कारणम् । वानराणां पुनः नर-
वैकल्पप्रभावादेव सर्वदा बुभुक्षा-सन्धुक्षणमुपलक्ष्यते, इति च मे मतिः ।
समुद्रमध्यवर्ती प्रबलवडवानल इव मनुष्याणां बुभुक्षा निरन्तरं प्रज्व-
लत्येव, न जातु शान्तिमुपैति । प्रातर्मध्याह्नेऽपराह्णे सायं निशायां
मनुष्या बहुविधानि भोज्यान्यपरिमितानि भुञ्जते, विशेषतस्त्वमीषां
सभ्यतमा ये तेषान्तु न भोजनकालनियमो न वा भक्ष्यवस्तुनियमो
लक्ष्यते, यावन्मात्रकालन्ते निद्रयाऽतिवाहयन्ति तावत्कालमात्रन्तेषा-
माहारविरति स्तदन्यत्र सर्वस्मिन्नेव समये भक्ष्यवस्तूनि तेषां सहचर-
भूतानि, प्रातर्निद्रापगममात्रतः शयाना एव ते किञ्चिदुदरसादकृत्वा
न तल्पमुत्सृजन्ति । समुत्सृष्टतलाश्च ते मैत्रकर्मादिकं समाप्य पुनः
किञ्चिद्भयवह्गन्तीत्थं पुनर्निद्रागमपर्यन्तं क्षणे क्षणे तेषामाहारक्रिया
वरीवर्ति, कर्णक्षेत्रे, क्रीडाभूमौ, सङ्गीतगोष्ठ्यां, नृत्यकर्मणि, नाट्य-
दर्शने, सुहृत्समागमोत्सवे, किञ्चहुना शवानुयात्रायामपि भोजनायो-
जनमेषां तुल्यरूपमेव प्रवर्तते । किन्नावलोकयन्ति भवन्तो मानवोदर-
पूरणार्थं प्रतिदिनं प्रातः प्रातः कृत्यपरिमिता भक्ष्यवस्तुभाराः समानीयन्ते
नानादिदेशतो मनुष्यालयेषु ? भोजनव्यापारे मनुष्याणां द्रव्यन्यि-
मोऽपि नास्ति, नास्ति तेषामभक्ष्यं किञ्चिद्भोकेऽस्मिन् ; फलमूलादी-
नि यानि यानि भक्ष्यतयोपकल्पितानि, तानि सर्वाण्येव मनुष्यैर्भक्ष्य-

न्ते, कटुतिक्तकषायदयः षड्रसाः साग्रहमेव तैरस्वाद्यन्ते, अस्माभिस्तु स्वशक्तिकरमेव भक्ष्यं मुज्यते । किञ्च नैसर्गिकभोज्यजातैस्सृष्टास्तै बह्वर्थसाध्यानि यानि नानाविधानि सुस्वादून्यत्युपादेयानि भोज्यानि कल्पितवन्तस्तानि पुनः पर्युषितानि न केवलं विरसान्यखाद्यानि, किन्तु बहुविधव्याधिकारणान्यपि भवन्ति, यद्भक्षणादकाल एव बहवो मृत्युमुखे निपन्ति । मनुष्यकल्पितान्याहार्यैस्तुन्यपथ्यभूयांस्येव, त- तश्चापथ्यभोजिनो मनुष्याः, पशवस्तु न तथा । पथ्यभोजित्वात्पशू- नो न व्याधित्वाप्यकालमृत्युः । मानवानां बुभुक्षाप्राबल्यादेव सत्यपि तेषां भक्ष्यवस्तुप्राप्त्यर्थं प्रायो दुर्भिक्षाविर्भावो भवति । दुर्भिक्षप्राद्भू- समये ते स्वकुटुम्बमांसान्यदन्तीति तेषामितिहसैर्ज्ञायते । ततश्चाहारै पशुभिः सह तेषां महद्वैषम्यमेव न स्वल्पमपि साम्यम् ।

अथ निद्रा । तस्यामपि नास्माभिः सह तेषां साम्यमस्ति । सुनिद्रा सुदर्लभा किल मानवैर्वास्मासु सर्वैरेव सर्वदानुभूयते । निरन्तरजाडव- ल्यमानविषयतृष्णाकुलीकृतैतसामेषां संस्पर्शाभियेव निद्रा पलायतेऽति- दूरम् । अज्ञातनिद्रासुखानुभवावसरतैव मनुष्याणामात्मश्लथानिदानम- हर्षवचिह्नम् । अनिद्रयैव बहवः सश्लथं सगौरवं समयं नयन्ति, बहवश्च लुब्ध-समृद्धाः स्वार्थनाशाशङ्कया न निद्रां कामयन्ते । इत्थं निद्राविर- हितानां तेषां सञ्जायते किलाकालमृत्युहेतुः समुत्कटो व्याधिरल्पीयसैव कालेन । पशवस्तु यथाकालं निद्रासुखमनुभवन्तो निरामयास्तिष्ठन्ति ।

भयमपि पशुभ्यो नराणां प्रबलतरं बहुप्रकारञ्च । भयविह्वलीकृत- चेतसो मानवा यादृशीं प्रदर्शयन्त्यस्मार्तां प्रतिपदं तत्र सम्यगभि- ज्ञा एव श्रीमन्तस्ततोऽप्रतो भवतां तद्वल्लेखो निर्यक एव । पशवः खलु

स्वमृत्योरन्यस्मान्न विभ्यति । मृत्युरेक एव तेषां भयस्थानम् । मानवा न केवलं स्वमृत्योः स्वजनमृत्योर्दार्द्रिथा दधिकारनाशाद् दशाविपर्ययाद्, व्यसनाद्राजइण्डाद्, दुर्जनपीडनाद्, दस्युबाधाद्यनेकविधदुःख-हेतुभ्यो विभ्यति । भयस्थानान्येषामसङ्ख्यान्यैहिकानि, पारलौकिकभयकारणानि तु तेषामल्पसंख्यकानामत्यल्पान्येवेति न तदुल्लेखः कृतः । वस्तुनो मानवजीवनं भीतभीतमिवापगच्छति, तेषां शयने भयमासने भयं, भोजने भयं, गमने भयं, स्वदेशे भयं, विदेशे भयं, समुन्ततौ भयं मवनतौ भयं मुत्सवे भयं, व्यसने भयं, सर्वत्रैव भयस्यातिविकटमूर्तिर्विराजते । तदेवं मानवजीवनस्य भयप्राचुर्यमवलोक्याहं ताननुशोचाम्येव, श्रीमतान्तु कथमीर्ष्येति न विज्ञायते ! येषां नाम सर्वतः सुरक्षिते स्वावरोधमध्येऽपि भवति खलु भयाविर्भावस्तान् भवन्तः कथं सुखिनो मन्यन्त इति न जानामि, येषां सर्व एव व्यापारः सभयाः पूर्वर्तन्ते तेषां सुखमस्वप्नगोचरमिति किं सन्दिग्धव्यम् ?

मनुष्याः सततमेव नानाविधाभिराशङ्काभिराक्रान्ताः सुभृशमनुभवन्ति निरवच्छिन्नं वैक्लव्यजालम् । तथाहि—मनुष्याणां मध्ये स्वभुजार्जिताशेषधरामण्डलाधिपत्यानां महैश्वर्यसम्पन्नानां प्रबलप्रतापशालिनां प्रचण्डदोर्दण्डप्रकम्पितससागरभूमिदिक्चक्राणां चक्रधरावतारतयोत्प्रेक्षितानां निखिल-नृपचक्र-चूणामणि-मरीचि-मालोपरञ्जितचरणनखाप्राणां, विक्रमोपहसितत्रिविक्रमविक्रमाणां, चक्रवर्तिपदवीमधिरूढानामपि भूभुजां भीतिस्थानानि खलु निरन्तरण्यपरिच्छिन्नानि, नैयत्तयेदृक्त्या वा परिच्छेत्तुमलमित्यर्थः । यतस्तेषां सर्वं चान्नपानादिकं भोग्यजातमसंख्याभिः शङ्काभिराकीर्णम् । येन हि ते न क्षणमपि

निर्भयाः सुखमासितुं संमर्था भवन्ति, न च स्वच्छन्दतः स्नानाद्वि-
 विहारादीन्यनुष्ठानं शक्नुवन्ति । निवसन्ति च स्वबन्धनकारांगृह-
 मिव विशालपरिखा-प्राकारादिपरिवेष्टिताऽतीवदुर्गमं दुर्गं निर्माय रात्रि-
 न्दिवं तदभ्यन्तरे । तत्रापि समन्ततो ऽगणितसशस्त्ररक्षि-पुरुषाभिर-
 क्षिताः प्राप्तरादण्डा इव शेरते त्रियामासु । दिवा च न स्वैरं बहि-
 र्गन्तुं पारयन्ति, तत्रैव स्नान्ति, तत्रैवाश्नन्ति तत्रैव स्वयमपि
 खड्गपाणयः, प्रतिहारीनिकरनिहद्रप्रवेशमार्गं कुलक्रमागताप्ततम-कति-
 पय-पुरुषमात्रलब्धप्रवेशाधिकारं, सेवन्ते खल्वास्थानमण्डपम् । न च
 गृह्यद् गृह्यन्तरमपि स्वयं परिभ्रमितुमलम् । यदि कदाचिद्बहिर्निर्गे-
 च्छन्ति, तदा कारावासिनामिव तेषां पुरतः पश्चाच्च प्रधावन्ति ब-
 हवः सशस्त्रा रक्षिपुरुषाः, ये खलु न कस्मैचिदपि तत्पाश्रागमनायाव-
 सरं ददति, न कश्चिदपि तैः सहालापनायानुमन्यन्ते, दूरतोऽपसारय-
 न्ति च चिरार्थितराजदर्शन-लालसा-स्कारित-नयनाम् भक्तिप्रवर्णान्
 प्रजापुञ्जान् ।

इत्थं निगन्तं प्रबल-भय-व्याकुलतया बद्धमूलतामापद्यते खलु तेषां
 हृदयेषु महानविश्वासः । तेन ते, न पौरजानपदेषु, न प्रकृति मण्डलेषु, न
 सचिवकुलेषु, नाप्यन्तःपुरिकासु, न मित्रेषु, न वा स्वजनेषु, न चात्म-
 कुटुम्बेषु, नापि चिरपरिचितकुलक्रमागत-सदा-सन्निहितभृत्येषु, न पु-
 त्रेषु न च प्राणाधिकप्रियतमेषु कलत्रेषु स्तोत्रमपि विश्वसन्ति । प्रत्युत
 सर्वेषामेवैतेषामन्तर्गूढरहस्यप्रभेदाय सर्वदेवैकैकस्य पार्श्वे विशेषप-
 रीक्षया परीक्षितमेकैकं गूढपुरुषमवस्थाप्यावस्थाप्य स्वयञ्चावाहिता स्त-
 षामाकारैर्द्विचष्टितानि निश्वासप्रश्नासयोगतिभेदमपि परीक्षमाणाः

प्रतिक्षेण माकुलीभवन्ति । तथात्म-रहस्यानि च सदा सर्वत्र सञ्चारिणः सदागतेः, सर्वव्यापकाद्विमोराकाशात्, सर्वसम्बन्धाद् दिक्चक्राते सर्वलोकचञ्चुःरूपाभ्यां सूर्याचन्द्रमौभ्यामपि परिरक्षितुक्तामा इव सर्वथा निर्मलिके, सर्वतः सुपिहिते च कक्षान्तरे सर्वेभ्य आप्ततमत्वेन विभावितस्य कस्याप्येकस्य तथाविधयोर्द्वयोर्वा समीपे समुद्घाटयन्ति, मेदशङ्कयो न तत्र तयोस्तृतीयममुमन्यन्ते ।

किञ्चान्तरेवं शङ्किता अपि बहिरशङ्किताकागमुपेत्य तृणाच्छन्नकूपोपमाः सर्वाभेदात्मीयजनानलीकमधुरव्यवहारेणादरं प्रदर्शयन्त आत्मसात्कर्तुमीदृन्ते ।

यदा मनुष्येषु तथाविधैश्वर्यसम्पन्नानामप्येवं व्याकुलता, तदा चिन्त्यतां तावत्, तेषां दुर्बलानां कीदृशं नाम मयव्याकुलत्वमिति !

वयं पशवस्तु सर्वथा निर्भीका एव । नास्माकं राजभयं, चौगभयं, दस्युभयमीतिभयमग्निभयमुत्पातभयं, सम्पदपगमनभयं, रोगभयं, देशविप्लवभयं, नगरोपह्वयभयं, परराष्ट्राक्रमगभयं, गृह्विलुण्ठनभयं, करपीडनभयं, प्रयलजनाभिभवभयं, दुर्जनजनपरिभवभयं, निष्कारणापमानभयं, शठजनव्रतारणभयं, कुलकलङ्कभयं, लोकापवादभयं, पुत्रकलत्र-स्वजनविनाशभयं, अनिमित्तपिशुनजनोत्पीडनभयं, निरन्तरदुरात्मजनात्याचारभयं वा विद्यते, न वा धर्मभयं, समाजभयं, परलोकमयञ्च, किञ्च स्थितमपि न गणयामो मरणभयमपि । ततश्च वयं स्वच्छन्दं विहरामः, स्वच्छन्दं विचरामः, यथेच्छं कुर्मो यथाहृषिभोज्यान्यास्वादयामः, यथासुखं व्यवहरामः, यथाभिलाषं निवसामः, यथाकालं यत्र तत्रैव शोमहे । नास्मासु कश्चिदपि परोपपीडनकृतसङ्क-

ल्पो दुरात्मा दृश्यते, न वा विद्यन्ते परद्रव्यलोलुपाः परस्वापहारिणो
 दस्यवस्तस्करा वा, नापि परप्रतारणनिपुणाः कापश्यकुशलाः शठाः,
 न चापि प्रभुत्वप्रिया वृथाभिमानगर्विता दुष्टाशयाः, न वा धर्मकञ्चुका
 विश्वासघातकाः कृतघ्नाश्च । न वयं परलोकोपभोग्यानेकविध-भयङ्कर-
 निरयभयं प्रदर्श्य, किं वाऽनन्तकालावध्यनेकदिग्वाङ्मनाश्लेषनन्दन-
 वनस्वेच्छाविहारादिषु प्लोभ्य प्रतारिता भवामो धर्मध्वजिभिर्दकषतैः
 पुरोहितधूर्तैः । न चास्मान् ग्रहनक्षत्रादिप्रतिकूलसञ्चारजन्यावश्य-
 म्भाविपिपत्पातभयेन भाययित्वा प्रवञ्चयितुं शक्नुवन्ति दैवज्ञाधमाः ।
 नाप्यस्पृक्षमाज्ज्युतिभयं प्रदर्श्य यथेष्टमर्थमादृशते समाजपतयः ।
 नवास्मानुद्धे जयन्तीतस्ततः परभाग्योपजीविनो भिक्षुकाः । अत एव वयं
 सर्वथैव निर्बाधं, निरुद्धेगं निर्भयं, निरातङ्कञ्च जीवनमतिवाहयामः ।
 अस्माकं मध्ये केचिन्मन्दबुद्धयो दुर्भगा मनुष्यागामापाततः शुभत्वेन
 प्रतीयमानामवस्थामवलोक्य विमोहिता अप्यं परिहाय ग्रामं गत्वा
 मनुष्यानाश्रितवन्तस्तेऽपि मनुष्या इव निरवधि ऋशमनुभवन्ति ।
 नास्ति तेषां दुःखानामवधिः ।

प्राभ्यजन्तूनां दुरवस्थामवलोक्य स्वत एव प्रवर्तन्ते वाष्पप्रवाहा
 तयनयोः । मनुष्यास्तान्निर्दयं ताडयन्ति, सर्वदैव दुष्करव्यापारेषु
 नियुज्य वाहयन्ति, रात्रिन्दिवं बन्धने निक्षिप्य तेषां स्वातंत्र्यं विघा-
 तयन्ति, येन ते आहारनिद्राप्रभृतिष्वपि नैसर्गिकव्यापारेषु नात्मनः प्रम-
 वन्ति, न च ते प्राणपणेन मनुष्याणामनुवृत्तिं कुर्वाणा अपि स्वोदर-
 पूरणक्षममन्नं लभन्ते । किञ्च मनुष्यसंसर्गान्मल्लिनीकृतात्मसु तेषु
 केचित् शृंगालादयः परं शाठ्य एवाशिक्षन्त, सास्पृतं ते धूर्ततायामा-

त्मनः शिक्षागुरूणां मनुजानामप्यादर्शरूपतां प्राप्ताः, अपरे सर्षादयः खलानामेव नैपुण्यं लब्ध्वा जगति खलानां प्रधानोदाहरणानि सञ्जातानि, तेन हि मनुष्येषु खलस्वभावाः खलु द्विजिह्व-भुजङ्गादिनामभिरभिधीयन्ते ।

भवत्वद्यात्रैव विश्रामः, समुपस्थितश्च सायं समयः, समागता चास्माकं जीविकार्जनवेला, श्वः प्रातरेव जगन्माता नेतव्या भारतभूमौ । स्थास्यामि च दिनत्रयं तथा सह तत्र । अथ चतुर्थेऽह्नि तां स्वस्थानं प्रापय्य तत्परदिवसेऽवसरेऽस्मिन् कथयिष्यामि भवद्भ्यो बक्तव्यशेषमित्युक्त्वा व्यरमत् पशुराजः ।

अथ विरतिमुपगते पशुराजे सर्वे ते पशवः स्वामिपादग्रहणसंभ्रमान्दोलितभूमण्डलमुत्थायाहंपूर्विकया परस्परमुपमर्द्य पुरतोऽस्यैकैकशो दण्डवन् पूगम्यैकान्ते बद्धाञ्जलयोऽवतस्थिरे । सिंहश्च विचित्रदंष्ट्रांशुभिन्नान्धकारं समयमानः पूशान्तयापि विकटतारकया दृशा तान्सर्वान् युगपदलोकयत् । ततस्तान् यथायथं सादरमाभाष्य पुनः दिवसचतुष्टयान्ते ऽत्रैव नः समागमो भविष्यतीत्युक्त्वा स्वयमन्तर्हितो बभूव । बभूव च तत्र समन्ताद् यथाभीष्टां दिशं प्रचलतां तिरश्चां संभ्रमजनितो महान् संक्षोभः । क्षणेनैव ते सर्वे स्वस्वयूथैः सह यथाभीष्टां दिशं भेजिरे । अथ सहसा तत्स्थानं निर्मक्षिकं भवन्मन्थनानन्तरं सर्वथा स्थिरतामापन्नो जलनिधिरिव सर्वतः पूशान्तं समपद्यत । सलीलं निर्गच्छतां पशूनां प्रयागोत्सवमवलोकयतां चास्माकं कश्चित्कालोऽज्ञात एव व्यतीयाय । ततः सद्य एव तथाविधप्राणिसमवाय-विरहिता वयं पातालोदरप्रविष्टा इव सुगभीरकरालगिरिगुहाभ्य-

न्तरनिपतिता इव, मनुजकृतविभागात्पूर्वमैक्यं दधतीभिर्विग्भिः कबली-
कृता इव, यावापृथिव्यो रन्तरालकुहरप्रस्खलिता इव, महाजलमिधिज-
लराशिमध्यनिमग्ना इव, तदायताभोगभीषणमहारण्यस्य सर्वथा प्राणिस-
म्पर्कशून्यं मध्यस्थलं भजमानाः, आगमनपूर्वेशमार्गं निरूपयितुमश-
क्नुवन्तः, सुतरां पतनादात्मरक्षणक्षमस्य शयने “पद्मनाभ”-स्मर-
णमिव तत्रैवावस्थानं विना गत्यन्तरमपश्यन्तस्तत्रैव स्थितवन्तः ।
सहसा तथा निर्जनभवनेन तद्धि स्थानं क्षणेनास्माकं पूर्वतोऽपि योर-
तरमभवत् ; वयमपि च कियत्कालं स्तम्भिता इव निश्चलाः किंकर्त-
व्यविमूढा अभवाम । । न चोचितेषु प्रात्यहिकव्यापारेषु हस्तपादादिक-
मस्माकं प्रससार, क्षणं न क्षुधा, न तृष्णा, नाप्यपरा काचन वृत्तिर-
स्मान् ब्रवाधे, वयं केवलं भयजडाः शोकाभिभूता इव हृतसवस्वा इव
अपरिहार्येष्वप्याहारादिकार्येषु पराङ्मुखा जोषं स्थिताः ।

एवं कियत्कालमवगमय्य कथं कथञ्चिदुत्थाय स्नानादिकमनुष्ठाय
च यथाशक्ति सन्निहिततरुभ्यः फलान्याहृत्य क्षुत्प्रतीकारं कृतवन्तः ।

अथाविसृष्यकारिणोऽस्मान् भीषयन्निव क्षणेनादर्शनमुपगतो भग-
वान् गगनाङ्गतो ज्ज्वलप्रदीपस्त्रिभुवनैकचक्षुः सहस्ररश्मिः ।

अथास्ताचल-शिखरावलम्बिनि भगवति मरीचिमालिनि सहसा
हृक्पथमतिक्रम्य प्रस्थातु मुच्यते किरणाः खलु “निराधाराः क्व स्था-
स्यामः” इति प्रष्टुमनस इव क्रमेणोच्चोच्चतरस्थानमारुह्य तदनुसरणं
चक्रुः । तत स्तेन ‘मा तावत् पुनरहमागमिष्यामि, ममाऽदर्शनं यावद्
विभावसौ कालं नयत’—इत्यभ्यनुज्ञाता इवाभौ प्रविष्टा अभिमया इव
क्षणं सर्वं मुवनं गगनतलश्चालोहितं कृतवन्तः । अथ तान् निसर्गप्र-

तिद्वन्द्विनोऽसहायानवलोकयान्धकारः समुचितावसरमुपलभ्य सहसा
गभीरगिरिगुहातो निःसृत्य महादैत्यो मायाबलेनैव स्वकायं वितत्य
क्षणेनैव तान् प्रक्षालितानिव निःसारयामास ।

इत्थं सक्त्रिदृशने, तस्य किरणानाञ्च तथाविधं परिभवं दृष्ट्वा
भीतानीव युगपन्मुद्रितान्यभवन् पद्मवनानि, भ्रमराश्च तेषां परिसान्त्व-
नायेवोपर्युङ्गीयमाना मधुगुञ्जनं वितेनुः । दिवाचराः पक्षिणः, पशव-
श्च दिवसनाथस्य तादृशं समयकृतदशाविपरिणाममनुभूय शोकपरीता
इव समन्ताद् वृक्षशाखास्वर्ण्यस्थलीषु च यथायथमाश्रयमालभ्य सक-
रुणमुर्चविलपितुमारेभिरे, व्ययुज्यन्त स्वयमेव शोक-वैराग्य-विधुरा-
णीव चक्रवाकमियुनानि । निशाचरा दुष्टस्वभावाः पशवस्तु जयशब्दे-
नेवोच्चरारटनेन तथातमोबहुलं प्रदोषं प्रत्युज्जगद्दुः । वस्तुतस्तदानीं
क्वचित् दिनान्नागतयोः स्वपित्रोर्दर्शनानन्दोच्छ्वसितानां कुलायस्थि-
तानां पक्षिशवकानां, पक्षिणाञ्च स्वशिशुसन्दर्शनप्रेमावर्जितहृदयानां
सस्नेहचोक्तीतकूत्रनेन, क्वचित् कुलायान्वेषिणामितस्ततो भ्रमताम-
न्नाश्रयाणां पतत्रिणां सोद्वेगसंरावेण, क्वचिद् यूथभ्रष्टानामितस्ततः प्रधा-
त्तानां भयव्याकुलानां हरिगशिगूनां सक्रहणविरावेण, क्वचिद् गोष्ठमभि-
दूतानां गोत्रज्ञानां हाम्बारवेण, क्वचिदश्वानां ह्येषाभिः, क्वचिद् गजघ-
टानां बृंहितैः, क्वचिदाहारसंप्रहार्थं प्रस्थातुमुद्यतानां व्याघ्र-भल्लूक-
प्रसूखानां श्वापदानां दिगन्तप्रतिध्वानिना गम्भीरनिर्घोषेण, क्वचित्पर-
स्परामन्त्रणपराणां चक्रद्वन्द्वानां हृदयभेदिकरुणामन्त्रणरवेण, क्वचिच्च
गोमायुसारमेयातामसारोच्चरटनेन च सुमहान् कोलाहलः समजायत ।
तेन हि स्मारिता व्रथं तत्कालानुष्ठीयमान-नगर-देवायतन-नीरा-

जन-युगपदाहन्यमानानकदुन्दुभिकाहलकांस्यादिवाद्य-भाण्डारवाणाम् ।

अथ सुरबधूपन्यस्त-सान्ध्यप्रदीपा इव क्रमेणैकैकशो विजृम्भरे गगनाङ्गने ज्योतीषि, विललसुश्चेतश्चेतश्च वनदेवतासचक्रितेक्षणानीव वनराजिषु ज्योतिरिङ्गगानि, उदियाय च सान्ध्यविधिपरिचिकीर्षयेवेषद-न्मुक्तशरन्नवधूवदनमण्डलमिवास्तमितसूर्यशोकोन्मृष्टावशेषमाहेन्द्राशा-वधूसकुम्भचन्दनस्थासकमिवालोहितं षष्ठीसायन्तनचन्द्रबिम्बखण्डम् ; विकासमोयुश्च तदवलोकनकुतूहलेनेव जलदेवतेक्षणानीव कुमुदवनानि, समनुसस्रुश्च तानि सम्पदनुगामिनो मित्रवर्गा इव विहाय तत्क्षणं कमल-वनानि भ्रमरकुलानि, चन्द्रोदय-विजय-गानमुद्गातु कामा इव चुकुजुरु-च्चैः सममेव सर्वे ; जलचराः पतत्रिगस्तदाकार्यं चान्ये पक्षिणः पशवश्च पुनरेव तारस्वरेण स्वस्वानुरूपमारवं कृतवन्तः, पुनरेव तत्र पूर्ववन्नि-खिलतिर्यग्रवजनितः सुमहान् कोलाहलः समपद्यत, तेन चापसारिता क्षगमात्रमस्मञ्चे तसस्तथाविधविजन-वास-जनिता भीतिः । ततश्च प्रक्षी-णकायमपि ज्योतिःस्वरूपं भगवन्तं चन्द्रमसमुद्यन्तमालोक्यान्धकारो भीतभीत इव क्रमेण गगनतलात् पर्वतशिखराद् वृक्षाणामप्रभागाच्चापसृत्य पुनरेव निभृतस्थानानि भेजे, जहसुश्च घोरोन्धकाराक्रान्तिमुक्ताः सर्वा दिग्बध्वः, विललासाभिनव-शारदोत्सव-सम्प्राप्त-पतिसमागमा कामिनीव ज्योत्स्नाधवलाम्बरोज्ज्वल-तारकाराजि-मणिविभूषणा रजनी । दूर-देशागतः सुहृज्जन इव सान्ध्य-समीरणो मन्दं मदं सञ्चरन् सम्भा-षयामासैकैकं तदागमन-हर्षोत्फुल्लमिव प्रफुल्लकुसुमं वनतरुम् । जग्राह च ततस्ततः समुचितोपायनमिवामोदभरम् । शुशुभिरे च क्वचित् क्वचिद् गगनैकदेशे शारदमहोत्सवोन्मत्तानां वङ्गीयजानपदानां पुष्पी-

भूता अट्टहासा इवाऽजलगर्भाणि सुधाधवलानि जलधर-खण्डानि; विच-
कसुः पवनान्दोलिता विविधकुसुमाभरणाः शारदोत्सव-प्रफुल्ला वङ्गीय-
कुल-ललना इव लताः ।

इत्थं सर्वतः प्रदोषरमणीयं महारण्यस्थलं पर्यवेक्ष्य वयं क्षणं विज-
नवासदुःखं विस्मृत्य तूष्णीं स्थितवन्तः । ततः क्रमेणोवाहास्मञ्चे-
तसि बहुविधा चिन्ताधारा । क वयं ? क चैतत् सर्वतो जनसम्पर्क-
रहितं भोषगमरण्यस्थलम् ? क सा नगरवासिनां शारदमहोत्सवाकुलता,
क्व चास्माकं भोषगनिर्जनारण्यनिवासभयव्याकुलता, अद्य दुर्गाषष्ठी,
सर्वे खलु ज्ञानपदा मानवाः कर्मबन्धाद्विश्रामं लब्ध्वाऽतिदूरादपि प्रदेशा-
दागत्यागत्य स्वजनैः सह सम्मिलन्ति, स्वपुत्र-कलत्रादिभ्यो यथाशक्ति
वसनाभरणानि वितीर्य तेषां परितोषमुत्पादयन्ति, तेषां सन्तोष-सूचकं
मधुरवचनमाकर्ण्यार्कण्यार्कण्यमितरसस्य तृप्तिं च निर्विशन्ति । किं बहुनाद्य
खल्वस्मद्देशीयाः सर्वत्र एव स्वस्य विभवमनोरथानुरूपं संचेष्य
सुखिनो भवन्ति, सफलयन्ति चानुरूपचेष्टनैरुत्सवदिवसम् ।

तथाहि—प्रवर्तते क्वचित् बहोः कालात्समागतानां सुहृज्जनानां
नर्मपरिहास-कथानां समुदयः, क्वचिद्गगत-पुत्र-सन्दर्शनपुलकितयोर्ज-
नकजनन्योरानन्दाश्रु विसर्जनपुरःसरकुशलप्रश्नपरम्परा, क्वचिदेकान्ते
सम्मिलितयोर्दम्पत्योः किमप्यविश्रान्त-प्रेम-सम्भाषणं, क्वचित्सवय-
स्कानां वयस्यानां युवतीनां वक्रवाक्य-रचना-चातुर्यं, क्वचिदभिनव-
वसन-भूषण-लाभ-प्रमुदितानां बालानामानन्दकोलाहलश्च । अपि च
क्वचिद्विदेशागतस्वजनानां भोजनार्थं नानारस-चर्व्यचोष्यादि-चतुर्विधा-
न्नपरिपाको भवति, क्वचित् प्रियतममनोरञ्जन-वेश-विन्यासः कियते ।

इन्द्रिदभिनव-सामग्री-परम्परया यथेप्सितं गृहसञ्जा सम्पाद्यते, कञ्चि-
 त्प्रविञ्चिन्यते च सह सखीभिः प्रियजनहृदयवशीकरणोपायः, स्मर्यते
 गीतिका, विभाव्यते काव्यार्थः, विरच्यते कविता, आलोच्यते प्रह्लिका,
 अप्यस्यते व्यंग्यवाक्य-वैदग्धी, उल्लास्यते विलासः, आचर्यते विभ्रमः,
 अपदिश्यते अङ्गवलना । कचिदावध्यते त्रिलासिजनैः संगीतगोष्ठी, वाद्यते
 वीणा, आहन्यते मृदङ्गः, गीयन्ते सङ्गीतकान्ति, क्रियते वंशीरवः, दीयते
 कर्तालिका । कचिन्निर्विशयते सवयोभिः क्रीडारसः, कचित् कथ्यन्ते
 वानाविधलोकोत्तर-रसकथाः, व्याख्यायन्ते चाख्यायिकाः । एवं सर्वतः
 समुत्सवमय इवानन्दमय इव, हर्षसागरनिमग्न इव, समधिगतसाम्रा-
 न्याभिषेक इव, सम्प्राप्तारलोक-सम्पदिव, विस्मृताशेषे श-सन्तानो
 सिराजते खलु भावुक-भक्त-बहुलो ललितकलानिकेतनं वङ्गदेशः ।
 विश्लेषतो येषां भवने जगदम्बा-प्रतिमा-समर्चनम्, तेषामुत्सव-व्या-
 पारास्तु नेयत्तया नेहत्तया वा निरूपयितुं शक्यन्ते ।

तथाहि—अलं क्रियते प्रतिमा, सञ्जीक्रियते गृहम्, न्यस्यन्ते
 वानावर्गविचित्राणि वितानमण्डलान्यङ्गनोपरि, स्थाप्यन्ते चूतपल्ल-
 वमालिका गोपुरतोरण-शिखरेषु, निधोयन्ते पूर्णकलशाः कदलीस्त-
 म्भाश्च द्वारदेशेषु, वाद्यन्ते बहुविधानि वादित्राणि, आह्वियन्ते सम्भा-
 राः, आरभ्यते बोधनं, प्रस्तूयतेऽधिवासोपकरणम्, पच्यन्ते मोदकाः,
 प्रदीयते भृत्येभ्यः सपारितोषिकं वेतनम्, परिजनेभ्यो ब्रह्मालङ्करण-
 जातञ्च । बालाः सानन्दकोलाहलं नृत्यन्ति, युवान इतस्ततो विचरन्तुः
 पूजोपकरणान्याहरन्ति, केचिदासन्त्रयन्ति स्वजनानपरे निमन्त्रयन्ति
 सुहृज्जनानन्त्ये प्राणेदयन्ति भृत्यान्, केचित्सम्मानयन्ति स्वगृहपतात्र

सन्मान्यार्हान् प्रामवृद्धान्, केचित्प्रत्युद्गृह्णन्ति मित्राणि, केचिदाल-
पन्ति सुहृद्भिः, केचिच्च हसन्ति परिहासनिपुणैः सवयोभी रहसि । वर्षी-
यांस्तु मलद्वध्रवो बद्धाब्जलयो भक्तिगाद्गद-स्वरेण सर्वदा 'मा ! मा
इति, जगन्मातरमाह्वयन्ति । धन्यास्ते, धन्यास्तेषां सम्पदो, धन्य-
स्तेषां जीवितं, ये खल्विह सन्ततच्छे-संकुले संसारे इत्यमुत्सवो-
त्सवेन कालमतिवाहयन्ति, अर्जयन्त्युभयलोकहित-साधनमक्षयं पुण्य-
राशि, लभन्ते सागरान्तविस्तीर्णं शुभ्रं यशः, आनन्दयन्ति स्वजनात्,
भोजयन्ति दरिद्रान्, तोषयन्ति प्रतिवेशिनः ।

अहो अधन्या वयं ये खल्वेवंविधे महोत्सव-दिवसे जनसम्पर्क-
रहिते मृगहिते घोरप्रचारे क्रान्तारे एकाकिनः स्वजनविरहिता भीत-
भीता निवसामः । क्वास्माकमाबाल्यमित्राणि, पुत्राः, द्वाराश्च । ध्रुवं वे
एतावत्कालमस्मत्तो वार्तामपि नोपलभ्याशङ्किताऽस्मदमङ्गला महत्वा
दुःखेन समयमतिवाहयन्ति । विशेषतोऽद्य महोत्सवदिवसे समन्तात्
सर्वान् त्रिर्भूषहर्षसागरनिमग्नान् प्रतिवेशिनः समवलोक्य स्मारं स्मारम-
स्माकं पूर्वाऽऽदरं, समनुभूय चास्मद्विरहजनित-वर्तमानानवच्छिन्न-च्छे-
सन्ततिं न जानीमहे कथं भवन्ति, कीदृशी भवस्थामनुगच्छन्ति, किम-
ध्यवस्यन्ति, कथं वर्तन्ते । निश्चितमद्य ते सायमस्मत्प्रत्यागमन मुत्प्रे-
क्षेत्रेक्ष्य मार्गविनिहितेक्षणा बहुषिधाशा-मूर्धितहृदयाः कथमपि सान-
न्तमवस्थिताः । अथ क्रमेण समयमतिक्रान्तमवलोक्य सहस्र नैरा-
श्यपरीतहृदया दश दिशः शून्याः समुद्रीक्ष्य प्रपेदिरे खल्वतिविषमाम-
वस्थाम् । कस्तानुपसान्त्वयति, कस्तान् प्रबोधयति, कस्तान्प्राश्रयति,
कस्तेभ्य आश्रयं वितरति, कस्तेषां शरणं भवतीति नावगच्छामः ।

इत्थं बहुविधाभिरन्तश्चिन्ताभिरवसन्नानां दिवसं परिभ्राम्य सुभृशं परिश्रान्तानां शिथिलितसन्धिवन्धानामस्माकं शोच्यां दशां विलोक्य दयमानेव भगवती निद्रा समुपाजगाम, तथाऽपहृतसञ्ज्ञाश्च विस्मृत्य सर्वं चिरं प्रसुप्ता अभूम ।

अथ निशावसानमावेदयन्तश्चरणायुधा उच्चैर्विरौतुमारेभिरे, प्रबवौ च मन्दं मन्दं प्रबोधयन्निवारण्यचरान् सर्वान् प्राभातिकः शीतलो मातरिश्वा; तेन च प्रबुद्धाः सर्वे विहङ्गमाः स्व-स्वकुलायावस्थिता एव स्व-स्वजातिसमुचितानारवान् कर्तुं प्रवृत्ता अभवन्, समन्तादुपजायमानेन चानेन पतत्रिकुल-कलरवेण जजागरुः सर्वे वनचराः पशवः, प्रबोधं प्राप्ताश्च ते तारस्वरेण विरावं कृत्वा प्रत्युज्जगृहुरिमां प्रभात-सन्ध्याम् । अथ प्रातरभिषेककालात्यय-भीता इव सत्वरं मानससरो-ऽभिमुखं प्रतस्थिरे ससाध्वीकाः सप्तर्षयः, क्रमेण च गगनमार्ग-नैश-प्रदीपा इव एकैकशो निर्वाणमुपगतास्तारकाः । समुदियाय च मूर्तिमती प्रातःसन्ध्याधिदेवतेव रक्ताङ्गी, रक्ताम्बरा शिशिरबिन्दु-स्थूल-मुक्ता-फलहारिणी, जनानां प्रबोधमादधाना वासवाशामुखे भगवत्युषादेवी ।

अथ तां सर्वमङ्गलैकनिलयां समालोक्य सर्वे जलचराः स्थल-चराश्च पतत्रिगो युगपदेकतानतामिवाधिगतेन मधुरस्वरेण तदागमन-मङ्गलसङ्गीतकमिवारब्धवन्तः । तद्दर्शन-भीत-भीता इव निशाचराः दुष्टसत्त्वाः हिंसाप्रायव्यापाराद्विरम्य गिरिगुहाप्रमुखानि निभृतस्थानानि भेजुः ; तत उषा अप्यचिरभावि-सूर्योदयमुत्प्रेक्ष्य कुलकामिनीव सस-म्भ्रममन्तर्हिता बभूव । अथ निर्भराक्रान्तजगन्मण्डल-प्रबलभीतिस्था-नमन्धकारकुलं समुन्मूलयिष्यन् क्रोधादिवारुणेक्षण उदयाचलशिखर-

माशिश्रियाय भगवान् सप्तसप्तिः । तन्तथाविधमुद्यन्तमवलोक्यान्ध-
काराः सहसोन्मुच्य सर्वे जगदेकपद एव पलायनञ्चक्रुः । अन्धकारो-
न्मुक्तं गगनतलं, क्षितितलं दिङ्मण्डलं च सर्वतः प्रसन्नं बभूव ।

बालातपरक्ताम्बरा पर्यन्तपर्यस्तान्धकार-चिकुरा सर्वतस्तुहिनजल-
वर्षिणी कृतप्रातःस्तानेव प्रातःसन्ध्या दिवसकरमुपतिष्ठते स्म । रविक-
रस्पर्श-हर्षोत्फुल्ल-वदनकमला कमलिनी चिरेविरहानन्तरं प्राप्त-प्रियतम-
समागमा कुलकामिनीव नितरां शुकुमे । तां तथा प्रफुल्ल-मुखीं विलोक्य
ईर्ष्या-द्वेष-परायणा प्रतिवेशिनीव म्लानतामुपगता कुमुदिनी । सम्पत्स-
मय-बन्धुवर्ग इव भ्रमगौघः कुमुदिनीं हीनदशामुद्वीक्ष्य नवप्रस्फुटितां
पद्मिनीमनुससार, जगौ च गुन्गुन्-रवेण तस्या दयादाक्षिण्याद्यशेषगु-
णान् । तुषारकण-जडतनुः समीरणश्चाचिरप्रफुल्लकमलिनीसौरभ-भार-
मन्थर इव मन्दं मन्दं वभ्राम । यथाविध-धीर-सुरभिसमीर-स्पर्श-सुखम-
नुभूय विस्मृताशेष-विरहकृशं झटिति समगच्छत चक्रवाक-मिथुनम् ।
पक्षिणः पशवश्च स्वस्ववासस्थानानि परिहायाऽऽहागन्वेषणाय नाना-
दिग्देशानभिजग्मुः । तेषां प्रस्थान-समयोद्गीर्ण-नैसर्गिकारवजनितको-
लाहलेन पुनरेव सम्पूरितं तदरण्यस्थलं शब्दमयमिव व्यभाव्यत; स्मार-
यामास चास्मान् प्रातस्ताड्यमानानेक-वाद्य-भाण्डानि प्रतिमार्चन-भव-
नानि । अथ बालातपमण्डलं गगनमण्डलेऽचिरहतान्धकाररुधिरप्रभां,
पर्वताप्रेषु हेमसारूप्यं, वृक्षाप्रेषु रक्तकुसुमापीडलीलां, कुसुमितलतासु
प्रफुल्लपद्मिनीवनेषु च स्मितौपम्यं, दिग्बधूषु रत्नांशुकविभ्रमं विदधत्
ऋमेण पृथिवीं व्यानशे ।

इयमपि सुचिरं सुप्तोत्थिता यावदुत्क्षिप्य चक्षुषी इतस्ततोऽवच्छे-

कथामस्तीवस्त्रे महारण्यप्रदेशे पूर्ववदेव तथाविधपशुसमाजमेकाप्रचैतसा पशुराजस्याविभ्रान्तमथुधारावर्षिवचनविन्यासाकर्णनपरं दृष्टवन्तः । दृष्ट्वा च शौचादिकान्यावश्यकानि प्रातःकृत्यानि समाप्योपयुज्य च फलमूलानि यथालब्धं पुनरेव त्वरितगतयस्तत्र सङ्गता अभूम् । मनस्यकुर्म च अहो निद्रया दिवसंचतुष्टयमविदितमेव व्यतीतम् । अहो दयाप्रकारो दयामय्याः, सा खलु दिनान्येतान्यस्मत्स्वदेशस्थभ्रातृपरम्परास्वानन्दमयरूपिणी विरेजेऽस्मासु पुनर्निद्रारूपिणी । यदि सा कृपया नैवमत्रिधास्यत तदाऽतीव शोच्यामविष्यद्दशास्मा कृमिति चिन्तयन्त एव समवेतपशुसमाज-पाश्वैस्थितमहाप्लक्षान्तरितदेहाः समाकर्णितवन्तो भृगाधिपस्यानर्गलवाक्प्रवाहम् ।

सिंह उवाच - अहं प्रतिवर्षं जगन्मातुश्चरणसेवार्थं शरदि वसन्ते च सार्धदिनत्रयं भागते धनशालिनां मध्यवित्तानां च मनुष्याणां गृहेष्वधिष्ठाय तत्र तत्र महोत्सवसन्दर्शनार्थमुपागतानामनेकप्रकाराणां भारतीयमनुष्याणामिवस्थां, प्रकृतिं, व्यवहारां, शीलं, चरितानि च तत्त्वतः प्रत्यक्षीकरोमि, शृगोमि च तेषां परस्परभालापपरस्परया यूगोपादिप्रभवाणामपि सम्यक्ताचरमाद्यधिमधिगतानां मनुजानां प्रकृत्यवस्थां चरितादीनि च, इत्थं मे सर्वेभ्य एवात्रभवद्भवः श्रीमद्भ्यो मानवचरितादिषु सम्यगभिहृत्स्वमुत्पन्नं मतश्च महत्त्वं भवद्भिरविकल्पं प्रमाणीकरणीयम् । मानवा हि मे निखिलप्राणिवर्गेषु निकृष्टतमा प्रतिमान्ति । तेषां कामादयश्च वृत्तयः प्रत्येकं प्रबलतरा एवास्मद्भ्य इति पूर्वं सुस्पष्टमाख्यातं मया । तेषामपरे च मदमोहादयः शरीरजा रिपवः प्रबलतराः सन्ति, येषां गन्धोऽपि नास्माह्वयिष्यते । यथा कामादिभिरनिशं पीड्यमाना मनुष्याः प्रत्यहमवसादं प्रा-

प्य निरयाभिमुखमग्रं सरा भवन्ति, तथा मदादिभिरपि भृशमभिवाधितोः
 क्षिश्यमाना रौरवकलानि महान्ति पातकानि संगौरवमनुतिष्ठन्ति ।
 मंदो नाम कश्चिदलीक्यात्मौत्कर्षविधायकान्तराण-वृत्तिविशेषः । तस्य
 गर्वाहङ्कार-दर्प-प्रभृतयोऽनेकविधाः परिवाराः, यैरधिकृताः खलु मानवा
 आत्मानमितरेभ्यो रूपवत्तया, गुणवत्तया, विद्यावत्तया, बुद्धिमत्तया,
 शौर्यवत्तया, वीर्यवत्तया, सारवत्तया च किं बहुना सर्व्वसद्गुणशालित्तियैव
 श्रेष्ठतमं मन्यमानाः सर्वदा विकटदुहृद्वारेण गगनदिगन्तरालमापूर्य सा-
 बलैपं सावष्टम्भं साटोपञ्च परिक्रामन्तः केवलमात्मकार्यसाधनतत्पराः
 परानुत्पीडयन्ति । न ते गुरूपदेशानाकर्णयन्ति । न सुहृदुपदेशं गृह्णन्ति ।
 किन्तु यदेव स्वयं साध्वभिजानन्ति, तदेवानुतिष्ठन्ति । एते खलु निज-
 प्रज्ञया सुगुरुमप्युपहसन्ति, अवजानन्ति च पितृप्रभृतिस्वकीयगुरु-
 ज्ञानान् । ते सर्वेषु शास्त्रेषु, सर्वासु कलासु, निखिलेषु लोकव्यवहारेषु
 चात्मनामसाधारणनैपुण्यं मन्यन्ते । प्रदर्शयन्ति च सर्वत्रैवात्मनां नैपु-
 ण्यविशेषं, किं बहुना ते आत्मनां सर्वस्मादेव जगतः किमप्युत्कर्षं विभा-
 व्य स्वान् किमपि लोकोत्तरान् देवांशसम्भूतान् साक्षाज्जगदीश्वरस्य वा
 पूर्णावतारानवधार्य निखिलमेव विश्वं तृणाय मन्यन्ते; सर्वस्योपरि
 सावज्ञामुपहासमिश्रामरुन्तुदां तीव्राञ्च दृष्टिं निक्षिप्य संकुचितेना-
 क्षणाऽवलोकयन्ति, न केनापि स्वयमालपन्ति । पृष्टाः प्रतिवचनदानमपि
 अनुग्रहं गणयन्ति, ततश्च न सर्वेभ्यः प्रतिवचनं ददति, यं भृशमनुप्राद्यं
 मन्यन्ते तस्मा एव प्रतिवदन्ति । न विभ्यति ते सुनिश्चितप्रतिश्रुतभङ्गान्
 न वा लज्जन्ते परप्रतारणकौलीन्यात्, इत्थं मदान्विता उन्मत्ता इव,
 प्रमेत्ता इव मत्तमातङ्गजा इव चोद्धतमुच्छ्वस्तश्च परिभ्रम्य समाकुल-

यन्ति समन्तात् सर्वं भूमण्डलं, स्वयमपि च सर्वदाऽऽलीकपरापमानश-
 क्क्या भृशमाकुलीभवन्ति । अहो धन्या वयं यतोऽस्मासु तथाविधस्य
 श्वपाकस्पर्शवदुद्वेगकरस्य मदस्य लेशमात्रमपि न विद्यते । धन्यश्च
 परमेश्वरो येन तथाविधस्यातिमहतो वैरिणोऽस्मद्धृदयेऽङ्क रमात्रमपि
 नारोपितम् । न वयं मनुष्या इव कदाचिन्मदगर्वाऽहङ्कारदर्पभूयिष्ठाः
 स्वानेव बहु मन्यामहे, न परानवजानीमो वयं सर्वमेव समचक्षुषा
 प्श्यामो न च तारतम्यप्रदर्शनेन कस्यापि मनःपीडामुत्पादयामः ।
 मनुष्यास्त्वहङ्कारवशेन यत्र यत्र यथा यथा स्वत्वमुपचीयते, तत्र तत्र
 तथा तथैवादरं प्रदर्शयन्ति, एवं यत्र यत्र यथा यथा स्वत्वं परिहीयते
 तत्र तत्र तथा तथैवानादरम् । पीडयन्ते च ते नित्यमेव स्वाभिभवशङ्का-
 प्रभवेण विविधेनाश्रिना, पीडयन्ति च स्वोत्कर्षमात्रप्रदर्शनाय विनाप्य-
 पराधमपरान्, विशेषतः स्वापेक्षया दुर्बलान् जीवान् । ततश्च मनुष्या-
 णामहङ्कारः स्वेषां परेषाञ्च दुःखोत्पादनहेतुर्महाननर्थकरः । अत एव
 साधूक्तं केनापि—“नाहङ्कारात्परो रिपुः” । सन्ति च—

“ अहङ्कारवशादापदहङ्काराद्दराधः ।

अहङ्कारवशादीहा त्वहङ्कागेऽयमामयः ॥

अहंबुद्धयेव मोहिन्या योजयित्वा वृतेर्बलात्,

विज्ञेयशक्तिः पुरुषं विज्ञेययति तद्गुणैः ॥”

यावत्स्यात्स्वस्य सम्बन्धो ऽहङ्कारेण दुरात्मना ।

तावन्न लेशमात्रापि, मुक्तिवार्ता विचक्षणैः ॥”

रूपाद्यनेकानि वचनानि तेषां शास्त्रनिबन्धेषु, परं कस्तान्या-

कर्णयति ! किञ्चाहङ्कारस्य कामाद्यपरिपूत्पादकत्वमपि केनचित्सुबु-
द्धिना मनुजेनैव समुद्भावितं ; तथाहि—

“कामः क्रोधस्तथा लोभो मदो मात्सर्यमेव च ।

मोहश्चेत्यरिषड्वर्गमहंकारगतं विदुः ॥”

एवं मोहमात्सर्यादपि द्वावपरौ स्तस्तथाभ्यन्तरीणरिपू मनुष्याणाम् ।
तत्र प्रथमो मोहो नाम पशुजातिष्वपि दृश्यते, किन्तु नासौ तासु मनु-
ष्येष्विव सुदृढबद्धमूलः, स्थायिभावमापन्नः । मोहोऽयमनात्मीयेष्वात्मी-
यबुद्धयुत्पादकमज्ञानमविद्यामायेत्यादिनामभिरभिधीयते । अनेनैव
मोहेनाक्रान्तहृदयाः सर्व एव जन्तवोऽनात्मीयेषु पुत्रदारेषु आत्मी-
यबुद्धिमारोप्य क्लेशमाजः क्रियन्ते, मोहान्ते चापातरस्यैर्भोग्य-
वस्तुभिः । परमसावितरजन्तून् प्रति न चिरं प्रभुतां कर्तुं शक्नोति,
ततश्चास्माकं मोहः क्षणिक एव । अत एव वयं नापत्येषु वा दारेषु
वा चिरं स्निह्यामः । अपत्यानां स्वभरणशक्त्युद्गमपर्यन्तमेवास्माकं
पुत्रदारसम्बन्धस्तद्गतस्नेहश्च । अथ तेषु स्वभरणक्षमेषु सत्सु परस्परं
न कोऽपि सस्बन्धो विद्यते । एकया दिशा पिता प्रयाति, अन्यया
माता, अपरया चापत्यानि । विशेषतः परभृतप्रभृतीनां कतिपयानां ति-
रश्चामपत्य-स्नेहस्य गन्धोऽपि न दृश्यते । ते खलु स्वापत्यानां स्व-
पोषण-शक्तेरुदयात् प्रागपरैः काक-प्रभृतिभिः स्वान्यपत्यानि परिपो-
षयन्ति, ततस्ते नापत्यस्नेहजन्यं क्लेशलेशमप्यनुभवन्ति ।

इत्थं सर्वतः समालोच्यमानेषु मानव-पाशवचरितेषु पशूनामेव
श्रेष्ठत्वं किल सुस्पष्टं प्रतिपादितमपत्यपरिपोषणव्यापारे पशून्नुकर्तु-
मिच्छुभिः सभ्यतमसमुन्नतमनुजपोतैः प्राप्तव्यस्कानां पुत्राणां सम्प-

कर्मपरित्यागिभिः साम्प्रतम् । न तेषु पितरौ प्रवयसः पुत्रस्य पुत्राश्च
जराजीर्णयोर्वाद्भ्रुक्यपरीतयोः पित्रोः संवादं गृह्णन्ति । तथाकथित-
सभ्यताप्रभावेणैव ते महतामियत्तया परिच्छेत्तुमशक्यानां क्लेशराशी-
नामास्पदान्यभवन् ।

इयं हि सभ्यता महामोहमयी पिशाचीव ज्योत्स्नाप्रायं कपटप्रकाश-
मयस्वरूपं प्रकाश्य स्वभावतो दुर्बलहृदयान् मनुजान् स्वाभिमुखमाकृ-
ष्य, सर्वथा स्ववशमानीय च पश्चाद् दुस्तरेऽविरलक्लेशसङ्कुले मोहगते
निपातयति, ततस्तेऽपथं सुपथमिव मन्यमानास्तेनैव प्रयान्ति, धर्ममिति
कृत्वाऽधर्मं सेवन्ते, न्यायबुद्ध्या ऽन्यायमाचरन्ति, गृह्णन्ति च नैष्ठुर्य
कृपास्वरूपेण, वैरं स्नेहरूपेण, परद्रोहमुपकाररूपेण, पापानि च
पुण्यरूपेण । प्रवर्धते तेषां सर्वविधवाह्याडम्बराकांक्षा, अपगच्छति
सन्तोषः, उत्पद्यन्ते चासन्तोषेण सह नानाक्लेशमूला अभावाः, येषां
पूरणार्थं ते सर्वदैव प्रयतन्ते, परं छिद्रघटा इव न पूर्यन्ते ।

मम हि महामायाप्रसादान्मनुष्याणां सर्वास्वेवासभ्याद्भ्रूसभ्य-सभ्य-
सभ्यतर-सभ्यतमावस्थास्वभिज्ञानं वर्तते । ततश्च विज्ञातं मया सभ्य-
तैव तेषां यावदनर्थानां मूलम् । तैरियं परमोन्नतिरूपेण विभावितापि
घोराधःपातहेतुस्तेषामिति । यथा यथेयं लब्धप्रसरा भवति, तथा तथैव
यानासन-वसनभूषण-वासभवनादीनां वृथाडम्बरो वर्धते, वर्धते च तत्त-
दभिलषित-यानासनादिसम्पादनार्थमर्थस्यावश्यकता । विवर्धयति सा
पुनर्महीयसीमर्थाज्जिनपिपासाम् । तथा पुनरूपाद्यते तेषां परस्परं
जिगोषा । यथा खल्वात्मोदयः, पर-ग्लानिरितीयत्येव प्रवर्तते नीतिस्तेषु ।
यामुपजीव्य प्रवर्तन्तेऽनन्तशाखानि नीतिशास्त्राणि ।

परमकारुणिकेन परमेश्वरेण यथा सूर्यालोके, विमलज्योत्स्नायां, मृदु-मन्द-सञ्चारिणि सुरभिपवमाने, शीतस्वच्छनिर्झरवारिणि च स्व-सृष्टानां यावतामेव प्राणिनां तुल्य एवोपभोगाधिकारः प्रदत्तस्तथा विवि-धफलमूलपूर्णायां वसुन्धरायामपि । स्थितवन्तश्च ते, वयं च सुचिरं सं-श्लिष्टाः सोदरा इव परस्परं सद्भावं प्रदर्शयन्तः । अथ ते, न जाने, केन हेतुना, सहसैव स्वेषां बुद्ध्युत्कर्षं निश्चित्य, बहवः सम्भूय च न केव-लमस्मत्तः पृथग्भूताः किन्तु यदा यदाऽस्मान् पूर्वविश्वासेनैकाकिनः सं-चरतो हीनपक्षानवलोकितवन्तस्तदा तदा ऽस्मानुपमृद्यास्मदधिकारमा-च्छिद्य चात्मसादकार्षुः । अथास्मासु तेषां तथाविधं प्रकृतिविपर्ययमालो-क्य तादृशासत्संसर्गपरिजिहीर्षयैव दूरमपसृतेषु, तेऽन्योन्यमात्मानम-न्यविलक्षणं मन्वानाः स्वस्वोत्कर्षमभिरक्षितुमीप्सवः, परस्परं स्पर्द्धितु-मारेभिरे । ततश्चान्योऽन्यसंघर्षे तेषां बलवद्भिर्दुर्बलानामधिकाराः क्रमेण क्वलिता अभवन्, ते च बलवत्तराः सञ्जाताः । ततश्चैते विजितेभ्य आत्मनां सर्वथा वैशिष्ट्यं प्रदर्शयितुं यानासनादीनामपि वैशिष्ट्यं चक्रुः । इत्थं परविमर्दनेन स्वोत्कर्षस्थापनप्रवृत्तिरेव महच्छोन्नतेच्छा-दिभिरारुह्याप्यते चारुयाभिः । तथाविधप्रवृत्तिशालिनश्च महाशयाः, महात्मानः, सभ्याश्च कथ्यन्ते । ततश्च यत्र यत्रैव विमर्दातिशयस्तत्र तत्रैव सभ्यताधिक्यम् । यत्र च जना निरन्तरं परस्परं विजेतुं स्पर्धन्ते यतन्ते च सर्वात्मना सर्वोपायेन सर्वेभ्य आत्मन उत्कर्षं संस्थापयितुं, पीडयन्ति दुर्बलान्, बन्धयन्ति मुग्धान्, निपातयन्ति स्वोन्नतिप्रतिब-न्धकान्, सेवन्ते चेश्वरान्, सन्तोषयन्ति धनिनां मनांसि, बहिः समाच-रन्ति बकव्रतं, गूढमाश्रन्ति द्विजिह्वतां, न दयन्ते, न स्निह्यन्ति, नो-

पकुर्वन्ति, न सम्मानयन्ति च, न विभ्यत्यधर्मान्, न लज्जन्ते लोकापवा-
दान्, नाशङ्कन्ते मिथ्याकथनान्, नापत्रपन्ते दुराचारान्, न विरमन्ति प-
रपीडनान्, न निवर्तन्ते पैशुन्यान्, न त्रस्यन्ति परस्वापहरणान्, नादीं-
भवन्ति पङ्कशदर्शनान्, न गणयन्ति मैत्रीम्, नालोकयन्ति समाजम्,
नापेशन्ते बन्धून्, न जानन्ति संस्तुतान्, न स्मरन्ति पूर्वोपकारम्, न
शृण्वन्ति गुरुजनवचनानि, नाद्रियन्ते साधून्, चेष्टन्ते च केवलं स्वार्थ-
साधनाय, स एव सभ्यतमो देशः । सभ्यतमा हि जनाः सुपक्वविम्बफ-
लानीव बहिःशुभदर्शना अप्यन्तरत्यन्तमलशालिनो भवन्ति, ते बहि-
र्वद्दुसुखभोक्तृ तथा प्रतीयमाना अप्यनुभवन्त्यन्तरविच्छिन्नहृशधाराम् ।
ततश्च सुचारुसौधान्तर्गतसुरस्यकक्षमध्ये दुग्धफेननिभक्रीमलधवले
शयनतले शयाना अपि, निरन्तरं मृदुमृद्वान्दोलितैः सचन्दनोशीरार्द्र-
व्यजनैर्वोज्यमाना अपि, सततं युवतिजनक्रीमलकरतलेन कृतशरीरसं-
वाहना अपि न निद्रान्ति, सर्वदा शिरःपीडया पीड्यन्ते च । किञ्च
सत्यपि बहुविधसुगभिकुसुमप्रकरोपशोभितरमणीयोद्याने, रूपलावण्य-
वति चावरोधजने, न विहारसुखमनुभवितुं समर्था भवन्ति, तथा स-
त्स्वपि विविधरसमधुरानेकविधचर्व्य-चोष्य-लेह्य-पेय-भूयिष्ठेषु, भोज्य-
द्रव्येषु, करतलातेषु, अजीर्णाक्षुधादिरोगवाधिता न वा यथेष्टं भोक्तुम् ।
तत एवानुभवन्तीव ते प्रत्यहं प्रतिक्षणं स्वयमनुष्ठीयमानानां निरपराध-
विश्वस्तजनमहानमहापातकानां समुचितफलान्येव । न ते क्षणमपि
विश्रामसुखं लभन्ते, अथवा विश्रामाभावो हि तेषां महत्त्वस्य महोन्न-
तेश्च मुख्यं चिह्नम्, येन ते ऽसत्यपि सामर्थ्ये युगपदेव बहुषु दुष्कर-
व्यापारेषु प्रवर्तमाना अनवरतं सत्त्वाधिकं परिश्रमं कुर्वन्तः क्रमेण

क्षीयमाणशरीरधातवोऽकालं कालकवलं प्रविशन्ति । अत एव मनु-
ष्याणां प्रासादहर्म्यादिनिर्माणमहार्घपरिच्छदादीनन्तःसारशून्यान् बाह्या-
दन्बरानवलोक्यास्माभिर्न स्वल्पापीर्ष्याऽभ्यसूया वा कर्त्तव्या, नापि
तत्र प्रार्थना; प्रत्युतैवंविधायाः सभ्यताया न काप्यस्मास्वाविर्भावो
भूयादित्येव कृताञ्जलि परमेशः प्रार्थयितव्यः ।

पश्यतान्तरमुभयेषां, ते सुदृढनिर्मितसुसज्जितहर्म्यतलेऽपि साशङ्कं
निवसन्ति, वयमनाघृततरुतले, काननाभ्यन्तरे गिरिगह्वरे वा निः-
शङ्कं निवसामः । पर्यङ्कोपरि दुग्धफेनधवले शयनीये शयानानामपि
तेषां न क्षणमपि निद्रासुखं जायते, वयन्तु लोष्ट-धूलिनिचिते कर्कश-
भूमितले एव सुचिरं गाढनिद्रामनुभवामः । बहुविधेष्टभोज्य-पाना-
स्वादानेनापि न ते तृप्तिं प्राप्नुवन्ति, अस्माकं तु यथाकालं यत्किञ्चि-
द्भोजनेनैव तृप्तिरुपजायते । ते खलु कल्पितविपत्पाताद्यनर्थवारणा-
यार्थानर्ज्जयन्ति । परन्त एवार्थाः प्रतिपदमनर्थं सङ्घटयन्ति । यतो-
ऽर्थानामर्जनं तावद्दुष्करं ततोऽप्यर्जितानां संवर्धनम्, वर्धितानाञ्च
रक्षणमतीव दुःखप्रदमेव । विशेषतः सभ्यतोन्नत्या सहार्थापहरणाशङ्का
प्रतिपदं प्रवर्धते ; सभ्यदेशेषु मध्याह्नसमये जाग्रत्स्वपि नगरवासिषु
सततं जनाकीर्णेष्वपि राजमार्गेष्वविरलं नगररक्षणाय प्रचरत्स्वपि
रक्षिवर्गेषु निःशङ्कं निर्बाधञ्च चौर्यमनुष्ठीयते । पश्यातामेव जना
नामर्था अपह्रियन्ते सभ्यनगरेषु । अपि च यदि केचित्स्वयं याव-
ज्जीवमशेषकृशपरम्परां सहित्वा, कृत्वा चाकार्यसहस्राणि, किञ्चिद्
धनं सञ्चेतुं समर्था भवेयुस्तत्पुत्राः पौत्रा वा तत्सर्वं कतिपर्यैरेव
दिवसैः क्षपयित्वा प्रनरेव कृष्टां दशां प्राप्नुवन्ति । किञ्च यदा निय-

तिवशादप्रतिविधेया विपद् आपतन्ति, तदा न किमपि कर्तुमलमर्थ-
कल्यवर्ताः, ते खल्वप्रत एवान्तर्हिता भवन्ति । तथाहि—

“प्रतिकूलतामुपगते हि विधौ विफलत्वमेति बहुसाधनता ।

अवलम्बनाय दिनभर्तुरभू न्न पतिष्यतः करसहस्रमपि ।”

अत एवार्थाज्जनान्निवृत्ता वर्यः यतः शरीरे पङ्कमुपलिप्य प्रक्षाल-
नाद् दूरतस्तत्परीहार एव श्रेयान् । मनुष्या विद्याभ्यासेन ज्ञानिनो
भवन्तीति तु न मन्तव्यम्, तेषां विद्यालयास्तु केवलमविद्याविलसितानां
वादिनां परस्परमतखण्डनमण्डनपरागां कूटतर्काणामभ्यासायैव प्रतिष्ठा-
पिताः । ततस्तेषां विद्याभ्यासः केवलं पराभिसन्धानाय कल्पते ।

किञ्चरवीमि, तेषां पण्डितम्मन्यैरासृष्टेरद्याप्यविश्रामं प्रयतमानैरपि
न क्षित्यादीनां स्थूलभूतानां तत्त्वं निरूपितं, केवलं दुर्बोधवाग्जालं
वितत्य बुद्धेर्भ्रान्तिभूयिष्ठं मालिन्यमेवोत्पादितम् । विद्याभ्यास-
बलेन तैरिदानीं यल्लौहवर्त्मताडितवार्तावहाद्यापातविस्मयकरयन्त्रविशे-
षाणामाविष्कारः कृत इति चेदुच्यते । तथाविधाविष्कारः केवलमैहिक-
कार्यसाधनसौकर्यमापादयति, ततश्च तत्र यथा श्रेयांसि तथा ऽश्रेयांस्य-
पि जायन्ते । परलोकस्त्वस्माकमिव तेषामन्धकारमय एव, न तत्र
सभ्यतालोको मानवीयविद्यालोकश्च प्रवेष्टुं समर्थो बभूव । अत एव
केनापि सत्यवादिनोक्तं—‘धर्मस्य तत्त्वं निहितं गुहाया’ मिति ।

अथ तैर्या चिकित्सापद्धतिराष्कृता सा केवलमेषामकालमृत्युहेतुः ।
वन्या-वात्याधिदैविक-मृगयाद्याधिभौतिकोत्पातमन्तरा पशूनां प्रायेणा-
कालमृत्युर्न दृश्यते । तथाविधोत्पातस्तु मानवेष्वपि प्रभवति । ततश्चोत्पा-
तजन्याकालमृत्युः साधारण एव । ततस्तं वर्जं चिकित्साहेतुकोऽकाल-

मृत्युरेवात्र विचार्यते । यतस्तथाविधो मृत्युस्तु मनुष्येष्वेव घटते, ने-
तरेषु जन्तुषु । तत्र केचिच्चिकित्सकभ्रमेण, केचिदयथौषधव्यवहारेण,
केचिदधिकमात्रयौषधव्यवहारेणैवमाद्यनेकनिमित्तपरम्परया मनुजानां
चिकित्साहेतुको ऽकालमृत्युर्जायते । किञ्चौषधानि क्वचिदेकविधस्य
रोगस्य प्रतीकारं कृत्वापि स्वयमपरविधान् दुष्प्रतीकारान् रोगानुत्पा-
दयन्ति, ततोऽप्यनेकेऽसमय एव काल-कवले निपतन्ति, केचिच्च याव-
ज्जीवं मृता इव सर्वकर्माक्षमाः स्वजनानां भारभूतास्तिष्ठन्ति ।

अत एवात्रभवद्भिर्भवद्भिर्विद्यन्मनुष्याणामुन्नमनकोटौ चिन्तितं तत्
तत्सर्वं बहुदुःखप्रदं, तैः केवलमूर्णानाभै रानाय इवात्मविनाशायैवोद्भा-
वितम् । मनुष्येषु द्विविधैवोन्ततेः पराकाष्ठा कल्पिता, केचिद् विषयवै-
राग्येण, समलोष्ट्काञ्चनज्ञानमेवोन्ततेः पराकाष्ठां मन्यन्ते, अपरे तु
संसारिणः सांसारिकयावत्कार्येषु, जातिभेदादिकमविचार्यैव सर्वेषां
स्त्रीपुंसानां तुल्याधिकारस्थापनमेवोन्नमनस्य चरमसीमानमागणयन्ति;
उभयथैव वयमुन्ततेः पराकाष्ठामधिरूढा एव, तन्नास्ति किमप्यनुशोच्य-
मस्माकम् । समलोष्ट्काञ्चनज्ञानमस्माकं स्वतः सिद्धमेव । इदानीं सभ्य-
तमायां मार्किन-भूमौ राजतन्त्रता-विवाहबन्धनाद्यशेषकलेशहेतुनियमान्
समूलमुन्मूलय्य याभिनवस्वातन्त्र्यपद्धतिरुद्भाविता, सास्माकमनुकृति-
रेव । मनुष्याः खलु बहुशः परोक्ष्यान्ततोऽस्मद्व्यवहाराणां सारवत्तां ज्ञात-
वन्त स्ततस्त्वस्माकमनुकर्तुं मारेभिरे । यथा कदाचित् समुद्रमध्यगतप्रव-
हणकूपदण्डावलम्बिनः पक्षिणस्तं कूपदण्डं परित्यज्येतस्तत उड्डीयमाना
अपरमाश्रयमपश्यन्तः पुनस्तमेवाश्रयन्ति, तथा मनुष्या अपि अस्मत्तः
पृथग्भूता नानाविधामवस्थां प्राप्य कुत्रापि सुखमपश्यन्तः पुनरस्मदाचा-

रमनुवर्तन्ते । अपि च सम्यतमा अप्युन्नमनस्य चरमसीमानमधिगता अपि मानवा न प्रकृतश्रेष्ठतां प्रापुः, येनाद्यापि ते स्ववाचकपदादुत्तरमस्माकं कतिपयेषां सिंह-व्याघ्र-कुञ्जरर्षभ-वृषभप्रभृतीनां नामानि संयोज्यात्मनः श्रेष्ठतां प्रकाशयन्ति, यथा Jhon Bull, रघुव्याघ्रः, मनुज-र्षभ इत्यादि, तेषां वीराश्च सिंहेत्युपाधिलाभेनात्मनो गौरवोचितसम्मानलाभं मत्वा साग्रहं तमेवोपाधिं गृह्णन्ति । अन्यच्च तेषां चरित्रमपि न सम्यक् परिशुद्धं बालानामुपदेशक्षमं जातमतस्तेषां बालोपदेशनिबन्धेषु पशूनां काक-कपोतमूषिकमृगकच्छपादीनां क्षुद्रजन्तूनां, सिंहगजशार्दूल-प्रमुखाणां महापशूनाञ्च चरितान्याश्रित्य बहुधा कथा रचिताः ।

शारीरबलेऽपि मनुष्या अस्मत्तो निष्कृष्टा एव, यतस्तेषां वीरा अपि शस्त्रग्रहणमन्तरा नास्मत्सम्मुखमायातु मुत्सहन्ते, अस्माकं क्षुद्रतमा पिपीलिका अपि निरस्त्राः, निःशङ्कं तेषां गृहेषु विचरन्ति । नच मनुष्याणां शारीरिक-सौन्दर्यमप्यस्ति, ततश्च ते वस्त्रादिना स्वशरीर-माच्छादयन्ति । तेषां रूपोत्कर्षस्यापि वयमेवोपमानपदानि । प्राणिनां स्त्रीजातय एव सौन्दर्यस्याश्रयोभूताः । मानवीनान्तु या लोकोत्तर-लावण्यवत्यस्तासामपि नास्ति कश्चिदवयवो विशेष-सौन्दर्य-द्योतको यो नास्माकमवयव-विशेषैरुपमीयते । तथाहि—तासां केश-कलापाश्चामरैर्मथूरपुच्छैश्च, चक्षुषी हरिणनेत्राभ्यां, नासा खगेन्द्रना-सिक्या, दन्ताः शुक्तिगर्भसम्भूतैर्मुक्ताफलैः, ग्रीवा कम्बुना, स्तनौ चक्रवाक-करिकुम्भाभ्यां, मध्यः केसरिमध्येन, ऊरुद्वयं करभशुण्ढेन, गमनञ्च राजहंस-गज-गतिभ्यां, कण्ठस्वरश्च कोकिल-कलालापेनो-पमीयते । पुरुषा अपि 'वृषकन्धाः', 'सिंहविक्रमा' इत्येवं विशेष्यन्ते ।

किमधिकेन वागाडम्बरेण, अस्मासु ये जात्यधमा मर्कटास्तेभ्य एव मानवानामुत्पत्तिरिति तैरिदानीं मुक्तकण्ठं स्वीक्रियते !! ये खल्वेवंविधा नीचजातयस्तेषां कथयाषि हृदयस्य क्षुद्रतोपजायते; तदस्त्वेतावतैव भवतां सन्तोषः ।

तथापि मद्वचनोपसंहृतौ वक्तव्यमेकमुत्प्रेक्षे । नास्ति खल्वस्माकं गम्यागम्यविचारः, नापि निर्दिष्टवासस्थानमिति भृशमुपहसन्ति मनुष्या अस्मान् । किन्तु भारतीय-स्मृतिनिबन्धेषु प्राचीनेष्वतिपातकानुपातकादिपापानामुत्कटप्रायश्चित्तविधीन् समीक्ष्य मनुष्याणामपि तत्तत्पापमूलीभूतकर्मसु प्रवृत्तिः स्वाभाविकीत्यनुमीयते, केवलं तथाविधोत्कटप्रायश्चित्तरूपदण्डविधानेन तस्या निरोधः कृत इत्यपि किं वक्तव्यम् ? अनिर्दिष्टवासस्थानत्वं पुनः समुन्नतसभ्यताया अङ्गीभूतमेव । यतः सभ्यजगत्सु बहूनां बहुपुरुषपर्यन्तं निर्दिष्टवासस्थानाभावो दुरीटश्यते ।

इत्येवमुक्त्वा ऋगेन्द्रः सभाभङ्गमकरोत् । पशवश्च सर्वे स्वस्वहृदयस्यानन्दं महता कलकलेन प्रकाश्य स्वस्वस्थानं प्रति प्रतस्थिरे । वयमपि द्र तपदं स्वदेशमागत्य स्वजनैः सङ्गता अभूम ।

(समाप्तं महारण्यपर्यवेक्षणम्)



प्राप्तपत्रम्

(महिला-महत्त्वम्)

एकमेवाद्वितीयम् । ओं तत्सत् ।

महात्मन् विद्योदय-सम्पादक !

अस्मद्देशीयसामयिकपत्रसम्पादकेष्वत्रभवन्तं भवन्तं लोकोत्तर-
धैर्यवन्तं सर्वथा निःस्वार्थञ्च सम्भावयामि । यत एतावन्तं दी-
र्घकालं वराटिकामात्र-लाभप्रत्याशामन्तरा प्राणान्तपरिश्रमसहकृतं
वर्तमानसभ्यजनावज्ञातसंस्कृतभाषायां सामयिकपत्रसम्पादनं नाम,
न केवलं भवतस्तादृग्धैर्यवत्तायाः प्रत्युत स्वार्थराहित्यस्य च सम्यक्
परिचयं ददाति । मन्दोऽपि खलु जनः प्रयोजनमनुद्दिश्य न प्रवर्तते
कस्मिन्नप्यनायाससाध्ये कर्मणि । भवांस्तु निष्प्रयोजनमेव बह्वाया-
सेन विद्योदयं सम्पादयन् वृथैव क्षयं नीतवान् दुर्लभं मनुष्यजन्म ।
यदीमं वन्द्यपरिश्रमं परिहाय भवानियन्तं कश्चिन्मुन्नतपदारूढानां
महात्मनां चरणतलेषु तैलमर्दनमकरिष्यत्, तदा निःसन्देहं विपु-
लमैश्वर्यमैहिकसम्मानञ्चालप्स्यत । परन्तत्र किञ्चिद्बुद्धिकौशलम-
पेक्ष्यते, तत्तु भवतो लेशमात्रमपि नास्ति ; नास्ति किं भवतः सम्मा-
ज्जनीप्रयोगकुशला मादृशी सुगृहिणी ? या सुशिक्षां दत्त्वा निव-
र्त्तयेद्भवन्तमेतस्मादसन्निर्वन्धात् ; किम्भवतो हितकामी सुहृदपि
कश्चिन्नास्ति ? यो भवन्तमेवमधःपतितमवलोक्य तूष्णीं तिष्ठति !
विद्योदयसम्पादनव्यतिकरान्नाम दूरेऽस्तु तावदर्थलाभवार्ता, नान्य-
दपि किञ्चित् प्रयोजनं सिध्यति । एवंविधस्य पत्रस्य पाठकारिणो-

ऽपि दुर्लभा एव । ये खल्वत्र संस्कृतमात्राभिज्ञाः, नैसर्गिकविक-
 त्थनतृणीकृतजगत्त्रयपाण्डित्यसारास्ते तु नास्योपरि भ्रमेणापि दृष्टित्रि-
 भागं पातयन्ति । किं वा करिष्यन्त्यन्त्ये संस्कृतानभिज्ञास्तपस्विनः ।
 ते हि वराकाः समुन्नतचेतसोऽपि बहुविधकुसंस्काररहिता अपि वंश-
 परम्परासमागतसंस्कारस्यानुच्छेद्यतया ह्यापातदर्शन-भीषण-देवनागराक्ष-
 गभिलिखितमेतन्न सहसाऽधःशौचे नियोक्तुमुत्सहन्ते, नाऽपि पादुका-
 च्छादनकर्मणि, ततश्च भवत्पत्रस्य न क्वाप्युपयोगं पश्यामि । अत
 एव भवत्परिश्रमोऽयं न स्वार्थसिद्धये, नापि परार्थसम्पत्तये, किञ्चै-
 कान्ततोऽर्थसम्पर्कविरहादरग्ये रुदितमिव, भस्मनि निहुतमिव सर्व्वथा
 निष्फल एव । एवं निष्फलारम्भायासिनं भवन्तमवलोक्य जाने, भवा-
 न्नूनमन्यस्मिन् जन्मनि कोऽपि कस्यापि कुलालपोतस्य प्रियसहायः
 पञ्चमान्यथासिद्धानामप्रिम एवासीत् । अथ सरस्वतीप्रतिमामृदाह-
 रणात्, क्वापि पुण्यतीर्थे शरीरक्षयाद्वा साम्प्रतं मनुष्याकृतिं, किञ्चिद्
 विद्यावत्त्वञ्च प्राप । बुद्धिस्तु पूर्व्ववदेवास्ति, प्रकृतिरपि तथैवाति-
 भारवाहिणी विद्यते !

उक्तञ्च—

“सती च योषित् प्रकृतिश्च निश्चला,

पुमांसमभ्येति भवान्तरंष्वपि ।” इति

अन्यथा कथमस्मिन्नूनविंशशताब्दवसानसमये सर्व्वतः स्वार्थसा-
 धनपरेषु, मानवकुलेषु भवानेक एव निःस्वार्थभारवहनव्यसनी संवृत्तः !
 किञ्च प्राप्तनसंस्कारवशाद्वा, दुर्लङ्घयनियतिनियमप्राधान्याद्वा भव-
 न्तमेवं निरर्थगुरुभारहारिणं निरीहञ्चावलोक्य शङ्के, यदि कदाचिदेत-

द्रुगुणद्वयं नगरपरिषत्सभ्यमहोदयानां श्रवणगोचरं भवेत्तदा विषमा खल्वापतिष्यति दशा । नियतं ते स्वभावतो दुर्प्रहाणां धर्मवृषभाणां ग्रहे प्रयत्नं परिहाय भवन्तमेव संगृहीयुः । न विमुञ्चेयुश्च जीविता-वसानं यावत् । सर्व्वथा परमेशो मङ्गलं विदधातु । माम्भूद्भवतस्त-थाविधो विषमो दशापरिणामोऽस्मिन् परिणते वयसि ।

वस्तुतः शोच्योऽसि, कृपाहोसि त्वम् । किं करोमि, अखण्ड-नीया खलु ललाटलिपिः । तथापि महिलाजनस्वभावसुलभकृपापरव-शाऽहं तव लेखभारस्यांशतो लघूच्चिकीर्षुः पत्रमिदं प्रेषयामि—(पत्र-प्रेषणपाटवमेवास्माकीनोन्नतशिक्षालाभफलम्)—आशाते च भवान् धन्यम्मन्यः परमाग्रहेण प्रकाशं नेष्यतीदम् । विदितमेव भवता संस्कृता-भिज्ञाः किल न कथमप्यन्यतः स्वलेखस्य शुद्धिं सहन्ते ; अहं संस्कृत-विदुषी, तद्भवान् मास्य शुद्धौ यत्नं कार्षीत् । करिष्यति चेदापतिष्यति नूनं पूर्वोक्तो विषमो दशापरिणामः ।

अयि भो नवदूर्वादिलप्रियातिथे, नररासभ, लम्बकर्ण, लम्बोदरकु-लभूषण विशोदयसम्पादक ! अपि जानाति भवान् भारतीयमहिलाना-मुत्पत्तौ किम्बीजमिति । किमेषा पुराणप्रजापतिसृष्टिः ? उत कस्यापि सर्व्वथा निर्द्दयहृदयस्याजन्मब्रह्मचर्यपरिचर्यया स्त्रीद्वेषिणोऽभिनवस्य हतविधातुः सिसृक्षाकण्डूतिविनोदनप्रकारोऽयम् ? किंवा जन्मान्तरसह-स्राचरितागणितमहापातकानामेकीभूतः परिणामः ? किमेतत् प्राकृतं कर्म ? उत वा नियतेर्विलसनं ? अथोपादानमाहात्म्यं ? आहोस्वि-द्वीजाङ्कुरन्यायानुसृतिरियं ? किंस्विद्भवितव्यतैवेदृशी ?

नाऽहं वैदिकसम्मग्नचारेषु विदितभूयिष्ठाऽस्मि, न जाने तत्त्वतो-

गार्ग्यात्रीयी-लोमशा-प्रमुखाणां ललनाकुलललामानां चरित्रचेष्टितानि, नापि श्रद्धे पुराणकथाः । ततश्च स्मार्त्तसमयानधिकृत्यैवोच्यते मया । वैदिकसमये भारते खलु स्वभावमुग्धानां कृषीवलानामधिकारः श्रूयते, ततस्तं परिहरामि । यत्र समये धर्मबुद्धिः प्रथममाविर्भूता, धर्मशास्त्रस्योदयोजातस्तत एवारभ्य स्त्रीणामशेषदुःखबीजान्यारोपितानि, यानीदानीं फलपुष्पसङ्कलविषमविषमयारण्यरूपेण परिणतानि ।

अहो चित्रमेतत् ! अन्यत्र किल देशेषु प्रथमावस्थायामेवाबलानां दुर्गतिः श्रूयते । अथ यथा यथा धर्मबुद्धेरविर्भावः सभ्यताया विस्तृतिश्च, तथा तथैव स्त्रीणामप्युन्नतिर्जाता । भारते तु सर्वथा तद्वैषरोत्यमिति । यतोऽत्र स्मार्त्तसमयादारभ्यैव स्त्रीणां चरणौ सुदृढं नियन्त्रितौ । खिलोभूताश्च चिगय तासां समुन्नतेः पन्थानः, सन्निरुद्धश्चाशेषतः श्रेयसां मार्गः, संरोपितमवगोध्वन्धनस्य मूलं, निक्षिप्रश्चासामुपरि सुदुःसहपुरुषाधिपत्यक्लेशप्रवाहः । किम्बहुनोक्तेन, तस्मादारभ्यैव तासु संस्थापिताऽशेषविधक्लेशोपभोगभित्तिः । मूढाः खलु यवनानामुपरि समारोपयन्ति सर्वविधान् दोषान् । न ते सर्वथा निर्दोषा इति श्रवीमि । किन्तु भारतीयस्त्रीणां भाग्यविपर्ययस्तु तदधिकारतः पूर्वमेव सङ्कटित इत्येव मद्बचनाभिप्रायः । दृश्यन्तान्तावद् धर्मप्रवक्तृणां प्रथमस्य महर्षेर्मनोर्वचनानि—“न स्त्री स्वातन्त्र्यमर्हतीत्यादीनि” । तस्य खलु महानुभावस्य न केवलं स्त्रीणां स्वातन्त्र्यमवहृत्य परितोषोऽभवत्, किन्त्वाजीवनावसानं तेन तासामुपरि सर्वास्वेवावस्थासु पुरुषाणां शासनमारोपितम् । विचार्यतां तावद्यदि नाम सज्जनगोष्ठीषु, सङ्गीतसमाजेषु, यात्रासूतस्वेष्वपरविद्येषु वा सङ्घर्षेषु

स्त्रोणां स्वच्छन्दसञ्चरणं न स्यात्, तदा कथमासां शिक्षा सम्पूर्णतामियात्, सम्भवेद्वा मनसश्चतुरस्रो विकासः ! जायेत वा बहुदर्शित्वं ! उत्पद्येत वा सदसद्विवेकशक्तिः ? विशेषतश्चाबाल्यान्मरणावधि तासु निर्दय-पुरुषाधिपत्यस्थापनात् सुलभीकृतस्तासामन्धतमसावगमहेतुरात्मघातः, समुन्मूलितश्च सर्वविषयकोत्साहः । यत्र धर्मशास्त्रस्यैवमधर्ममयी, विषमपक्षपातप्रवर्तिनी च व्यवस्था, तत्र का कथा स्वतोऽधर्म-भूयिष्ठस्य नीतिशास्त्रस्य । समीक्ष्यतां तावन्नीतिशास्त्रप्रथमाचार्य्येणाऽऽचार्य्यकौटिल्येन यथोक्तम्—“विश्वासो नैव कर्तव्यः स्त्रीषु ।” अहो-ऽतः परं किन्तु शोच्यतरं सम्भवति । याः संसारस्य मूलं, धर्मा-चरणस्य सहायाः, दयाया अवताराः, प्रेम्णः परमाधाराः, गृहस्था-श्रमस्य जीवनशक्तिस्वरूपाश्च, तासु यदि न विश्वासः कार्य्यः सदा साशङ्कं वर्तितव्यश्च, तदा समुन्मूलिता शान्तिः, दूरमपसारितानि सुखानि, प्रवर्तिता समन्तान्महती विशृङ्खलता, समारोपितान्यमङ्गल-बीजानि । या आदाय गृहस्थानां गृहस्थता, संसारिणां संसारः, कर्मिणां (कर्मठानां) कर्माणि, सर्वाणि च प्रवर्तन्ते गृहमेधिनां धर्माणि, जायते चानृण्यं नराणां, याश्चान्तरा न गृहस्थाश्रमः सम्भवति, न वंशस्थितिः प्रवर्तते, न कुलानि तिष्ठन्ति, न धर्मिणां धर्माचरणं सिध्यति, न नर्मप्रियाणां नर्मालापा उद्यत्पद्यन्ते, न धनिनां हर्म्यत-लानि शोभन्ते, शून्यश्च भवति जगदिदं जीर्णारण्यप्रायं, ता नाम यद्यविश्वास्याः, शत्रुवत् सर्वरहस्यमन्त्रणबाह्याः क्रियेरन्, तदा गतं गतं गार्हस्थ्यसौख्येन, अन्तर्हितं शान्त्या, तिरोहितमुद्राहबन्धनेन, विलीनं दास्यप्रेम्णा, निलीनं विश्रामसुखेनापसृतमशनतृप्त्या, पलायितं

मुखनिद्रया; गृहञ्च यथारण्यं सञ्जातम् । प्रादुर्भूतं भृशं चिन्तया,
उद्भूतमनिशं शङ्कया, प्रवृत्तं निरन्तरं कलहेन, निवृत्तं सद्यः समुत्सा-
हेन, निःसृतं ससम्भ्रमं दाक्षिण्येनावृतं हृदयमन्धकारेण, प्रसृतं समन्ता-
त्तीव्रतरनिरययन्त्रणाभिः ।

किञ्च—नयविदां नैतावतापि सन्तोषः । ते पुनः ‘आहारो
द्विगुणस्तासा’-मेवमादिकाल्पनिकवचोभिः स्त्रीणां प्रकृतीस्तथा लोको-
त्तरभयङ्करत्वेनोपचित्रितवन्तो यथा ता दृष्टिमात्रत एव राक्षस्य इव,
पिशाच्य इवापरविधाभिनवदेवयोनिविशेषा इव वा सर्वदैव पुंसां
मनःसु महतीं भीतिमादधति । येन ते भद्राभद्रमविचार्यैव स्त्रीणां
कौलिन्यवादे, छिद्रोद्घाटने च सर्वदैव प्रयत्नं कुर्वन्ति । अनन्यकर्मतया
ऽस्मदेशीय-नराणां सर्वमेव कौशलं स्त्रीणां छिद्रान्वेषण एव व्ययितं
भवति । ततश्च भारतीयकवयोप्येकमात्रोपजीव्यभूते रमणीचरिते; यदा-
यदाऽवसरं प्रापुस्तदा तदैव कुटिलं कटाक्षं निक्षिप्तवन्तः ।

दृश्यतान्तावद्दूरसभावविशेषदीक्षागुरोर्महाराजविक्रमादित्यस्य नवर-
त्नपरिषल्ललामभूतस्य महाकवेः कालिदासस्य रसमयी लेखन्यपि स्त्रीणां
प्रकृतिनिर्माणे कीदृग् वञ्जसारा बभूव । तथाहि—

“स्त्रीणामशिक्षितपटुत्वममानुषीणां

सदृश्यते किमुत याः परिबोधवत्यः ॥”

इत्येकेनैव वाक्येन कालिदासस्य रसवत्तायाः परिमाणं सुष्ठु
ज्ञायते; ज्ञायते च स्त्रीजातिं प्रति तस्य कीदृग् गौरवं, समादरश्चासी-
दिति । मानुषीणां कथैव नास्ति, अचेतनमपि स्त्रीलिङ्गं वस्तु कापट्ये
पटिमानमादधाति, जगदशेषमभिसन्दधाति, समुत्पादयति च स्वालीक-

बाह्यमधुरभावेन मनःसु महीयांसं मोहम् । अतः स्त्रीत्वमेव जगति यावतामनर्थानां मूलम् । इत्येकेनैव वाक्येन प्रतीयते कालिदासस्य सहृदयता, प्रकाश्यते चास्यान्तरमौदार्यं; दृश्यते च शकुन्तलायास्तथाविधं लोकोत्तरसौन्दर्यमार्जवञ्च वनवाससुलभम् । स्त्रीणां खलु निसर्गत एव कापट्यपाटवं, प्रवञ्चनाचातुर्यमनृत-चाटुभाषणव्यसनिता, पुंसां निरयगमनहेतु महामोहोत्पादनकौशलञ्च सञ्जायते । नाजन्मतपोवनवासेन; नाबाल्यधर्माचरणाभ्यासेन, नापि निरन्तरसाधुसङ्गेन तदन्यथा भवतीत्यतः सत्स्वप्यसाधारणसौन्दर्यौदार्यमाधुर्यार्जवादिहृदयविमोहनगुणप्रामेषु स्त्रियः खलु श्मशानप्रसूनानीव दूरतः परिवर्जनीयाः, न कदाचिदभ्यन्तरीकरणीया इत्येव यत्र सहृदयानां कवीनां लोकशिक्षणप्रकारः, तत्र स्त्रीजातिं प्रति जनानामादरो गौरवञ्च कीदृगासीदिति न दुरुन्नेयमेतत् । नैतावन्मात्रेण कवीनां परितृप्तिरभूत् । तेषु केचिद्ब्रह्ममूलस्य महतो वैरवृक्षस्य योषित एव मूलत्वेन निर्दिष्टवन्तः ।

अत्र जगन्मण्डले यावन्ति जनसङ्घसमुच्छेदकराणि जन्थान्यजायन्त, यावन्तश्च स्वजनविच्छेदहेतवो विवादा अभूवन्, तत्तावतां योषित एव मूलकारणमित्यहो अशान्तिहेतुता स्त्रीणामिति तेषामभिप्रायः । अपरे तु स्त्रीबुद्धेः प्रलयङ्कारितामाहुरन्ये त्वङ्कस्थितानामपि जनीनां यन्नतो रक्षां विदधुः । अपरे चापरविधान् दोषानुद्धोषयामासुः । किञ्च “दीर्यन्तेऽमीभिर्दारा” इति व्युत्पत्ति-प्रकारं दर्शयतां वैयाकरणा-नामपि नात्र पश्चात्पदत्वं स्त्रीरन्ध्रान्वेषणौदासीन्यं वा दृश्यते ।

एवं तेषां सर्वेषां सङ्कलनेन स्त्रियस्तावन्मनुष्यसमाजेषु, पुंसा-

मक्षिपथेषु च भृशं शङ्कास्थानान्यसीमभयकारणानि, परमाविश्वासभा-
जनानि, सर्वदोषाणामाकराः सर्व्वपापानामाश्रयाः, सर्व्ववैराणां प्रसव-
भूमयश्छलकापट्ट्यानां निलयाः, नित्याभिसन्धानपराः, नित्यप्रवञ्चन-
चतुराः, कुमार्गप्रवर्त्तननिपुणाः, मिथ्यावादव्यसनाः, कुमन्त्रप्रदानदक्षाः,
साक्षाद् यक्ष्य इव बहुरूपदर्शनकुशलाः, डाकिन्य इव मायाचणाः,
पिशाच्य इव चित्तभ्रमोत्पादनपटीयस्यो राक्षस्य इव बहुधस्मराः,
अभिनवभीषणप्राणिप्रकारा इव किम्भूतकिमाकाराः, भीषणाद्भुतसृष्टि-
प्रियस्य कस्यापि नूतनप्रजापतेर्हस्तलेखा इव दर्शनमात्रोद्देजकाः,
हिंसाद्वेषेर्ध्यासूयामत्सरभूयिष्ठाः, जङ्गमनिरयमूर्त्तय इवाशेषकुशप्रदाः,
निरयाधिदेवता इव भूमण्डलमवतीर्णाः प्रत्यैयन्त ! तासां व्यभिचार-
प्रियता तु सर्व्वतो गरीयस्येव । ता हि प्रत्यहं प्रतिक्षणं “गावस्तृण-
मिवारण्ये प्रार्थयन्ति नवं नवं” (पुमांसम्) । तासु यदि कदाचित् कस्या-
श्चित् सनीत्वं दृश्येत, तत् केवलं—

“स्थानं नास्ति क्षणो नास्ति

नास्ति प्रार्थयिता नरः ।”

इत्येतेष्वन्यतमकारणादेव, न तु सहजधर्मबुद्धिप्रभावात् । अहो
किमतोऽस्त्याधिक्यं दुर्भाग्यस्य, दुर्दशाया वा । न ज्ञायते विधात्रा
कस्यामवस्थायां, किं वा मनसि विचार्य्य भारते रमणीकुलं सृष्टमिति ।
यदा भारतं स्वाधीनमासीत्, यदा च भारतीयाः स्वधर्मनिरताः; शास्त्रा-
नुसृतपरिपालनपरतन्त्राश्चासन् तदानीमेव विद्वद्भिः स्त्रीजाति-
प्रत्येन्नमदरो दर्शितो यस्मिन् स्मृतिमात्रपरिकल्पितेऽपि सहस्रधा
विदीर्य्यते ब्रह्मम् । इदानीं सर्वे हि भारतीयाः प्राक्तनस्य सर्ववि-

पयस्यैव गौरवं कुर्वन्तो महान्तमानन्दमनुभवन्ति, परं प्राचीनैर्धर्मप्रव-
क्तृभिर्नीतिकुशलैः कविनिकरैरपरैश्च विद्वद्भिः स्त्रीचरितानि यथा
चित्रितानि तदवलोक्य वयन्तु किंविषयकं गौरवं कुर्म इति तु
न जानीमः ।

यदि कदाचित् कस्मिन् विषये विकथनमुदेति, तदा तत्क्षणमेव
तद्विषयकं प्राचीनपण्डितकृतमात्मगौरवं समीक्ष्य लज्जया नम्रान्ता-
स्तिष्ठामः, विलीयते कण्ठान्तरेव भारती । वस्तुतो भारतस्य तथा-
विषसमुन्नमनसमये स्त्रियो नाम यादृशीं शोच्यां दक्षां प्रापिता वर्त-
मान-नेप्रोदेशीयाण्यवासिनीनामपि न तादृग्वस्था श्रूयते ।

ततः परं दीर्घकालं यवनाधिकारः ।

एतावत्कालं दुर्बलहृदयानां भारतीयपण्डितानां स्वभावतो दया-
वृत्तेः प्राक्त्याद्वाऽस्मद् दुर्भाग्यस्यास्मपूर्णतया वा, नास्मासु निर्हय-
प्रहरणं विहितमभूदित्येतावानभाव आसीद्यवनाधिकारे तु सर्व्व
सम्पूर्णमभवत् ; अभवच्चास्मद् दुर्भाग्यस्य चतुरस्रो विकासः । महि-
लासु निर्हयप्रहरणव्यवस्थाऽपि प्रवर्त्तिता । एतावन्मात्रमेव यवना-
धिकारस्य प्रचण्डत्वमन्यत् सर्व्वन्तु पूर्व्वत एवाऽवस्थितम् । एतत्-
कारणन्तु ब्रह्मनां मते नास्ति स्त्रीणां मनुष्योचित आत्मा । तास्तु
छागादिपशुवज्रहृदयेतनयोरन्तराले तिष्ठन्ति । स्त्रियो नाम न जडं,
नापि सम्यक्चेतनं, किमप्यदृष्टचरमश्रुतपूर्व्वमलौकिकमद्भुतं वस्तु ।
ततस्ता इतस्ततः स्थानान्तरं सञ्चरमाणा अपि, मधुरमात्मकमाया
अपि, पुरुषाणां प्रियहितचिकीर्षया निरन्तरं यतमाना अपि, चिन्मय-
पुरुषानधिष्ठिततया न किमपि सुखं दुःखं घाप्नुभवन्ति । ततस्ता-

सामपघातेऽपि न क्विञ्चित् पापमस्ति । तद्विचार्यन्तं तावत्सेषामधि-
कारसमये योषितां कीदृशी भयङ्करी दशाऽऽपतितेति । गृहलक्ष्मीणां
तादृशीं हीनदशामवलोक्य शङ्कितेव भीतभीतेषापुनरावृत्तये देशान्तरं
प्रातिष्ठत भारतराजलक्ष्मीरपि । चिरप्रतिद्वन्द्विनीं कमलां प्रस्थितां
समीक्ष्य सहजविजिगीषाकण्डूयनापनोदनोचिनपरिपन्थ्यभावात् सर-
स्वत्यपि भारतमपह्राय तत्क्षणं तामनुजगाम । ततः सद्यः प्रादुरभू-
यत समन्तादतिघोरणाघ्नानान्यतमसेन, सर्व्वतः प्रसृतं मूर्खतया,
तिरोहितं शास्त्रज्ञानसहचरेण विवेकेन । सर्व्वत्रैव मूर्खाः स्त्रियः मूर्खैः
पुंभिः सह सङ्गता मूर्खापत्यानि प्रसोतुभारेभिरे ।

अथ समयचक्रस्माविरतपरिभ्रमशवशाद्वा, स्वत एव भारतीयानां
दुर्भाग्यविपरिणामाद्वा, निर्दयविधातुराकस्मिकदयोदयाद्वा, वर्षेऽस्मिन्
मध्यतमानां, न्यायपराणां, समुन्नतचेतनां इङ्गलण्डोयानामधिकारः
समायातः । एतं यद्यपि सर्व्वप्रयत्नेन तथाद्यःपतितानां भारतमहि-
लानां समुद्धरणे प्रवृत्तास्तथापि देशस्वभावस्य दुरपनेयतया वा भारतीय-
महिलानामखण्डनीयदुर्भाग्यप्रबलतया वा भारतभूमिचिरपराङ्मुखस्य
हतविधातुः कुटिलकटाश्रपातस्यानुच्छेद्यतया वा, न विज्ञायते केनानि-
र्व्वचनीयेन कारणेनास्माकं दुःखानि पूर्व्वनोऽपि दुःसहतराणि
जातानि ।

पूर्व्वदुःखानि तु प्रतिकाव्याण्यासम्भिदानीन्तनानि त्वप्रतिका-
व्याणि, तत्तश्च विषमाण्यवेमानि । तथाहि विदितमेव भवतां दाम्पत्य-
मुग्रमेव संसारिजीवनस्य, गृहस्थाश्रमस्य जीवितसर्व्वस्वं, समाजबन्ध-
नस्य मूलान्निभः, सदपत्यस्य च मूर्खमिति । माग्धनं तत्रैव महान्

प्रत्युहो महती च विडम्बना सञ्जाता । तद्धि नाम परस्परमनुरूपयोः,
 सर्वथा सुयोग्ययोर्दम्पत्योः सप्रमसस्मेलनेन सम्भवति, न पुनरननु-
 रूपयोरयोग्ययोः स्त्रीपुंसयोः प्रसभसंयोजनेन । साम्प्रतं दम्पत्योः
 परस्परमानुरूप्यं सुदूरपराहतमेव । तथाहि स्त्रियस्तु प्रायः सहृदय-
 नृपतिपुरुषपसंस्थापितपाश्चात्यविद्यालयेषु शिक्षालाभेन, ममुचितव्या-
 यामाद्यभ्यसनेन च समुन्नतचेतसः, स्वाधीनवृत्तयः स्वातन्त्र्यप्रियाः,
 समुन्नताशयाः, सभ्यतमाः, सदसद्विचारकुशलाः, समुत्साहवत्यः, समु-
 न्मीलितज्ञानचक्षुषः, स्वार्थेष्वभिध्वाः, स्फूर्तिमत्यः, सर्वकार्येषु च
 दक्षाः सञ्जाताः । परीक्षायामप्युच्चस्थानमधिकुर्वन्ति । न ताः पूर्व-
 वज्जडधियो हिताहितविचारासमर्थाः, यत्किञ्चनसन्तुष्टाः पराधीनाः
 स्वामिदैवत्या अनुचितलज्जापरवशा अज्ञानाच्छत्राः स्वार्थज्ञानशून्या
 आरण्याः पशव इवासभ्यानामग्रगामिन्यः केवलं सन्तानप्रसवयन्त्रभृताः
 सन्ति । न तासामिदानीं स्वच्छन्दवनजातेन शाकमात्रेणाहारवृत्तिश्चरि-
 तार्था भवति, न वा दशहस्तमतिनैकेन वस्त्रखण्डेन शरीराच्छादनकर्म
 सम्पूर्णतामेति । न ता गृहमाज्जन-भोजनभाजन-प्रक्षालनप्रसुखाणि गृह-
 क्रमाणि स्वयमनुष्ठानुमिच्छन्ति, मन्यन्ते च तथाविधानि कर्माण्यभद्र-
 जनोचितानि, नीचजनानुष्ठेयानीति; रन्धनमपि तासामग्रतो नीचजनो-
 चितं सभ्यजनविगर्हितमपकर्मैव । अनवरतस्तन्यदानेन स्वापत्य-
 पोषणमपि सभ्यताविगोवि महदस्वास्थ्यकरमकार्यमेव । किञ्च ताः
 पालितपशुवत् सर्वदावशोधनिरोधनं नामामानुषोचितं, महारौरवलो-
 ऽप्यधि कृद्धेऽप्रदमधुपत्निककारणं जानन्ति । अशुशुशुशुशुषण-
 मपि बृद्धभृत्यपरिपोषणवद् धाव्यस्पर्सेषु गणयन्ति, न देवयातणां

सङ्घर्षमपि सहन्ते. किन्त्वायासहेतुगृहः. र्म्मस्वनासक्ताः सुसभ्यपरिच्छद्-
परिवृताङ्गयो रङ्गावतीर्णनायिका इव बहुविधाङ्गभङ्गीसङ्गतहावभाव-
विलासकिलकिञ्चितनृत्यगीतादिव्यतिकरेण समयातिवाहनमेव भद्रमहि-
लोचिताचरणं मन्यन्ते । पाश्चात्यसभ्यतालोकोन्मीलितनयनास्ताः
सर्वथा पाश्चात्यसभ्यरमणीनामनुकुर्वन्त्येव ।

पुमांसस्तु प्रायः शेमुषीशून्या अकृतविद्या एव विद्यालयं परित्य-
ज्य मसीजीविनो भवन्ति । ततश्च तेषामन्तःकरणममाज्जितमशो-
धितं कालुष्यबहुलमाशयश्च नीचो निकृष्टपदवीमनुगतस्तिष्ठति । पाश्चा-
त्यशिक्षाकलङ्कभूनास्ते हि नाम्नासभ्या असभ्यव्यवहारा अनुन्नतहृदया
अस्वाधीनप्रकृतयः स्वल्पसन्तुष्टा निकृष्टपशव इव हीनबला हीनौजसो
हीनकर्मनिरता गौरवरहिता आत्माभिमानशून्या अगण्या अधन्या
जघन्याचारा असारा अनुदारा वराका यदृच्छाशब्दवत् केवलं संज्ञायै
जन्मप्रदं कुर्वन्ति । नाभिजानन्ति ते माहृशां स्वदेशोज्ज्वललला-
मभूतानां महिलानां समुचितसम्माननं, प्रकृतगौरवमनुरूपमादरं वा ;
पश्यन्ति चास्मानितरसाधारणधिया, वयमपि तान् तृणवदवजानीमः,
पशुवदनादरेण पश्यामस्तैः सह सामानाधिकरण्यमपि न सोढुं शक्नु-
मः । तिष्ठन्त्वतस्ते दूरत एव ।

अथ ये खडु प्रागपगप्रयत्नाज्जितविद्या विद्वत्तया ख्यातिमुपगताः
पाश्चात्यविद्यालयानां मुखमुज्ज्वलयन्ति, गौरवं परिवर्धयन्ति, ते ह्य-
स्पदधन्यतयाऽस्मल्लाटलिपीनामनुच्छेद्यतया वा विशाज्जनपरिश्रम-
हृतसाराः, अकालवाद्भ्यमुपगता निष्प्राणा निरुत्साहा निरुत्समाः
स्वाङ्गवलनमपि महापुरुषकारं मन्यमानाः कीटदष्टकुसुमानीष प्रायशो-

ऽकाल एव कालकवलमभिपतन्ति । ये केचिज्जीवन्ति, ते जीवन्मृता इव निश्चेष्टास्तिष्ठन्ति, चिररोगमयं, महाहृष्टं शमयं निरयमयं हृत्तजीवितमुद्वहन्ति, शववत् निज्जीवं निष्प्रयोजनं शरीरभारं वहन्ति । ते शैशवादारभ्य शुकपोता इव कतिचिन्निर्दिष्टानि पुस्तकान्येवाभ्यस्यन्ति, नान्यत्र शिक्षन्ते, न लोकव्यवहारे, नापि सादरसम्भाषणे । तेषान्त-स्तरत्त्वानि तु न मनुष्यत्वं जानन्ति, न प्रेम्णानुरुध्यन्ते, न स्नेहेन खिलीक्रियन्ते, न मैत्रयानुस्रियन्ते, न सौहार्देनाधिक्रियन्ते, न दययो-पसेव्यन्ते, नाप्यौदार्येणाश्रियन्ते, येन ते निर्लिप्ता इव, निःसङ्गा इव, उदासीना इव, ज्ञातवैराग्या इव, शङ्किता इव, भीता इव, गव्विक्ता इव, अवग्रथ्या इव, ग्रहग्रस्ता इव, पिशाचगृहीता इव, महाप्रेताधिष्ठिता इव, न कैश्चित् सङ्गच्छन्ते, न कश्चित् सम्मानार्हमपि सम्मानयन्ति, न गुरुनपि पूजयन्ति, न बन्धूनप्याद्रियन्ते, न सुहृद्भिः सह जल्पन्ति, न च पूर्वमामाप्ता अपि प्रतिवचो ददति, न वा क्रीडा-द्वादं कुर्वन्ति, न विदारसुखमनुभवन्ति, न हसन्ति, न वा हसितु-मपि जानन्ति, यदि कदाचिद्दसन्ति तद्धि मुमूर्षुहास्यमिवातिनीरसं विकटं भीषणञ्च प्रतीयते । ते शङ्कव इव निरन्तरमूर्ध्वमुखास्तिष्ठन्ति, पश्यन्ति च शून्यमिदमशेषं जगत् । नास्ति तेषां कापि स्फूर्तिर्नाप्यु-ल्लासो न वा विलासः ।

किञ्च नास्ति तेषामभिमतार्थाज्जनसामर्थ्यम् । राजसेवनमेक-मेव तेषामर्थाज्जनद्वारं, तच्च पूर्वत एव निरुद्धं, सुचिरं घनीभूतन्तद-संख्यै राजजातीयपुरुषैर्नास्ति तत्र मार्शकाप्रवेशावसरोऽपि । तेषा-मुच्छिष्टं यत्किञ्चिद्दूरादालभ्यते, न तेन स्वोदरपोषणमपि सम्यक्

भक्तितुमर्हति, दूरेऽस्तु तावन्माहसुशिक्षितसभ्यताप्रियकलत्रपरिपोषण-
वात्सर्ग । येषां स्वोदरपूरणक्षममपि धनाज्जनं न भवति, नापि
कदाचिद्भविष्यति वा ततश्च प्रायोपवेशनाश्रय एव श्रेयान्
प्रतिभाति, तेऽपि किमस्मद्विधानामनुरूपभर्तारो भवितुमर्हन्ति ?
न कथमपि ।

पूर्वमज्ञानान्यकारस्य प्रव्रतया देशाचारेषु, गुरुवचनेषु, शा-
स्त्रानुशासनेषु चास्म कं द्रढीयसी श्रद्धा, गरीयांश्च विश्वास आसीत्,
ततश्च पित्रोरन्येषां वा तदास्पदोभूतानां स्वजनानामनुमोदनेन येन
केनाऽपि समं सकृत्पाणिपीडनमभवत्, स दरिद्रो वा मूर्खो वा दुर्बलो
वा शूद्रो वा कदाकारो वा कदाचारो वा यादृगेवानिष्टत् तादृशमेव
नं साक्षाद्देवतमिव विज्ञानाना वयं सर्व्वथा तदनुसरणमेवैहिकपार-
त्रिकनिश्रेयसकरं मन्यमाना सर्व्वदा तस्यैव सन्तोषसाधने प्रयत्नम-
कुर्म, तेन निर्दयं ताडिता अपि न मनसापि प्रातिकूल्यमन्वतिष्ठाम,
किन्तु छाया इव केवलन्नमन्वगच्छाम । इदानीन्तु पाश्चात्यशि-
क्षालोकोन्मीलितज्ञानचक्षुषामस्मकं देशाचाराणामसारतया, गुरुवच-
नानामयुक्ततया शास्त्रानुशासनानाश्चाप्रमाणतया प्रतीतेर्न तेषु तादृशी
श्रद्धा, तथाविधो विश्वासो वा वर्त्तते, ततो न पूर्व्ववत् थं कश्चन
भर्त्तृत्वेनाङ्गीकृत्याजीवनमात्मसुखेभ्यो जलाञ्जलिं दत्त्वा तस्य दास्य-
मनुष्ठानमिच्छामः । किन्तु कमपि सोद्यमं, सोत्साहं, बह्वार्थज्जनकु-
शलं, बहुव्यापारासक्तं, बहुजनसम्मानितं, स्वाधीनचेतसं, स्वच्छ-
न्दानुपारिणं, निर्भयं, निःशङ्कं, सर्व्वविधकुसंस्कारोन्मूलने मुखरं,
सर्व्वदा स्वदेशोद्धरणव्यापारेष्वप्रसं महोदारं, वरं लब्धा स्वगुणैस्तं

सम्यक्वशमानीय क्रीडापुत्तलिकावत् स्वेच्छयाऽभिचालयितुमभिलषामः ।
 सोऽकातमर्थानर्जयित्वा निःशेषमस्मद्दस्तसात् करिष्यति, वयञ्च
 नान् निःशङ्कं, निर्वाधं, यथेच्छमात्मोपभोग्यवस्तुषु नियुज्य शेषमावश्य-
 क्ययनिर्वाहार्थं कदाचिद्स्मै दास्यामो न दास्यामो वा, स तु सर्व-
 थैव सन्नुष्टो भविष्यति । सांसारिकेषु सामाजिकेषु वा व्यापारेष्वस्माकं
 सर्वतोमुखो प्रभुतां संस्थाप्य स स्वयमुदासीनः स्थास्यति; न कदा-
 चिद्दस्मत्कृतं गर्हितमपि कर्म व्याहनिष्यति । स सर्वेष्वेव क-
 र्मस्वस्मदनुमोदनमपेक्षिष्यते, वयन्तु न कुत्रापि तदपेक्षां करिष्यामो
 यथेच्छं विहरिष्यामो यथेच्छमाचरिष्यामो येन केनचिद् व्याहरिष्या-
 मः । तदपरिचितेनापि मित्रेण मिथो यथेच्छं निवत्स्यामः ।
 स तु बाङ्मात्रमपि न प्रयोक्ष्यते, सर्वथा तूष्णीं स्थास्यति चेत्ये-
 वमादिसमुदासभ्यजनोचितसाधुव्यवहारेणैव दाम्पत्यप्रेम्णा उत्-
 कृषो जायते स्थैर्यञ्च भवति । संसारश्च शान्तिमयः, सुखम-
 मयः कल्याणमयः सम्पद्यते । भूमिरियं द्युलोकं स्पृष्टमाना तिष्ठ-
 ति । परं सर्वस्यैतस्यानुरूपभर्तृलाभो मूलमेव, यदि पुनरस्मा-
 क्रमधन्यतयाऽनुरूपभर्तृलाभाभावात्तन्मूलमेव व्याहतं तदास्माकं विशा-
 र्जनं, ज्ञानलाभः, सभ्यता, शिक्षा, शिल्पनैपुण्यञ्चैत्यादि सर्व-
 मेकपद एव विश्वस्तं, निष्प्रयोजनमनर्थकञ्च संवृत्तं, सञ्जातञ्च ज-
 गदिदं दुःखबहुलं घोरकान्ताररूपं, शून्या भीषणाश्च सञ्जाता दश

दिशः । अहो धिग्विधातारं, धिग् भारतं वर्षं, धिगस्मान् * । अद्यै-
तावन्मात्रमस्तु । इति शम् ।

आषाढस्य
प्रथमदिवसे

}

श्रीपूनानगरवास्तव्या
श्रीअनामिका देवी (वाई)

वयमेतावन्तं कालं कार्य्यकरणासमर्थैः केवलं वागाडम्बरनिपुणैः
सर्व्वप्रकारेण पाश्चात्यपुरुषदोषानुकरणप्रियैः पाश्चात्यविद्यालय-
शिक्षितपुरुषैरुद्धे जिताः प्रत्यहं महाप्रलयमपेक्षमाणास्तिष्ठामः ।

इदानीं गण्डस्योपरि विस्फोटकवत् स्त्रियोऽपि तादृशं वागाडम्बरं
कर्त्तुमारंभिरे, ततश्च भारतोद्धारस्य नास्ति किञ्चिद्विलम्बः !

ॐ विधातारं धिग्, यतोऽसावस्मान् बहु विधसद्गुणराशिभूषिता विदु-
शोर्विधाय नास्माकमनुरूपान् स्वदेशीयान् वरानसृजत् । सन्ति भिन्नदेशी-
येषु बहवस्तथाविधाः सन्त्यं, किन्तु ते नास्मासु प्रीतिं कुर्व्वन्ति, ततश्च न
वयमपि तेषु ।

धिग् भारतं वर्षम्, यतोऽस्मिन् स्त्रीणां दुःखानि धिरं समानरूपाश्चेष
दृश्यन्ते । यत्र खलु देशे स्त्रीणामश्रुप्रवाहो दीर्घनिश्वासश्च न कदाचिदपि
गान्तिं नीतस्तस्य देशस्यागाधजलधितलविलय एव श्रेयान् ।

धिगस्मान्, यांसां निरन्तरं दुःखभोगाद्यैव जन्म । यदि वयमन्तःपुरावरो-
धान्मुक्तिं लभेमः, सर्व्वथा स्वच्छन्दं विचरितुञ्च शक्याम तदा स्वल्पेभ्यं
कालेन भारतस्य पुनरुद्धारः भव्यात्, प्रसलेष भारतीयवीराणां सगर्व्वपद-
न्यासैःपुनरेव मेदिनी । (सेलिक्का)

मक्षिका यथा सर्व्वमन्यदुपदेयद्रव्यजातं परित्यज्य त्रणस्थानमेवा-
भिधावति, तथा पाश्चात्यशिक्षामधिगता अस्मद्देशीयाः पुरुषाः स्त्रि-
यश्च यथाक्रमं पाश्चात्यदेशजातानां पुंसां स्त्रीणाञ्च गुणैभ्यः
पराङ्मुखा दोषानेवानुधावन्ति । किं बहुनोक्तेन—

‘प्रासादीयति यः कुट्यां पर्य्यङ्कीयति मध्वकं ।

तस्य सन्तोषशीलस्य कुब्जिकाप्यप्सरायते ॥”

इत्यलं परकलत्रं प्रति तीव्रकटाक्षविक्षेपणेन । तद्वि माहृगां
परिणतवयसामतिगर्हितमेवेति । शम् ;

विद्योदय-सम्पादकः ।



चण्डीनास्य

अस्ति खलु वङ्गेषु भगीरथयज्ञःपताकायमानायाः, सद्यःप्रदीप्तक-
 पिलकोपानलभस्मीभूतसगरसुततापहरणामृतपूरायाः पापभराधःपति-
 ताखिलजगदुद्धरणसोपानभूतायाः, सुरनरसिद्धविद्याधरसेवितपवित्र-
 सलिलसञ्चारपवित्रीकृताशेषभारतजनपदायाः, प्रबलकलिकालमत्तकुञ्जर-
 कुम्भविपाटनतीक्ष्णांशुशारायाः पूर्वसागरसङ्गमकृताभिसारायाः सुर-
 सरितः पश्चिमे तीरे; महोदधिरिव सर्व्वरत्नानां, नन्दनकाननमिव कल्प-
 वृक्षाणां, मलयगिरिरिव चन्दनद्रुमाणां, मधुमास इव सुरभिक्षुसुमानां,
 वङ्गीयमहाकवीनामुत्पत्तिक्षेत्रमतिपवित्रसरस्वतीदामोदरप्रमुखस्रोतःसलि-
 लक्षालिताशेषकल्मषः, सर्व्वसस्यसमृद्धोऽतिविशालः सुचिरगाढ-
 प्रतिष्ठो राहो नाम जनपदः । यदाश्रयाद् वङ्गीयकुलीनब्राह्मणाना-
 मद्यापि 'राहोय' इति बहुमानास्पदा ख्यातिः प्रचरतितराम् । यतश्चो-
 दयाचलाज्ज्योतिश्चक्रमिव, चतुर्मुखमुखकमलाद्वेदशास्त्रमिव, क्षीरोदा-
 र्णवाद्मृतभाण्डमिव, नारायणचरणाङ्गुष्ठनखविवरान्मन्दाकिनीपयःपूर
 इव, प्रथममाविर्भूवामृतरसनिष्पन्दि, सञ्चलोकद्वयाकर्षि, लोकोत्तर-
 चमत्कारकारि सुललितपद्ममयं वङ्गीयकाव्यजातम् । यस्मिन् खलु
 वाग्देवताचरणचारणचक्रवर्चिषश्चक्रीवतीद्द्वयोज्ज्वलमहाध्वरत्नायमानम-
 हाकविश्रीजयदेवप्रमुखवैष्णवकवयो वैदूर्याणीबाकरे, कमलानीव
 पद्माकरे, मुक्ताफलानीव करिवरकुम्भोदरे, करिवरा इव सामगानाव-
 सरे, पारिजातनिकरा इवामरपुरेऽमरकुलानीव महर्षिकश्यपपणै-

शालाभ्यन्तरे, वैशुताग्रय इव जलधरपटले, जलधरपटलानीव
 वर्षारम्भसमये, युगपत् क्रमेण चोत्पत्तिं लेभिरे । यत्र चोदयाचल-
 मेखलायामभिनवोदितशशाङ्ककिरणमालेव, रागबहुलाऽमलमुधाधारा-
 निष्यन्दिनी च, महोदधिवेलायां कल्लोलमालेव स्फीतस्फीता कल-
 शब्दप्राया च, नगरोपवनान्ते प्रफुल्लमधुमासकुसुममञ्जरीव मधुरसा-
 मोदिनी हृदयहारिणी च, शारदीयपद्माकरे प्रभातभिन्नवनलिनीव रुचि-
 रश्रीसमधिष्ठिताऽऽकृष्टानेकमधुव्रतहृदया च, गभीराशयाऽपि विविध-
 क्रीडारसोल्लासिनी, नानाविधच्छन्दोनिबद्धाऽप्यनिरुद्धप्रसरा, श्रवणमात्र-
 विषयाऽपि सहृदयहृदयसंवेद्या, विचित्राऽप्यनेकचित्रालंकृता, बहुमाता-
 स्पदापि मानिनीमानापनोदनचतुरा, पूर्वरागसुरञ्जिताऽपि विप्रलम्भा-
 वलम्बिनी, सुगाढप्रमरसाश्रिताऽपि विग्हावेदनकातरा, संस्कृत-
 प्रायाऽपि प्राकृतकलिताऽवयवा, गीतमय्यप्यविगीता, सरलभावाऽपि
 वक्रोक्तिरचनपरा, निरुपमाप्यनेकोपमाशालिनी, अपरूपापि रूप-
 कोज्ज्वला, स्फुटीकृतार्थाऽप्यपह्ववकृतादरा; क्वचित् प्रथमावतीर्णयौवनेव
 सुललितपदन्यासा सरसभाषिणी समदना च, क्वचित् प्रगल्भवन्तिव
 वाग्विन्यासपटीयसी महोजस्विनी, समाक्रान्तनायका च, क्वचित्
 धौगनायिकेव सुगुहाभिप्राया गम्भीरकृतिर्दशितप्रसादा च, क्वचिद्बाल-
 कुमारीव माधुर्यमयी, दर्शितहासा कृतकरुणप्रलापा च, बगीयबाल-
 कविता, मात्रेव संस्कृतभाषया सुलालिता कृताङ्गरागा च, यात्रयेव
 हिन्दीभाषया परिपोषिता दत्तहस्तावलम्बना च; कदाचित् वसन्ता-
 वताररमणीयेषु दक्षिणानिलान्दोलितेषु भ्रमरकुलकल्लाञ्जनानुरणितेषु
 कोकिलकाकलीकलकलाकुलितेषु लताकुञ्जेषु नवोद्गतमञ्जरीपरिमला-

मोदितदिगन्तरेषु सहकारकाननेषु च नवयौवनभरोल्लासितद्वययुवजन-
 प्रवर्तिताभिनवमृत्सवं पश्यन्ती, कदाचित् प्रचण्डमध्याह्नविरलच्छाया-
 धिगममुक्तसहजत्रिरोधतया निःशङ्कं निद्रायमाणेषु निश्चलकृतरोमन्धेषु
 वा वन्यपशुनिकरेषु, सर्वतोवरुद्धसुशीतलगृहाभ्यन्तर्निभृतनिषण्णेषु
 मानवकुलेषु, समासन्नमार्गवनस्पतिच्छायाश्रितेषु पथिकनिवहेषु, मल्लि-
 भ्रान्त्या मृगमृषिगकामनुधावत्सु पिपामार्त्तमुग्धहरिणकुलेषु च निदाघम-
 ध्यन्दिनेषु, विरहविधुरकामिसार्थैः सह विरलविरलेषु मन्दपवनसञ्चारा-
 न्दोलितनवपल्लवेषु गिरिगदीप्रस्रवणपुलिनवेतसवनेषु परिभ्राम्यन्ती,
 कदाचिन्नवदूर्वादलश्यामलामिनवजलत्रारब्धरात्रिन्दिनदुर्दिनान्धका-
 रितेष्वविभाव्यदिवारजनीप्रभेदेष्वनवरताविरलासारपातपिच्छिलभूतलेष्व-
 न्तराज्जगतडिद्विस्फुरणानन्तरघोराद्यनिनिर्घातभीषणेषु, स्वगृहचिन्ता-
 स्तिमितपथिकनिवहेषु च जलधरविवसेषु प्रफुल्लकदम्बपरिमलामोदिसमी-
 रकम्पितवह्निणां वद्धमण्डलं प्रनृत्यतां मयूराणां कलकेकारवपुर्गितकन्दर-
 स्य एकजम्बूफलश्यामलितप्रान्तस्य गोवद्धं नपर्वतस्यासन्ननिधुवननिकु-
 खेषु, प्रेमोन्मत्तयो राधामाधवयोर्वहुत्रिधनिधुवनलीलास्वन्तरीभवन्ती,
 कदाचिज्जलजलापगमामलाम्बरतल्लसद्द्विमलज्योतिषि, कुम्भयोनि-
 सन्दर्शनापहताशेषमलतया स्वच्छजलजलाशयोद्भासितदशस्त्रिंशि, प्रफुल्ल-
 पुण्डरीककमलकुमुदकैरवकुलधवलितसजलस्थलावनिमण्डले निर्जलजल-
 धरफटलाच्छादनोपचितधवलिमनभस्तले, समन्तात् सत्ययुगावतारमिवो-
 पदर्शयति, समच्छदरेणुहृषिते शरत्समये, पार्वणशशधरकिरणमालाभा-
 स्वरासूक्ष्मलिकायमानासु पूर्णिमारजनीषु धीरसमीरसञ्चरणमुखे यमु-
 नापुलिनकदम्बमूले भ्रपवतो विश्वभारस्य विश्वविस्मयकारिणी,

गसलीलामीक्षमाणा; कदाचित् कृताभिसाराभिर्गोपवनिताभिर्नैक्षतमः-
 समीकृतोद्धाते कान्तारकर्त्तुनि सुमधुरवेणुनिनादमभिसम्भरन्ती, कदा-
 चित् समानवयोवेषसुचितस्थिरसख्यसुन्दरगोपकिशोरकुलानुगम्यमानेन,
 कृतमधुरगोचारणोचितरुधिरवेषेण, सतृष्णगोपवधूरागस्फारितेक्षणयुग-
 क्वलिताशेषावयवेन, सखेलपदन्यासानुरणन्मञ्जुमञ्जीरझङ्काराकृष्टदर्श-
 कजनहृदयेन शिखिशिखण्डमण्डितचारुचूडेन मणिमयकुण्डलचुम्बित-
 सुन्दरगण्डयुगलेन, मुरलीरवस्तव्यीकृताशेषवृन्दावनभूमिभागेन, वनमा-
 न्त्रालम्बितविशालवक्षःस्थलेन, भगवता पीतवाससा समं मनोहरकन्द-
 रासु, नवतृणोद्गमशाङ्कलासु गोवर्द्धनोपत्यकासु, विविधस्वादुफलतरु-
 लतानिर्गन्तरेषु कालिन्दीतटवनेषु च गोक्षारणस्त्रीलां कुर्वाणा, धा-
 त्योचितसरलभावा, मुग्धा, स्वयमपरांश्च विमोहयन्ती तत्तदुच्चाव-
 चप्रजलीलामधुरं बहुविधं बाल्यक्रीडनशब्दकार ।

इत्थं वङ्गस्योत्तमाङ्गस्येव पश्चिमस्य, कैलासस्येव सदासन्निहित-
 शिवस्य, प्रह्लादबालचरितस्येव हरिगुणकीर्त्तनप्रभवस्य, शिष्टाचारस्येव
 समादृतमहाजनपदाक्लेशस्य महातीर्थभूतस्य महाजनप्रभवक्षेत्रस्य
 राक्षजनपदस्यापि शिरोभागेऽवस्थितस्य महतां वीराणां प्रभवतया
 वीरभूमिप्रसिद्धस्य प्रवेशस्य मध्ये 'नान्नूर'नामकः कश्चिदप्रहारो-
 ऽद्यापि समृद्धिसम्पदा धरोवर्त्ति सर्वाप्रहारणामुपरि । इदानीम-
 पि च यस्य कैलासकाशमहेशाहासधवलं यशः कर्णपूरायमा' दिग्ब-
 धूनां धवलत्यखिलं धामण्डलमुद्रामयति चान्तरिक्षम् । यस्मिन्
 वङ्गधरालक्षाममूते निकषायमाषे च सुसम्पदाप्रहारनिकराणाम्, पस-
 न्तसमवे मधुमास इव, मधुमासे नवपङ्कजोद्गम इव, नवपङ्कजे कुसुम-

निकर इव, कुसुमनिकरं मकरन्दनिघ्यन्द इव ; हिमालय इव पर्व-
तानां, कुसुमाकर इव ऋतूनां, धनेश्वर इव गुह्यकानां, भास्वान्
इव प्रहाणां, अश्वत्थ इव वृक्षाणां, क्षीरोद इव सागराणां, अनन्त
इव नागानां, पाणिनिरिव वैयाकरणानां, गोतम इव तर्कवादिनां, व्या-
स इव पुराविदां, कालिदास इव संस्कृतकवीनां चण्डीदासो नाम व-
ङ्गीयकवीनां प्रवरः वर्त्तमानसमयात् प्रायः पञ्चशतवत्सरपूर्वं
जन्मग्रहञ्चकार ।

१२८० वङ्गाब्दीयपौषमासदशमदिवसीयसोमप्रकाशामिथ्वङ्गीय-
संवादपत्रविशेषस्य कश्चित् पत्रप्रेरकः “१३३९ शकाब्दे चण्डी-
दासस्याविर्भावः, १३९९ शकाब्दे चास्य तिरोभावो चमूयेति”
लिखेत् । त्रयोऽयमसंविवादितया प्रतीयते । यतश्चण्डीदासोऽयं
अर्जुनस्य कृष्ण इव, कालिदासस्य निचुल इव, वङ्गीयप्राचीनकवी-
नामन्यतमस्य विद्यापतिनामधेयस्य महाकवेः समसामयिक आसीत् ।
विद्यापतिस्तु ख्रिष्टीयचतुर्दशशताब्द्याः शेषभागे जन्मग्रहं कृत्वा
१४१६ ख्रिष्टाब्दादूर्ध्वमपि जिजीवेत्, तद्विषयवृत्तलेखकानां लेखैः
स्पष्टं प्रतीयते । तयोः समसामयिकत्वञ्च—

“विद्यापतिगुणान् श्रुत्वा चण्डीदासोऽस्य दर्शने ।

उत्कण्ठिततरो जातश्चण्डीदासगुणानथ ।

विद्यापतिरपि श्रुत्वा दिग्भ्रम्राभवत् तदा ॥”*

इत्यादिपदावलीभ्यः प्रतीयते । किञ्च—

* “चण्डीदासं श्रुत्वा विद्यापतिगुणं दर्शने मेढं अनुराम ।

विद्यापतिं तव चण्डीदासगुणं दर्शने मेढं अनुराम ॥”

तत्रभवानखिलवैष्णवकुलचूडामणिमरीचिरञ्जिताङ्घ्रियुगलो निखिलजगदुद्धरणहेतुहरिनामाभृतवितरणकल्पतरुर्नवद्वीपमहावर्णवपूर्णचन्द्रः, शचीगर्भाकरोज्ज्वलपीतमणिर्विष्णुप्रियाकण्ठहारमध्यमणिर्हरिभक्तिप्रचारमहाचारणो भक्तिरसाभिनयप्रस्तावना-सूत्रधारः, स्वच्छप्रेमत्रिस्रोतःप्रवाहावतरणगोमुखीकल्पो निखिलपाषण्डषण्डोहण्डमातङ्कोहलनमहासिंहः, कलिकालप्रवृत्तासदाचारघोरान्धकारोन्मूलनमध्याह्नविभाकरः, प्रवरः सन्न्यासिनामप्रणीर्यमिनामग्रेसरो ज्ञानिनां, धुरन्धरस्तस्त्वविदुषां, मुखरो भगवद्भक्तानां, श्रेष्ठो रसिकानां, ज्येष्ठः प्रेमिणामुपदेशको भक्तिरसस्य, प्रचारकः कृष्णप्रेमणां, गायको हरिगुणानां, नायकः कृष्णभक्तानामुद्गीर्त्ता साधूनामुन्मूलयिता चासाधूनां, गोपाक्षर्मस्यापहर्त्ता यथेच्छाचारस्य, प्रवर्त्तयिता शास्त्रमार्गस्य, विनाशयिता चाधर्मस्य, द्रष्टा पाषण्डाणां, स्रष्टा सङ्कीर्त्तनपदानां, महामतिर्महासत्त्वो महाप्रभावो महामहिमसम्पन्नो महोदयो धरणिर्धैर्य्येण, महोदधिर्गाम्भीर्य्येण, सूर्य्यस्तेजसा, वह्निरोजसा, बुधः शरीरभासा, शशीव सुशीतलप्रकृतिध्रुव इव हरिर्ध्यानविस्मृताखिलविषयो, बुद्ध इवाऽहिंसावादशूरो, नारद इव भक्तिप्रवादपटुः, सुमेरुग्विसर्वोन्नतात्मा, हिमालय इव स्थिरप्रकृतिरादर्शो महापुरुषाणावासो विनयानां, प्रत्यादेशो मनस्विनां, निवासो द्वाक्षिण्यस्य, प्रवासः पापानामागारः समुन्नतभावानामाधारो दयाया, आलयः सत्यस्योदयाचलः सदुपदेशप्रहाणामस्ताचलः कामकेतोरुत्पत्तिक्षेत्रं साधुताया, आयत्तत्वं संयमानां, निक्रेतनं लियमानां विलासभवनं समदृष्टेः क्रीडाभवनमौदार्य्यस्य, तीर्थं मत्स्यसन्धतायाः समुल्लसनभूमिः श्रद्धायाः,

योनिः शाचस्य, सरणिः सदाचारस्याश्रमस्तपसां, विश्रामभूमिः समा-
धेः, जयन्त इव शची-हृदयनन्दनो नारायण इव विष्णुप्रिया-सेवितचर-
णारविन्दः, कमलयोनिरिव वेदवादनिरतो महेश्वर इव सत्यादरप-
रायणः, सुपूतस्वभावोऽपि कृष्णचरितानुगक्तः परमेश्वर्य्यसम्पन्नोऽपि
सन्न्यासकृतादरः, परित्यक्तसर्वसङ्गोपि साधुसङ्गानुगागी, समुन्मु-
क्तबन्धनोऽपि नित्यमोक्षानुसन्धानपरः, सत्कुलप्रसूतोऽपि कौलीन्यरहि-
तः, समुन्नतात्माऽपि प्रकटितविनतिः, कृष्णावतारतया प्रख्यातो-
ऽपि गौरशरीरः, सदाशयः, सदाश्रयः, सज्जनानुगतः, सन्मार्गप्र-
वर्तको विश्वम्भराभिधेयो, विश्वजनीनकर्मऽपगतमोहावरणतया
चैतन्येत्यन्वर्थनामा, नित्यानन्दासक्तहृदयः श्रीगौरांगः किल चतु-
र्दशशत-शकाब्दे माघमासीयपौर्णमास्यां जन्मग्रहं कृत्वा कृत्स्नमेव
मनुष्यलोकं पावयामास । चण्डीदासस्तु तस्मादपि पूर्वं प्रादु-
र्भूत इति चैतन्यचरित-नामधेयात् पुस्तकादवगम्यते । तथाहि—

“गीतानि विद्यापतिषण्डीदास-

कृतानि, कर्णाग्रमेव नित्यम् ।

श्रीगीतगोविन्दमसौ पपाठ

रामेण चानन्दुपरेण साद्धर्म ॥”

चैतन्यचरिते सन्त्यन्यान्येवंविधानि वचनानि येभ्यश्चण्डीदा-
सस्य श्रीचैतन्यप्राग्भावित्वं प्रतीयते ।

वस्तुतश्चण्डीदासजन्मदिनावधारणप्रत्यक्षप्रमाणाऽसद्भावतयैवमनु-
मानप्रमाणमाश्रियतेऽस्माभिः । विद्यापतिश्चण्डीदासयोरेककालवर्तित्वं
पूर्वं सप्रमाणमुपदर्शितम् । विद्यापतिश्च श्रीचैतन्याविर्भावात् प्रायः

षष्टिवत्सरपूर्वं भुवि प्रादुरभूत्ततश्च चण्डीदासोऽपि तदानीमेव प्रादु-
भूतः । एवं १३३९ शकनरपत्यतीताब्दे चण्डीदासस्य प्रादुर्भाव इति
सोमप्रकाश-पत्रप्रेरकलेखो न सम्यङ् मिथ्या भवितुमर्हति ।

चण्डीदासोहि ब्रह्मण्य-सौजन्यदयादाक्षिण्याप्रतिहततेजःसम्पन्न-
तादिगुणग्रामप्रथितमहिम्नि, वेदवेदाङ्गादिविविधशास्त्रकलाकलापाभ्यास-
संबद्धितगरिम्णि, प्राप्तात्मोन्नतिसीम्नि, सदासदाचारानुसरणवर्द्धित-
गौरवे, समन्तात् प्रसृतदिक्चक्रवालाचंक्रमणनिपुणपुण्ययशःसौरभे, महा-
प्रभावोज्ज्वले, महीयसि वारेन्द्रब्राह्मणवंशे; महामणिरिव सद्गंशे, कमल-
योनिरिव नारायणनाभिपङ्कजे, प्रफुल्लपङ्कजनिवह इव पद्माकरे, चन्द्रमा
इव क्षीणसागरे प्रसूतः । तस्य पितरौ खलु शुद्धिमत्तरौ सदाचारपराय-
णावपि न नाम्नाभिज्ञातौ, न वा तयोरन्यत् किमपि विशेषवृत्तं लभ्यते ।

अस्ति खलु नान्नूर-प्रामाधिदेवता, बहुप्राचीनसमयप्रतिष्ठिता,
सुरासुरनरकिन्नरगन्धर्वविद्याधराद्यशेषचराचरचूडामणिचक्रमरीचिमा-
लानुरञ्जित-चरणनखाप्रा, ब्रह्मर्षिदेवर्षिमहर्षि-राजर्षि-प्रभृति-मुनिवृन्द-
वन्द्यमानचरणा, दीनशरणा, शशिमौलिवक्षःस्थलाधिष्ठाना; प्रतिष्ठा
जगतां, गरिष्ठा गुरुणां, धरिष्ठा देवतानां, दात्री चतुर्वर्गसम्पदां, धात्री
ब्रह्माण्डमण्डलस्य, प्रसवित्री भुवनानां, निर्गुणापि त्रिगुणा, अवाङ्-
मानसगोचरापि जगद्धितप्रकटितविविधदृश्यरूपा, महामायाऽपि चिन्म-
यी, करालवदनापि प्रसादसुमुखी, दैत्यकुलदलननिष्ठुरापि करुणामयी,
सर्वभूतप्रकृतिरप्यप्रकृतिरजाऽपि देवहितकृतजन्मपरिग्रहा, जगदन्तहेतु-
रप्यनन्ता, षोडश्यपि वर्षीयसी, भुवनैश्वर्य्यपि छिन्नमस्ता, सिद्धविद्या-
स्वरूपाप्यविद्या, सौम्यतरापि महाघोरा, महेश्वरी, महाशक्तिर्महाप्रभावा

चतुर्भुजा 'विशालाक्षी' नाम । यस्या 'वाशुलीति, ग्राम्यं' नाम ।

चण्डीदासस्त्वाबाल्यात्तां सृष्टिस्थितिप्रलयकारिणीं, महाकालहृदय-
निलयां, स्वग्रामाधिदेवतां जगन्मातरं भगवतीं विशालाक्षीं मद्यमांस-
धूपदीपाद्युपचारैः सम्पूजयन् कौलव्रतं प्रतिपेदे । लेभे च तस्या अघ-
टनघटनापटीयस्या कृष्णनटनविपर्ययासिताखिलदैत्यसम्पदोऽङ्गली-
स्फोटनत्यर्मानानन्तब्रह्माण्डचक्रायाश्चक्रपाणिहृदयाधिष्ठितमहालक्ष्मीस्व-
रूपाया भगवत्या विशालाक्ष्याः प्रसादाद् भुवनजनमनोहारिणीं श्रवण-
सुधानिष्यन्दिनीं मधुरां मधुररसभावसमुज्ज्वलामतिमहतीं कवित्वश-
क्तिम् । अथवा यस्याः प्रसादात्—

“प्रकाशः श्रीभानावमृतकिरणे चाऽमृतचयः

प्रदीपितः सा वह्नौ कुसुमनिकरे वा मधुरसः ।

जज्ञे जाज्यं वेगा मरुति निनश व्योमनि तथा

समुत्साहो वीरे कुलभुवि च लज्जा प्रभवति ॥”

तस्या एव सर्वशक्तिमूलप्रकृतेः सर्वेश्वर्याः कृपाकटाक्षप्रभावा-
द्यादि नाम पुराणकविमुखसम्भूतविप्रवंशकरीरस्य चण्डीदासस्य कवि-
त्वशक्तिरुज्जिजृम्भे, किमत्र वैचित्र्यम् । अथवा यस्याः प्रसादात्
पर्यायापात आतूनां, ग्रहाणां निरालम्बे पथि भ्रमणं, पद्यानां सूर्योदय-
समुल्लसनं, कुमुदानां शशिनि भावानुबन्धश्चक्रवाकमिथुनानां दिवसेषु
संयोगो निशासु विघटनश्च, कोकिलानां पञ्चमस्वरो, मयूरपिच्छानां
वैचित्र्यं, भ्रमराणां कलगुञ्जनं, मृगाणां मौग्ध्यं, सिंहाणां विक्रमः,
किञ्च जलधरपटलेषु तडितां विलसनं, सागरनिकरेपृत्तालोर्मिमाला-
कलोलः, काननभूमिषु प्रफुल्लपुष्पहासिनीनां लतानां ललितचेष्टनानि ,

विलसन्त्ये वमुद्भावचास्ते ते भावा भुवनेषु, सिद्धविद्यायाः सिद्धेश्वर-
हृदयवासिन्याः, सिद्धदातृप्रसविन्याः प्रसादाच्चण्डीदासस्य कवित्वशक्ति-
सिद्धेरुल्लासं प्रति किं नाम चित्रमसम्भवो वा । सा पुनः परमवैष्णवी
चण्डीदासायैवं लोकोत्तरचमत्कारिणी काव्यनिर्माणशक्तिं समर्प्य
विष्णोः पूर्णावतारस्य भगवतो वासुदेवस्य मधुररसललितामशेषवैष्ण-
वप्रीतिकरीं वृन्दावनलीलां कवयितुमादिदेशेत्यपि प्रचरति किंवदन्ती ।

श्रूयते च चण्डीदासो नाम अन्त्यजागमनस्य कौलाभिमत-
सिद्धिलाभाऽसाधारणसाधनतया वा, प्रेम्णा उच्चनीचजातिविवेकापहर-
णसमर्थतया वा, धैर्यापहरणनिपुण-पुष्पवाण-वाणपातजनितघोरमो-
हान्धकारकरणातितीव्रोत्तेजनया वा, रूपैकपक्षपातियौवनमुलभानुराग-
प्रबलतया वाऽनवरतमद्यपानोत्पादितगुरून्मदतया वा, स्वप्रणया-
स्पदीभूत-रजक-तनयाया दृष्टिमात्रचित्तोन्मादकासाधारणरूपलावण्य-
सम्पदा वाऽप्रतिरोध्यनियतिनियोगदुरुल्लङ्घ्यतया वा केनाप्यपरे-
णानिर्व्वचनीयेनाढ्यक्तेन मनुजबुद्धिदुर्बोधेन कारणेन वा कस्या-
श्चिद् रामीत्यभिधायां रजकयोषिति जातानुरागो वंशमर्यादामगणयन्
गुरुजनमर्यादामनपेक्षमाणः समाजनियमेषु चरणाघातं कुर्वन्,
बन्धुजनवचनान्यवधीरयन्, शास्त्रोपदेशमशृण्वन् ; हितवचनान्य-
नाद्रियमाणः कौलीन्यादविभ्यदवधीर्य्य सहृदुरोधमुच्छिद्य समाजबन्धनं
समुन्मूल्य्य जातिभेदव्यवस्थामनादृत्य सदाचारं, धर्माय जला-
ञ्जलिं दत्त्वा, स्वगृहं स्वजातिं, पितरौ, बान्धवान्, बालमित्राणि
कुटुम्बकान्यन्यांश्चाबाल्यसंस्तुतान् स्वजनानेकपदे परिहाय तामेव वि-
रसङ्गिनीं प्रणयिनीं चकार । पुनः पुनर्बहुशोऽनुरुध्यमानोऽपि न स्व-

जातीयां कामपि कन्यकामुपयेमे । रात्रिन्दिर्न तस्या एवावासे
तिष्ठन् तदन्नमुपभुञ्जानः कालमतिवाहयामासेति ।

इत्थं रजकीसंसर्गदूषितस्याधःपतितस्य जातिभ्रष्टस्य समाजच्युत-
स्यापि तस्य मुखादनर्गलं सुरधुनीव निखिलजनपावनी कलिकहुला-
रिणी, सुरसोलासिनी निर्मला च ; कुलकामिनीव विशुद्धभावा निरव-
द्यपदन्यासा, सुमधुरवचना, महाजनसमाहता च ; वृन्दावनगोपकामिनीव
कृतहरिप्रेमा, कृष्णचरितादरवती, सदा हरिगुणगानपरायणा च ; ओज-
स्विनी, माधुर्यवती, प्रसादबहुला, प्रकृतिरिव समत्रिगुणा ; ज्योस्त्नेव
सुधासारवर्षिणी निरवद्या समुज्ज्वलरूपा, गम्भीराशया कवितावली प्रत्यहं
निःसृत्य निःसृत्योपर आयामास जनानां चेतांसि । या खल्वद्यापि चण्डी-
दासस्यामरलोकारोहणसोपानपरम्परेव, समुन्नतकविलोकविजयवैजय-
न्तीवानश्वरपवित्रमूर्त्तिमत्कोर्त्तिगशिरीव वरीवर्त्ति, चरीकर्त्तिचामृतम-
यीव सुधाकरद्रवधारेव, श्रवणयुगलेषु सुधासारवर्षणम् । प्राचीनतमाऽपि,
समयकृतानेकावयवविकृतिरपि च या नवीनेव सरभसमाकर्षति नभ्यस-
भ्यजनानामपि हृदयानि । किञ्चद्दुना प्रशस्तिवादेन समुचितताललयाश्चि-
तमधुरस्वरसंयोगेनेदानीमपि गीयमानां यामुपश्रुत्यातिकर्षशान्तःकर-
णानां दुरात्मनामपि द्रवीभवति हृदयं, विगलति चानर्गलं प्रेमाश्रुधारा ।

ततस्वत्कविता-रसाकृष्टचेतसो बान्धवाः स्वजातयश्च तं पुनः
स्वगृहमाप्तेतुं तत्पितरावनुरुद्धुः ।

अथ मात्रा बहुप्रार्थनया स्वगृहमानीतश्चण्डीदासः स्वजातीयैः
सादरं गृहीतोऽभवत् ।



यमं प्रति सम्भाषणम्

अयि भो विवस्वत्कुल-पुण्यसरसी-पुण्डरीक, पुण्डरीकाक्ष, प्राण-
प्रियातिथे, भगवन्, वैवस्वत, यम ! नमस्ते ।

भगवन् यथा यथा मे वयसः परिणतिर्भवति, सम्पूर्यते
च कर्णमूलादारभ्य क्रमेणालिपटलश्यामलमसृणकुन्तलकलापमुन्मूलय्य
समूलं प्रफुल्लकाशकुसुमस्तबकसहोदरैर्मूर्त्तैरिव युवजनकृतोपहसितैर्प्रा-
सायतास्यासन्नमृत्युरदप्रभोपचितधावल्यैरिव पलितैर्निखिलः शिरो-
भागः, समाकीर्यन्ते च दुर्भेद्यमृत्युपाशरज्जुभिरिव स्थूलस्थूलशि-
राभिः सर्वाङ्गानि, दृश्यन्ते चाजन्मकृतासंख्यमहापातकगणनाविन्दव
इव च तिलकान्यवयवेषु, शुष्यति प्रतिदिनं वाद्ध्वक्यपीतसारमिव
शरीरं, नश्यति बलं, भ्रंसते दृष्टिः, भ्रंसन्ते शरीरबन्धनानि, क्लिश्यति
च दुःसहाधिव्याधिजनितयन्त्रणाभिरन्तःकरणं, तथा तथा त्वामेव
परमं मित्रं, चरमञ्च विश्रामस्थानन्तथाऽनुपमनिर्वाणनिकेतनं
जानामि । यतो भवदायत्तीकृतानां जीवानामेकपद् एव विरमन्त्याज-
न्मानुभूतान्यशेषसंसारदुःखानि, शान्तिमुपैति निरयानलवन्निरन्तरं
जाञ्ज्वल्यमाना दारुणान्तस्तापकरी विषयतृष्णा, निवर्तन्ते निखि-
लापमानपराभावादिप्रभवाः क्लेशाः, विश्राम्यत्यतिदुर्द्धमः शोकावेगः,
विलीयतेऽतिदुःसहा पीडाऽथवा, शाम्यन्ति क्षुत्पिपासादयोऽशेष-
यन्त्रणाद्देतवः शरीरधर्माः, शान्तिमायान्ति नितान्तखेदकारणानि
शारीरचेष्टितानि, तिरोधानं प्राप्नुवन्ति च कामादयो दुर्ज्जया रिपवः ।

सुधानिष्यन्दिनीभिश्चन्द्रिकामिः, सुशीतलधीरसञ्चारिसुगन्धिसमी-

रगैरनवरततुषारासारसेवनैः, सचन्दनोशीररसाद्रनलिनीदलव्यजनैश्च यस्य रात्रिनिदवं समं प्रज्वलतोऽन्तस्तापस्य नांशतोऽपि निर्वापणं भवति, भवत्सुकोमलकरकमलस्पर्शमात्रेणैव तत्क्षणमन्तर्द्धत्ते सोऽत्युग्रोऽप्रतिकार्योऽन्तस्तापः । सुविज्ञभिषग्वरानवरतचिकित्सनेन, नानाविधवीर्यवद्रसायनाद्युपसेवनेनानेकप्रकारमुष्ट्रियोगप्रयोगेण च यस्य रोगस्य नोपशमो भवति, तथाविधात्युत्कटस्यातिमहतो दुःसाध्यस्य रोगस्य भवानेक एव प्रशमयिता । यस्य खलु कामस्याविरताभीप्सितवस्तूपभोगेन न प्रशमो हविषा कृष्णवर्त्मन इव प्रत्युतोपचयो जायते, भवति सन्नहिते, न जाने, कुत्रासौ विलीयते कामः । एवमन्ये च क्रोधादयो दुष्प्रतिकारा दुःसाध्या दुरायक्ता नित्यक्लेशहेतवो रिपवो भवत्सन्दर्शनव्यतिकरमात्रत एव सम्यगन्तर्हिता भवन्ति, निवर्तन्ते च हिंसाद्वेषेर्यासूयाप्रमुखा बहुक्लेशकारिण्यो वृत्तयो भवतो भीषणकवलव्यादानमालोक्यैव स्वस्वव्यापारेभ्यः । किम्बहुनोक्तेन येषां खलु क्लेशानामुपशमाय न मन्त्रो नौषधं, न नयवेदिनां कौशलं न भिषग्वर्य्याणां बुद्धिनैपुण्यं, न गुरूपदेशो, न सुहृदां हितसम्भाषणं, न शान्तिक्रिया, न स्वस्त्ययनं, न मङ्गलानुष्ठानं, न वा शास्त्रविद्यानं प्रभवति, तेषामनिर्वार्य्याणामपरिहार्य्याणामप्रतिविधेयानां क्लेशानां त्वमेव सद्यः प्रशमयिता । ततस्त्वमेव मे परमो बन्धुः, परमं विश्वासपात्रं; नास्ति भवादृशः कोऽप्यपरो यो ह्येवं हितं विदधाति, यस्मिन् वा हृदयस्यैवं प्रेम, विश्वासो वा जायते । अथवा न केवलं मम, किन्तु सर्वेषां जगतां सुरासुरनरकिन्नरगन्धर्वाप्सरोविद्याधरप्रमुखाणां यावतामेव प्राणिनां सर्वक्लेशप्रशमनहेतुः, चरम आश्रयः, परमो बन्धुश्च । तत एव जनाः

पितरं, मातरं, भ्रातरं, पुत्रं, कलत्रं, मित्रं, पतिं, स्वामिनं, सुहृदो, बान्धवान्, स्वजनान्, सर्वंश्यानन्यानपि प्राणेभ्योऽपि प्रियतमाना-
बाल्यसंस्तुतानात्मीयजनान् भवदन्तिकं संप्रेष्य निश्चिन्ता निराकुला-
स्तिष्ठन्ति ।

तथाहि येन सहाबाल्यमेकविधोपभोगेनैकं हृदयस्य सञ्जातं, यस्य
चरणतले कण्टकाप्रसूचीविद्धेऽपि मर्मणि मे तीक्ष्णायसशंकुरोपव्यथा
बभूव, यस्य स्वल्पायामपि शिरोवेदनायां जातायां मम मृत्युयन्त्रणैवो-
पतिष्ठतेस्म, यस्य क्षणमप्यदर्शनेन हृदयं बहुविधामङ्गलचिन्तनैरधिकृतं,
भृशं कातरं, नितान्तमधीरमेकान्ततो व्याकुलञ्चाभवत्, येन समं
क्षगार्धमात्रं वियोगोऽपि महायासकरो दुर्विषहृष्टे शहेतुरभूत्, सर्वञ्च
तन्मयमभवज्जगत् । यस्मिन् केनाप्यनिवार्यकारणेन स्थानान्तरं
प्रस्थिते, दृष्टिः केवलन्तदागमनपथमुदीक्षमाणा निमेषपातमपि महान्तं
कृशकरममन्यत, हृदयन्तु सर्वात्मना तेनैव सह प्रस्थानमकरोत् । यश्च
विदेशप्रत्यागतस्य मम सर्वप्रथमाभिकांक्षितदर्शन आसीत् । किम्बहुना
योऽस्मिन् जगति रमणीयतमेभ्योऽपि रमणीयतमः, प्रियतमेभ्योऽपि
प्रियतमः, प्राणानां प्राणाः, हृदयस्य हृदयं, इन्द्रियाणामिन्द्रियं, द्रष्टव्यानां
सारभूतश्चासीत् । यस्य तृप्तौ मनसः परमा तृप्तिरानन्दे परमानन्दः,
स्वल्पमात्रानिष्टापातशङ्कायामपि जगच्छून्यं, दिशश्चातिघोरतमसा
संभृता बभूवुः । यस्मिन्नशेषस्वजनपरिषृते, मातृक्रोडमधिष्ठितेऽपि
कार्श्यवशात् प्रोषितस्य मम मनसि प्रतिक्षणं रीयसी पापाशङ्का प्रादुर-
भूद्दीदृशं कनीयांसं (सोढयं) भवद्भस्ते यावत् समर्पितवान्, तावदेव
निष्कृता तद्विषयिणी सर्वविधाऽनिष्टशङ्का, नास्य कृशैरन्तःकरणं

क्षिप्यति, नास्य वृथानिष्टपातं परिकल्प्य व्याकुलीभवति इत्यर्थं, तेन किं मुक्तं, किं पीतं, कथमेतावन्तं कालममुक्तवैव तिष्ठत्यसौ, कथं न मां सम्भाषते, कथमस्य मुखच्छविर्मलिना विभाव्यते, किमपराद्धमस्य मयाऽन्येन वा, किंस्विदस्य कापि पीडा संवृत्ता, अथवाऽन्यत् किमप्याधिकारणं संवृत्तं; कथमसौ स्नानार्थं निर्गतोऽद्यापि चिरयति; कथमद्यापि विद्यालयान्न प्रत्यावृत्त इत्येवं प्रकारैरपरविधैश्च चिन्ताशतैर्न चित्तमधिक्रियते, नापि तदागमनपथमुदीक्षते निर्निमेषं कातरा दृष्टिः ।


एवञ्च या स्नेहमयी, वात्सल्यमयी, मङ्गलमयी, दयामयी जननी निरन्तरं ममैवाधन्यस्य शुभकाम्ययाऽतिदुष्करकठोरव्रतोपवासनियमपरिचर्यया शरीरशोषमकरोदनवर्गमाविभूतदैवततया प्रसिद्धेषु देवतायतनेषु, मदर्थमुपयाचितकं कुर्वाणा विमुक्तस्नानाहाराद्यशेषव्यापाराऽगणितशरीरपाताऽविदितदुःसहायासा, निर्विकारा, निरावरणभूमितलेषु निषण्णाऽनन्यहृदया दिनान्यनैषीत् । या कुतोऽपि विचलिते खलु मदीयकेशाग्रे विषण्णा, दीनाऽश्रुप्लुतनयना, नानानिष्टान्याशङ्कमानाऽनेकविधैरुपचारैर्देवानिर्वातवती, समर्पितवती च तेभ्यः स्वहृदयं विदार्य रुधिरधाराः । या स्वादूनि मिष्टानि च भोज्यानि स्वयममुक्तैव मदर्थं यन्नतो ररक्ष । मद्भोजनार्थं या स्वयमभुञ्जानाऽतिष्ठन्मम समुन्नतिहेतोर्या सर्वदा देवतानां पुरतः प्रणनाम, मदीयसुखसाधनार्थं या दुःखशक्तानि सेहे, मत्कृशपरिहाराय या क्लेशबहुलानि कर्माणि चकार । मज्जीवनार्थं यात्मजीवनं तृणाय मत्वा परित्यक्तमुद्यतासीत् । किम्बहुना, या हि वक्षःस्थलस्थितमपि मां सुगाढमाश्लिष्याधिशिष्येऽङ्गुलमपि करतलेन मुहुः संस्पृश्यावलोकितवती, सुखनिद्रितस्यापि मज्जा-

नन्यमना निश्वासानां गतीः परीक्षाञ्चकार । अयि भोः कालिन्दी-
प्रियसहोदर महानुभव यम ! ईदृशीं स्निग्धां, मधुरां, मदेक-
हितां, गुरुणां प्रथमां, कल्याणानां मूलं, मातरं तव हस्ते समर्प्य
सुखं जीवामि, निश्चिन्तं निद्रामि, सर्वथा तां विस्मृत्य स्थितोऽस्मि ।

इत्थं ज्ञातयः, कुटुम्बकानि, शैशवादारभ्य यैः सहाऽऽहारविहा-
रादीनकरवं, ते पि, चिरसंस्तुता अभिन्नहृदया बाल्यसुहृदो बान्धवा
मित्राणि, प्रतिवेशिनः सर्व एव परमात्मीया यथा यथा क्रमेण
भवदन्तिकं प्रस्थितास्तथा तथैवाऽहं तेषु निश्चिन्तः संवृतः ।
अथवा न केवलमहमेकः सर्वे जना भवद्वस्ते स्वजनान् समर्प्य
सर्वथा निश्चिन्ता भवन्ति । पितरौ पुत्रं, स्वामी कलत्रं, भार्या
पतिं, पुत्रः पितरौ, सुहृदो बान्धवान्, मित्रं मित्राणि, तव भवनं
संप्रेष्य तान् प्रति निश्चिन्तास्तिष्ठन्ति । तत एवोक्तं भवान् सर्वेषां
सर्वचिन्तापहारी, सर्वक्लेशनिवारकः परमं मित्रमिति । यं प्राणा-
धिकप्रियतममात्मजं जनयिता कुत्राप्यन्यत्र संस्थाप्य न चिरं स्थिरो
भवति, व्याकुलहृदयेनाशङ्कते चास्य बहुविधानि पापानि, तस्मिन्ना-
त्मजे भवदन्तिकं गते नासौ तदर्थं चिन्तयति, नाशङ्कते चास्या-
शुभानि । यां रूपलावण्यसमुज्ज्वलां, सर्वावयवनिरवगां मितभाषिणीं
स्मितमुखीं लज्जोज्ज्वलभूषणां कुलपावनीं गृहलक्ष्मीरूपां भार्यां स्व-
पितृगृहेऽपि संप्रेष्य भर्ता वीतधैर्यो व्याकुलहृदयस्तस्या बहुविधानि,
सम्भाव्यासम्भाव्यान्यप्यशुभानि चिन्तयन् दुःखदुःखेनैव समयमतिवा-
हयामास । तां प्राणेभ्योऽपि गरीयसीं महनीयचरितां परमौदार्यशालिनीं
प्रेममयीमनुरागमयीं छायामिव स्ववृत्तानुसारिणीं द्वितीयजीवितस्वरूपां

पत्नीं तव करकमले विसृज्य सर्वथा निश्चिन्तो भवति स्वामी । ततो-
ऽभिहितं मया भवानेव प्राणिनां परमं विश्वासभाजन मिति ।

भवान् परमो बन्धुः, परमं निवृत्तिस्थानमित्यत एव सर्वे भव-
न्मन्दिरं प्रस्थातुमुद्युक्तास्तिष्ठन्ति; प्रयान्ति चाहरहरहंपूर्विक्रया
सङ्घशः कोटिगो जन्तवः । तदेकमात्रालम्बनौ वात्सल्यात्तन्मयजीवितौ
स्नेहाद्रौ वृद्धो मातापितरावगाधदुस्तरशोकसागरे निक्षिप्य तयोः
करुणार्त्तपरिदेवितान्यनपेक्षमाण आजन्मनस्तयोः सर्वप्रयत्नोप-
लालितान्यगणयन् स्वसंवर्द्धने तयोः प्राणपणप्रयत्नायासकृशान-
जानन् स्वच्छन्दं भवन्मन्दिरं प्रयाति पुत्रः । तथा स्वहृदयरहस्य-
प्रकाशैकपात्रीं निरन्तरं मनोवाक्कायकर्मभिस्तदेकशर्मविधात्रीं निरव-
द्यगात्रीं साध्वीनामादर्शभूतामनन्यहृदयामनन्यशरणां पत्नीं दुःसह-
शोकविधुरां कुर्वन्तो भवदन्तिकं परमाग्रहेण गच्छन्ति भर्तारः ।
इत्थं स्वजनान् स्वबान्धवान्, स्वासक्तजीवितान्, परिजनानांबाल्योप-
चितासीमप्रमपात्राणि, मित्राणि, चिरप्रयत्नैः सञ्चितानि धनानि,
बहुप्रयत्ननिर्मितानि हर्म्याणि सर्वाणि च सौख्यकारणानि वस्तु-
जातान्येकपदे तृणवत् परिहृत्य भवत्पार्श्वमभिप्रतिष्ठन्ते मानवाः ।
गत्वा च तत्र न प्रत्यावर्त्तनस्य नामापि कुर्वन्ति । तत् कथय
कीदृशं लोकोत्तरचमत्कारास्पदं भवन्मन्दिरम् ? कीदृशं मधुरं हृदया-
कर्षि वा भवत्सम्भाषणं ? ययोर्दर्शनश्रवणविमोहितमनसो मानवाः
सर्वमेकपदे विसृज्य भवत्सकाशमधिवसन्तीत्यहम् । नमस्ते—



परिशिष्टम् •

यमराज-विचार-प्रहसनस्य

नान्दी

“जनानां रोगादिप्रभवमशुभं हन्तुमिव यः
स्वयं नासाबद्धो नगरपरिषच्छासकप्रलात् ।
अमेध्यान् दुर्गन्धान् वहति मलभारान् स भवता-
मशेषं कल्याणं दिशतु सततं धर्मवृषभः ॥”

प्रस्तावना —

सूत्रधारः—अलमतिविस्तरेण, आदिष्टोस्मि खलु नानादिग्-
देशसमागतैस्तत्रभवद्भिः सामाजिकैरार्य्यमिश्रैर्यदृश्यं किल ‘विद्योदय’-
जन्मदिन-महोत्सवसमवेतानामस्माकमध्वखेदविनोदाय नयनयोः प्री-
तिप्रदं किमप्यभिनवं प्रहसनमभिनीयतामिति । तत्किमत्रानुष्ठे-
यम् ? (स्मृतिमभिनीय) आं ज्ञातम्, अस्ति खलु “यमराजविचारं”
नाम किमप्यभिनवं गभीर-हास्यरसोद्भासितञ्च प्रहसनं, तदेवात्र प्रयो-
क्तव्यम् । (नेपथ्ये कलकलः) श्रुतिमभिनीय—अये ! क्व नु खल्वेते
पौरजानपदाः समवेताः परस्परमुच्चैः किमपि मन्त्रयन्तः प्रतिष्ठन्ते ।

* विद्योदय-प्राचीनाङ्केषु क्रमशः प्रकाशितानां पठनीयानां कल्पिय-प्रबन्धाना-
नामंशविशेषास्तत्प्रबन्धसौष्ठवं-प्रदर्शनार्थं दिङ्मात्रमनोदाहृताः । सति सम्भवे
प्रबन्धमङ्गर्यां द्वितीयस्रष्टे यथोपलब्धान् कात्स्न्येन तान् प्रकाशयितुमभिल-
षामः । (सम्पादकः)

भक्षु, पृच्छामि तावत् (आकाशे) अयि भोः भवन्तः पौरजानपदाः !
 कुत्रैवं समवेताः प्रस्थिता यूयम् ? (पुनराकाशे कर्णं वृत्वा) किं
 कथयत, अद्यारभ्य दिनचतुष्कं यावत् कालिकाता-राजधान्या-महिफेन-
 सेवनविरोधिनां कापि महती सभा भविष्यति, तत्परिदर्शनार्थमिति ।
 तद् गच्छन्तु भवन्तः, ममापि तत्र जिगमिषा वर्त्तते । (पुनर्नेपथ्या-
 भिमुखमवलोक्य) अये अपरावेतौ नगरवासिपुरुषौ मिथः किमपि
 मन्त्रयन्तावित एवाभिवर्तेते । तदेकान्ते भूत्वा शृणोमि तावदेतयोः
 प्रजल्पनमिति तथा करोति । (प्रस्तावना)

× × × ×
 वैतरणी-तीरम्

(प्रविश्य नारदः) अये ! एषा सा वैतरणी ! तथाहि—

“घोरावर्षविवर्त्तनव्यतिकराघूर्णत्प्रवाहोच्छलद्-
 व्याप्तस्योम्रगजाभनक्रमकर-श्वासाग्निसन्धुक्षणैः ।
 तप्तोत्ताल-तरङ्ग-रिङ्गित-महाकल्लोल-भीतिप्रदा
 दुष्पारातिगभीरविस्तृततनुः क्षारोष्णनीराकुला ॥”

नास्त्यस्यास्तरणे कोऽप्युपायः । यतः—

“होर्मिमला-प्रमुखैरस्या जलयानोपजीविभिः ।
 तरणे शक्यते नैव कर्तुं किमपि साधनम् ॥”

किञ्च

शतद्र श्वन्द्रभागत च विपाशाऽन्याः सरिद्वराः ।

बद्धा यैः सैतुभिस्तेऽपि नात्र कर्तुं किमप्यलम् ॥”

(परितः सदृष्टिक्षेपम्) अहो एते स्वल्बसंख्याः पातकिनोऽस्याः

पारं गन्तुं कमप्युपायमलभमाना दश दिशः शून्या इव पश्यन्तोऽ-
 विरलालदश्रु धाराप्लावितभूमिभागा दीनाननाः पुलिनभूमौ दण्डाय-
 माना यमभटैर्निर्दयन्ताड्यन्ते तीव्रकशाभिरन्ये च वैतरण्याः स्वरूपं
 दूरतोऽवलोक्यैव सत्रासं सोत्कम्पं, सकरुणं रोरुद्यमानाः पलायितुमि-
 च्छन्तो बध्यस्थानं पशव इव नीयन्ते सबलात्कारं यमदूतनिकरैस्तद-
 भिमुखम् । अपरे तूत्तप्रवालुकाकीर्णतीक्ष्णाप्रकण्टकिवन-परीतकान्ता-
 राक्रमण-परिश्रमशुष्कतालवो दुःसहपिपासाक्षामकण्ठा दूरात् सरित-
 मिमामालोक्य सवेगं, ससम्भ्रमं, सोत्साहं, सानन्दं समेत्य च यावद-
 श्रलिभिः पयांस्यस्याः पिबन्ति, दूरेऽस्तु तावत् प्रिलेशोऽपि क्लेशस्तु
 सहस्रगुणाननुभवन्ति, समुद्रमन्ति च तत्क्षणमेव पूर्वजन्मसहस्रपीतमा-
 तृस्तन्यावध्युदरान्तर्गतयावद्वस्तुजातम् । अन्ये चैते त्रासविकम्पितस-
 र्वावयवाः “त्राहि त्राहीति” सकरुणमुच्चैराभाषमाणाः सर्वविधमनुनयं
 कुर्वाणा अपि यमभटै रज्ज्वा दृढं बद्ध्वा बलादाकृष्य वैतरणीस्रोतसि
 निपात्य च पारं नीयन्ते; अहो ! नैवविधानां संख्यापि तावद्विरला,
 तथाहि मलपूर्णद्वजलानि कृमिभिरिव व्याप्तान्यमीभिर्वैतरणीसलिलानि
 न स्वरूपतो विभाव्यन्ते ! (दूरतो दृष्टिं निक्षिप्य) अये ! एतानि पुनः
 सधूमजलयानानीव कान्यप्यसंख्यानि प्रवहणानि निरन्तरं वैतरणीमुत्त-
 रन्ति, किमिदम् ? अपि किं वैतरण्या अप्युत्तरणे यानानि परिकल्पि-
 तानि ? तत्किमेते पातकिनो यमभटैः सलिले निपात्य बलादाकृष्य
 नीयन्ते ? भवतु, पृच्छामि तावत् । (आकाशे) अयि भो भद्रमुखाः !
 कुतोऽत्र जलयानाविर्भावः ? अपि च सद्भावेऽप्यमीषां कथं वा भवद्भि-
 रते पातकिनो वैतरणीसलिले निपात्य बलादाकृष्य नीयन्ते ? (श्रुति-

मभिनीय) किं कथयत, कलिकालसम्भूतानामभिनवाभूतपूर्वमहापाप-
कारिणां कृते वैतरणीसलिलादपि क्लेशप्रदानि तन्नायःपरिकल्पितानि
प्रवहणानुकल्पानि खल्वेतानि ; येषां पातकानि नेयत्तयाऽवच्छिद्यन्ते,
येषां शरीरसम्पर्कात् वैतरणीसलिलस्यापि दूषणाशङ्का भवति, त
एवान्नारोप्य नीयन्ते इति । युज्यते, अहो एषां संख्यापि नाल्पीयसी,
सत्यमेव कलौ यमराजस्य महीयसी समृद्धिः सञ्जाता, यदा वैतरण्या-
मेवंविधा जनता, न जाने तदा यमपुरीमध्ये कीदृक् सम्मर्दः सञ्जातो
यतः प्रत्यहमेव तत्रैवंविधो जनसमागमो भवति, न चैकस्यापि निष्क-
मणम् । भवतु, द्रक्ष्यामि तावत् ।”

× × ×
× × ×



दुर्गानन्दस्वामिन
आत्मनो योद्धारः

(Auto-biography of Durgananda Swami)

(कथं नाहमवतारः)

सम्प्रति बहवो निजजन्मभूमिसमुज्ज्वलरत्नभूता महान्तः परक-
ल्पितेषु स्वचरितेष्वङ्गहानीः सम्भाव्य स्वयमेव मानवमण्डलोषु
कृपापरवशाः स्वचरितानि लिखित्वा प्रकाशयन्ति । इत्थं स्वलि-
खितं स्वचरितनिबन्धं खलु इङ्ग्लण्डीयाः 'आटो-बायोग्राफि'-माच-
क्षते । 'आत्मवायोरुद्गार' इति यस्य संस्कृतः प्रतिशब्दः ।

मूढाः खलु शास्त्रप्रणेतारः पुराणमहर्षयो ये स्वनाम्नोपि स्वयं
प्रख्यापनं पाप्मानं मेनिरे । सर्वदा महारण्यवासजडधियस्ते न वि-
जानन्ति स्मात्मनात्मनाम् यादृक् सगौरवं प्रकाशयते, न तथाऽन्येति
महत् संसाररहस्यम् । तथाह्युक्तं श्रीमद्भगवद्गोतायां—

“आत्मैव ह्यात्मनो बन्धुगत्मैव विपुरात्मनः ।

उद्वेदात्मनात्मानं नात्मानमवसादयेत् ॥”

* शब्दशास्त्राख्यालाञ्छ्य विज्ञातं मया Auto-biography इति
वैदेशिकशब्दस्य 'आत्मवायोरुद्गार' इत्येव न्याय्यः प्रतिशब्दो भवितुं मर्हति ।
अतः 'आत्म' इत्यस्य 'मत्त' इति प्राकृतं रूपं, तस्य च 'मत्त' इत्यस्य (Auto)
इति वैदेशिक-विकृतिः । तथा biography इति वायोरुद्गार इत्यस्यापभ्रंश
एवेति स्पष्टं ज्ञायते, यतो वायुप्रकोपं विना न काऽपि स्वचरितं स्वयं कथयितुं
शक्यते भवति । (इति टीका)

संसारेऽस्मिन्नात्मतुल्यमात्मीयं मित्रं नान्यदस्ति, तत आत्म-
निर्मितात्मचरितप्रख्यापनं यथा सम्पूर्णं, विशुद्धञ्च सम्भवति, न त-
थान्यकृतम् । विशेषतः सर्वो हि मानवः स्वमेवोपहसितवाचस्प-
तिबुद्धिविभवं कुशाप्रतीक्षणबुद्धिसम्पन्नमत एव बुद्धिमत्तमं जातिना।
इह खलु मनुजैरात्मनो धनदारिद्र्यं प्रायः सर्वैः सर्वदा मुक्तक-
ण्ठं स्वीक्रियते, यतस्तत्राद्यप्रस्यैवापराधः । बहुभिः स्वशरीरसौन्दर्य-
दारिद्र्यमपि कथमप्यङ्गीक्रियते, यतस्तत्र विधातुः पक्षपातितैवैकमात्रो
हेतुः, परमात्मनो बुद्धिदारिद्र्यन्तु न केनापि कदापि कथमपि स्वी-
कृतं भवति । पात्रे समितोऽपि कुरूपाणां धुरि स्थितोऽपि मानवो न
जातु “निर्बुद्धिरसी”त्यधिकेपं सहेत । एवं स्थिते आत्मानं विहाया-
त्मनो बुद्धिमत्तायाः समुचितप्रख्यापको न कदाचिदन्यो भवितुमर्हति;
ततश्चापरलिखितस्यात्मचरितस्य न कथमपि सम्पूर्णता सम्भाव्यते ।
इति विचार्य महान्तस्तथा प्रवर्तन्ते । ममाप्यसाधारणं महत्त्वमस्ति; नाहं
विद्वत्तया कुलोन्नतया वा कस्मादप्यात्मनः स्तोकमपि न्यूनत्वं पश्यामि;
बुद्धिमत्तया तु सर्वेभ्यः समुत्कर्षं जानामि । ततश्चैवंविधस्यापूर्व्वरत्नभू-
तस्य स्वदेशोज्ज्वलशिरोरत्नस्य जन्मभूमिमहोदधेर्महागौरवास्पदकौस्तु-
भायमानस्य मम स्वकृतमात्मचरितं यदि न प्रख्यापितं भवेत् तदा
मनुजानां साहित्यमपूर्णमेव विलयमेष्यति, सुचिरमेवेतिहासस्याङ्गवैकल्यं
स्थास्यति न कदापि तथाविधातिमहल्लोकशिक्षाविधायकजीवनरहस्यं
प्रकाशितं भविष्यत्येवमादि बहु विचारयन् विद्योदयसम्पादकेन च मुहुः
साग्रहमनुरुध्यमानश्च स्वचरितं रचयितुं प्रवृत्तोऽस्मि । तत् सर्वे साव-
धानाः श्रोत्रयुगलस्य मनुष्यजन्मनश्च साफल्यं विदधतु ।

अथ स्वचरितप्रख्यापने प्रवृत्तस्य मे मनसि प्रथममेव “कथमहं नावतारः ?” इत्येव चिन्ता समुदिता । सम्प्रति बहवः खलु पश्यतामेवास्माकमेकद्वैव पूर्णावताराः संवृत्तास्तदस्ति किम्ममैतेभ्यः किञ्चिदपि न्यूनत्वं, येनाहमपि तथा न भवेयमिति विमृशता मया वर्तमानाभिनवावतारेभ्य आत्मनस्तत्तद्विषयेष्वधिक्यमेवानुभूतं, ततश्चाहमपि सम्पूर्ण-पूर्णावतार इत्यत्र कः सन्देहस्तथाहि विचार्यते । मत्स्य-कूर्म-वराहास्तु मया बहुश उदरसात् कृताः । अहमपि यदा क्रुद्धो भूत्वा गृहे नर्दनं करोमि, तदा गृहिणी सस्मितं मां पुरुष-सिंहं कथयति । ततो मे नृसिंहत्वे नास्ति कोऽपि संशयः । वामनेन बलि-सकाशात् सकृदेवाभ्यर्थना कृता; अहन्तु बलवन्तं वा दुर्बलं वा यं कञ्चित् सभ्यवेषं पश्यामि, तमेवाभ्यर्थयामि, नास्ति कोपि वारनियमः । ततश्च तस्मान्ममाधिक्यं न केऽनापि निहोतुं शक्यते । अथ परशुरामस्यावसरः, सोऽपि न मां स्पर्द्धितुमीष्टे । पितुराज्ञामधिगत्य जनन्याः शिरश्छेदं कृतवानित्येव तस्य श्लाघ्यताहेतुः, मया तु न कस्याप्याज्ञालभ्यते किन्तु प्रत्यहं प्रतिक्षणं तथाविधानि कर्माणि क्रियन्ते, येषामेकैकेन कर्मणा पितुर्मातुर्वशस्य स्वजनानामात्मीयवर्गस्यापि मस्तकच्छेदो भवति । तत् कथं परशुधरोपि नाम मया सह स्पर्द्धां कर्त्तुमुत्सहेत । रामस्य तु दाशरथेरवतारत्वं कथमङ्गीकृतमिति तु बहु विचारयताऽपि मया न निर्णेतुं शक्यते, यतोऽस्य न किञ्चिदप्यमानुषमाचरितं दृश्यते । यत् तु पित्राज्ञापरिपालनं नाम तद्धि सर्व्वथा बुद्धिराहित्यस्यैव परिचयः । वृद्धस्य स्त्रीवशस्य हिताहितविवेकगून्यस्य पितुर्ब्रह्मात्रेणैव को नाम बुद्धिमान् ससागराधरणीराज्यं परिहाय वनं व्रजेत् ।

उक्तञ्च—

“गुरोरप्यवलिप्तस्य कार्य्याकार्य्यमजानतः ।

उत्पथप्रतिपन्नस्य परित्यागो विधीयते ॥” इति,

भवतु, साम्प्रतं हालिक-वाहीकानामपि यतो निर्व्वाधमवतार-
त्वमङ्गीक्रियते ततः सूर्य्यवंशीयराजन्यपोतस्य तस्य तथात्वस्वीकारे
का हानिः । तस्य प्रधानचरितं सर्व्वथा निर्दोषायाः स्वधर्मपत्न्या
जनापवादभयात् परिवर्ज्जनम् । तत् तु न कथमपि मदीयं कर्म्मति-
वर्त्तते । मयाऽपि निर्दोषाणां स्वदाराणां जनापवादभयमन्तरैव परि-
त्यागः कृतः । किंवानेकविस्तृतवागाडम्बरेण, एकैकाऽवतारकथोपन्या-
सेन । अवताराणां सर्व्वेषां साधारणधर्मो हि पितृभ्यामशेषकृते शार्पणम् ।
इतः पूर्वं ये खलु अवताराः सञ्जातास्तैः सर्व्वैरेव पितरावामरणं कृते शितौ
पीडितावन्ततो जीवितं परित्याजितौ च । स्मर्य्यतां तावत् परशुधरस्य
जामदग्न्यस्य, दाशरथेर्वा रामस्य, वाष्ण्यस्य वा वासुदेवस्य । ते
सर्व्व एव पितरौ भृशं कृते शितवन्तः । सत्यं, किन्तु नैतेऽत्र मामकीं शत-
कलामर्हन्ति । मया तु गर्भवासादारभ्यैव पित्रोरशेषः क्लेश उत्पादितः ।

बाल्ये बालचापल्यलोले सर्व्वदैवाभिनवदुर्लभद्रव्यलाभदुर्लभितमज-
स्रमुच्चैरोरुद्यमानं क्षणमपि मातृक्रोडमपहायान्यत्रावस्थातुमनिच्छन्तम-
न्तरान्तरा चोत्कटव्याधिसंशयितजीवितं मां तावगणितात्मकेशपर-
म्परौ, परिहृतस्नानाहाराद्युचितावश्यकव्यापारौ, मन्मङ्गलकाम्ययाऽन-
वरतमनुष्ठितानेकविधदेवतोपासनामूलकप्रतोपवासकृशशरीरौ निरन्तर-
मदीयनानाविधानिष्टशङ्काव्याकुलान्तरौ हि पितरौ भीत-भीताविव
सावधानं प्रयतमानौ, मुहुः स्निह्यन्तौ कदाचिद्वक्षसि, कदाचिदङ्के

कदाचिच्च सन्निहितकोमलशयनीयतले निधाय विभराम्बभूवतुः । मदर्थं सर्वदैव तौ चिन्तानिमग्नौ शङ्कमानौ प्रायो देवतायतनेषूपयाचितकं कुर्वाणौ दुःख-दुःखेनैव समयमतिवाहयामासतुः । एवं यथा यथा मे संवर्द्धनमायुषः पुष्टिश्च शरीरस्याभवत् तथा तथा तयोर्दुःखमपि वेद-वृक्ष इव बहुशाखमनन्तश्च भवितुमारेभे । ततश्च मे कैशोरे, तदनु यौवने च तेषां दुःखस्य क्रमश एव परिवृद्धिरभवत्ततस्तौ यदा जराजीर्णौ शिथिलाङ्गबन्धनौ वाद्धक्यपीतसारतया क्षामक्षामावयवौ, भृशपरिदुर्व-लौ, पदात् पदमपि न चलितुं समर्थौ न किमपि कर्तुं शक्तौ ततश्च सर्वथा मे गलप्रहभूतौ संवृत्तौ, तदा सनिकारं मया गृहाद् बहिष्कृतौ प्रहृतौ च । अहो ! तयोः प्राणानां वज्रसारता यत् तथाविधं प्रहारं लब्ध्वापि न ते निष्क्रान्ताः । इत्थं गते साम्प्रतं तौ मध्याह्ने प्रतिवेशिनां गृहेषु प्रात्रे समिततां प्राप्य जीवितशेषमतिवाहयतः । तथाऽपि तयो-र्हृदयान्न मे मङ्गलकाम्या न्यवर्त्तत । इदानीमपि मदर्थं महान्तं क्लेशम-नुभवति तयोश्चित्तं स्निह्यति चात्यर्थं मयि । यदि कश्चित्ताभ्यां दयया किमपि मिष्टमन्नं समर्पयति, तौ तु तत् स्वयमभुक्त्वा गूढं मह्यमर्पय-तः । अहन्तु तयोर्मुखदर्शनमपि न करोमि, नापि बहुशः प्रार्थ्यमानोऽपि निजमुखसन्दर्शनेन तयोरानन्दं संवर्धयामि, किं बहुना सर्वेषामेवाधु-नातनानां पुरातनानां वाऽवताराणां पितरौ प्रत्येवमेव व्यवहारे सत्यपि मदीयस्तु सर्वेभ्य एव तेभ्य उत्कर्षं नीतस्ततश्चाहमात्मनः पूर्णावतार-त्वमनुमिनोमि ।

किञ्च दानीमवतारत्वप्राप्तिरतिमुलभैव दृश्यते । जन्मावधिविषय-व्यावृत्तैकतानचित्तानुष्ठित-भगवन्नारायणचरणारविन्दनिर्विकल्पसमाधि-

साक्षात्कृतपरब्रह्मस्वरूपा जीवन्मुक्तामधिगता अधिगतपरमैश्वर्या अपि भगवन्तः शुक्रनारदप्रभृतयो महर्षयो देवर्षयश्च न स्वप्नेऽप्यात्मनोऽवतारत्वं चिन्तयामासुर्नाप्यन्ये तदानीन्तनाः स्वधर्मादत्रिचलितविश्वास-जुषः शास्त्रवचनैकप्रमाणाः केचन मनुजास्तान् तथा कल्पितवन्तः । का कथा व्यासबालमीकवसिष्ठप्रमुखशिष्टाचारप्रवर्तकधर्मशास्त्रप्रणेतृणां करतलस्थितामलकवदखिलचराचरभूतभव्यवर्तमानावस्थामवलोकयतां निरन्तरतपश्चर्याज्जितमहौजःसम्पन्नानां महर्षि-वृन्दारकाणाम् । ये खलु सर्वथा परार्थसम्पादनमेव स्वार्थसिद्धिं, स्वार्थविस्मृतिमेव परमपुरुषार्थमेतिरे । येषां चित्तं केवलं परब्रह्मणि, न वित्ताज्जने, वचनं नारायण-गुणसंकीर्तने, न सामाजिकचित्तरञ्जने, शरीरचेष्टनञ्च केवलं धर्माचरणे, न वृथादेशपर्यटने संसक्तमासीत् । ये च मानवसमाजं भीषणश्वापदाकीर्णमहारण्यमिव शङ्कास्पदं, निज्जानातिगहनारण्यस्थलीञ्च सुखमयीं शान्तिमयीं तथा जनसङ्गं महोद्वेगकरं, सर्वथा निसङ्गञ्च निरापदं विजानन्ति स्म । स्वयं परमेशोऽपि येषामभीप्सितार्थं सम्पादितवान्, येषां यथेच्छोच्चारितापि वाग् जात्वन्यथाःनाभवत्तादृशामप्यघटनघटनापटीयसां ललाटे नाऽवतारत्वलाभोऽभवत् । ते स्वयमपि साधारणमानववदात्मानं प्रदर्शयामासुर्नावरत्वलाभदुराशापरिचालिताः कदापीतरेभ्य आकारेङ्कितचेष्टाविशेषैः स्वस्य किमपि वैशिष्ट्यं सूचितवन्तः । शोचामि तान् दग्धभागधेयान्, यतस्ते तथाविधाभ्यसूयेर्ष्याकषायितसमये जन्मग्रहं कृत्वा वृथैव नीतवन्तौ दुष्करतपश्चरणजन्यासीमसिद्धिलाभादिकाः क्रियाः । साम्प्रतन्तु माञ्छिष्ठकषायवस्त्रमात्रधारणपुरःसर-प्रलापभूयिष्ठवचनाडम्बरेण वावतारत्वलाभो भवति । इदानीं यस्मै यो

रोचते स तस्यावतारत्वं प्रख्यापयति । असावप्यनाविष्कृतभुजद्वयमात्मानं साक्षाच्चतुर्भुजमेव मन्यमानः सर्व्वदा सर्व्वत्र तदनु रूपमेव वाग्वेषवेष्टाविशेषान् प्रकटयति । शास्त्रवचनानामात्ममत्तानुमोदितमभिनवमर्थं प्रदर्श्य प्राचीनव्याख्यात्त्वेणामज्ञत्वं, स्वाचरणविरुद्धं चिरपरम्पराप्रचलितमपि शिष्टाचारमशिष्टाचारतया प्रख्यापयति, स्वमतविरोधिनो ब्राह्मणानप्यवमन्यते, पूर्वाचारपरिपालनपरान् पण्डितानप्युपहसति, धर्मोपदेशव्याजेनाधर्ममुपदिशति, सनातनधर्मसंस्थापनमिषेणाभिनवं धर्मं प्रवर्त्तयति । एवमेवं निःशङ्कं निर्भयमनिर्वाधं यदृच्छाचरणमेव कुरुते, सत्ययुगप्रशंसनेन कलेरेव साहायकमाचरति । किंवातिविस्तरेण, पश्यतामेवास्माकमित्थं बहव एवावताराः संवृत्तास्तत् कथमहमेवं स्वावसरं परित्यजामि, सन्ति च ममावतारत्वसम्पादनयोग्याः सर्वा एव सामग्रयः । विशेषतः साम्प्रतं जीविकासम्पादनयोग्यानां वृत्तीनां मध्ये स्वावतारत्वप्रख्यापनमेव प्रधानां वृत्तिं सम्भावयामि; यतोऽत्र बहुधना-उर्जनेन समं ससम्मानमङ्केश्च संसारयात्रा निर्व्वहति, न विद्यावत्ता-ऽपेक्ष्यते । अत्र हि केवलं धार्ष्ट्यं शाठ्यञ्चै तद् द्वयमपेक्षितमस्ति, अस्ति चोभयमपि बाहुल्येनैव मयि । किञ्चाबाल्यान् मम चेष्टितान्यालोक्य सर्व्वे खलु प्रतिवेशिन एकमत्येनायमेकोऽवतार इति कथितवन्तस्ततश्च सर्व्ववादिसम्मतमेव ममावतारत्वं स्वतःसिद्धं, न तु स्वकपोलकल्पितमिति दिक् ।



(२)

जन्म-भूमिः

“यच्चिन्तितं तदिह दूरतरं प्रयाति यच्चेतसा न गणितं तदिहाभ्युपैति ।”

अस्मिन् प्रतिक्षणविचित्रघटनासङ्घटनचमत्कारकारिणि संसारं मनुष्या नाम केबलमविश्रान्तदुःखानलकरालज्वालादाहमनुभवितुं भगवता विस्मृष्टाः । एषां खलु जीवनं दुःख-दुःखेनैवात्येति । एते खलु सुखमरीचिका प्रलोभ्यमाना यथा यथाप्रतः प्रधावन्ति, तथा तथैव प्रचण्डोज्ज्वलज्वालामालिनि दुःखानलकुण्डे निपत्यातिदुःसहदाहज्वरमाप्नुवन्ति । सत्यमुक्तं केनापि—

“अयं रत्नाकरोम्भोधिरित्यसेवि धनाशया ।

धनं दूरेऽस्तु वदनमपूरि क्षार-वारिभिः ।”

आत्मनः सुखचिकीर्षया मानवा यत्किञ्चनानुतिष्ठन्ति, तदेव सहस्रगुणदुःखरूपेण परिणमद्विषमक्लेशकारणं भवति । मनुष्येषु दुर्लभा एव तादृगखण्डसुकृतिमन्तो येषां जीवनम्—

“असेवितेश्वरद्वारमदृष्टविगृह्यथम् ;

रोगतापविहीनञ्च धन्यं सदतिवर्तते ।”

एते चिन्तयन्त्यन्यदन्यदेव परिणमति । सुन्दरदेवप्रतिमां निर्मातुमिच्छन्ति विकटमर्कटाकृतिर्निर्मिता भवति ।

तथाहि मया खल्वस्मिन् परिणते वयसि जराजीर्णकलेवरतया शरीरश्रमसाध्येष्वाजीवनेष्वशक्तेनात्मवायोरुद्गारापदेशेन बहूपदेशप्रदमनन्यसाधारणतया मर्त्यलोकदुर्लभरत्नभूतं तथा संस्कृतभाषायामदृष्टपूर्वालङ्कारणरूपं संस्कृतसाहित्यस्य च चिरदारिद्र्यमोचनक्षममात्मचरितं

प्रकाश्य धनार्जनं चिकीर्षितं, चिन्तितञ्च ममैतेन कर्मणाऽनायासेन स्थविरस्य मे जीविकानिर्वाहो भविष्यति, तथा भारतेस्मिन्नेकमात्रस्य वर्षीयसोपि विद्योदयाख्यस्य संस्कृतपत्रस्य गौरवञ्च वत्स्यतीति ।

उत्तरञ्च—

“या लोकद्वयसाधनी तनुभृतां सा चातुरी चातुरी” इति ।

किञ्च देहिनां संकल्पः कदा साफल्यं लभते, मम दुरपनेयदुरदृष्ट-प्रभावाद्वा संस्कृतगौरव-पराङ्मुखस्य हतविधातुरभिलाषस्यावश्यम्भावितया वा, भारताधःपतनबद्धपरिकरस्य कालस्याप्रतिहतप्रयत्नप्रभावाद्वा, मुद्रायन्त्राधिदैवतस्य विषमविसंष्टुलाचरणपरस्य भीषणपिशाचस्यानु-लङ्घ्यशासनप्राबल्याद्वा मया यदाऽऽलिखितमन्यथैव मुद्रयित्वा सम्पा-दकेन प्रकाशितन्तत् ! ततश्चामूलाङ्गना सा दुरारोहिणी आशा-लता ।

मुद्रायन्त्रेणास्मद्देशस्य महानपकार एव साधितो न स्तोकोप्युप-कारः । प्रायो वर्षशतं यावन्मुद्रायन्त्रस्यात्र प्रचारोऽभवत्, किन्त्वेता-तावत्पर्यन्तं नैकमपि विशुद्धं पुस्तकं प्रकाशितमभवत् । विशेषतो बङ्गदेशे महामहोपाध्यायैरपि मुद्रितानां पुस्तकानां पुस्तकपत्रापेक्षया शुद्धिपत्राणामाधिक्येऽपि नाशुद्धीनां निःशेषतो निराकृतिर्भवति । चित्र-मेतद् भोश्चित्रमेतत् ! इंग्लण्डप्रमुखम्लेच्छदेशेषु म्लेच्छजातीयैर्मुद्रिते-ष्वपि संस्कृतपुस्तकेषु नैकस्याप्यक्षरस्य विपर्ययासो दृश्यते । भागीरथी-पूतप्रवाहपाविते कलिकातानगरे संस्कृताभिज्ञान-विकत्थनापूरितदिङ्मु-खैर्ब्राह्मणजातीयैरपि पण्डितम्मन्यैः प्रकाशितानि संस्कृतपुस्तकानि सर्वविधाशुद्धिपूर्णानि दृश्यन्ते !!!

“वरमेको गुणी पुत्रो न च मूर्खशतान्यपि”

प्रतिवर्षमेवमशुद्धिवहुलपुस्तकराशिप्रकाशनापेक्षया त्र्यंशतैरप्येकस्य विशुद्धपुस्तकस्य प्रकाशनं श्रेयः ।

अन्ये यथेच्छं कुर्वन्तु; अयि भो विद्योदयसम्पादक ! भवांस्तु जगत्यात्मनोऽनन्यसाधारणं संस्कृतानुरागित्वमुच्चैरुद्घोषयति, तत्कथं भवानप्यशुद्धप्रकाशनरूपेण कर्मणात्मनोऽनृतशीलत्वं प्रख्यापयति ? यदि प्रकृत एव तव संस्कृतानुरागः संस्कृतभाषायाः पुनरुज्जीवने प्राण-पण-प्रयत्नश्च, तदा प्रथमं सर्वप्रयत्नेन विशुद्धं पुस्तकं मुद्रयितुं बद्धपरिकरो भव; अन्यथा पुच्छं संक्षिप्य स्वविवरे निश्चिन्तस्तूष्णीं तिष्ठ । अशुद्धपुस्तकप्रकाशकाः किलात्र बहवः सन्ति, अलं तेषां संख्यापरिवर्धनेन । किं दृष्टं भवता मया यल्लिखितं भवता च यथा प्रकाशितं तदिति ! अथवा किं गतस्य शोचनया, भविष्यति भवता सावधानेन भवितव्यमन्यथाऽनामिका-वचनं स्पष्टं प्रमाणीकृतं भवेत् ।

भवतु , मया पुनर्लिख्यते, किन्तु लेखनात्पूर्वं भवता समं कश्चित् समयोऽवधारणीयः । यतः समय एव करोति बलाबलं शरीरिणाम् । अस्मिन् संसारे यावन्तः खल्ववयविनः सञ्चरन्ति, तेषां सर्वेषां सृष्टि-स्थिति-विलयं प्रति समयस्यैव सर्वतोमुखी प्रभुता । समयवशेनैव रविरुदेत्यस्तमेति च । समयप्रभावादेव राशिचक्रस्य प्रतिवर्षं सकृत् परिभ्रमणं भवति । किंबहुनोक्तेन, देहिनां सर्वविधावस्थापरिणमनं प्रति समयस्यैव बलवन्ता दृश्यते । समयबलादेव मातृशामपि लेखककुलधुरन्धराणां विद्योदय-लेखोपजीवित्वं संवृत्तम् । अतएव लेखनात्पूर्वमावाभ्यां परस्परं कश्चित् समयः करणीयः । यतस्तादृक्समयपरिपालनमन्तरा सर्वं विशृङ्खलं भवति । पश्य समन्तादुच्चावचानि स्थावर-

जङ्गमात्मकानि यावन्ति वस्तूनि दृश्यन्ते तानि सर्वाणि समयपरिपाल-
नैकप्रतानीव विभाव्यन्ते । न समयात् प्राक् तृणस्याप्यङ्कुरोद्गमो भवति,
नापि समयेऽतीते सुमहान् भूमिधरोप्यवतिष्ठते । अन्तरा च समय-
परिपालनमस्मद्देशीयानामेतादृशी दुर्गतिरत एवोच्यते, व्यवहारात्पूर्व-
मावाभ्यां परस्परं कश्चित् समयः करणीय इति ।

अथ स कीदृश इति पृच्छ्यते चेत् तदपि कथ्यते, सावधानं शृणोतु
भवान् । जानात्येव भवानहं परमहंसो जलचरः संन्यासी; प्रथमं यथा-
विधिप्रतिपालनासामर्थ्यात् पुत्रान् दारांश्च परित्यज्य गृहान्निष्क्रम्य प्रब्र-
ज्यावेषं स्वीकृत्य च केवलमात्मोदरपूरणव्रतं गृहीतवान् । न तु मनसा
क्षणमपि विरक्तो ऽभवम् । कृतवांश्च स्त्री-पुत्र-प्रतिपालनवर्म्म निखिला-
न्येव गृहस्थकर्माणि ।

इत्थं कियत्तिथे कालेऽतीते महती मे प्रतिष्ठा जाताऽभवच्च
तया समं सुमहानर्थागमः । पुनः समाश्रितवन्तश्च मां ते पूर्वाश्रमकुटु-
म्बिनः । अहमपि तान् स्थानान्तरे संस्थाप्य गृहं तैः सह संगत्य च
तेषां पोषणं कर्तुं मारेभे । इत्थं पुत्राः कृतिनोऽर्थार्जनक्षमाः संवृत्ताः ।
अहञ्च जराविकलाङ्गो देशान्तरपर्यटनाऽक्षमः सुमहान् वर्षीयान् ।
अथ ते मामेवमवस्थं दृष्ट्वा सर्वथा मत्सङ्गं परिहृत्य स्थिताः । ममापि
तान् प्रति कोपि विरागः संवृत्तः । ततोहमपि तेषां सम्बन्धं परिहृत्ये-
दानीं सर्वथैकान्ते स्थितवानस्मि, नास्ति पुनस्तेषां प्रतिपालनचिन्ता
स्वल्पापि । स्वोदरपूरणञ्चास्माकं भिक्षयैव भवति । एवमपि किञ्चिद्-
र्थापेक्षा वर्तते । प्रतिष्ठा-समये मया तान्त्रिकक्रियाकलापैः सहजत एव
जनानां चित्तमाकृष्टुं कौलावधूतव्रतं गृहीतं, ततश्च मद्यसेवनाभ्यासः

संभृत्तः । मद्यसेवनञ्चार्थागमादृते न सम्भवति । स्वदेशीयेनैव मद्ये नास्माकं तृप्तिर्भवति । अत एव मद्यसेवनार्थं भवान् मद्यं प्रतिमासं दशमुद्रा दास्यति चेत् तदैवाऽहमपि मासि मासि भवत्समीपे सुदीर्घं प्रबन्धमेकं प्रेषयिष्यामि । विशेषतस्तु सम्यङ् मद्यसेवनमन्तरेण न मे लेखनी प्रसरति, नापि चित्तस्थैकाग्र्यं सम्पद्यते । यदि मां नियमेन लेखयितुं भवत आप्रहातिशयस्तदैवमेव समयः प्रतिपालनीयः । अन्यथा तूष्णीं तिष्ठतु भवान् । 'मित्रं स्वच्छतयेति' नीतिवचनात् मया सर्वं सुव्यक्तमुपन्यस्तम् । इदानीं भवान् प्रमाणम् ।

अथ लिखामि, किं लिखामि ? आं ज्ञातम् । आत्मनोऽवतारत्वप्रतिपत्तये प्रभृत्तोऽहम् । तच्च प्रतिपादितप्रायं किन्त्वाधुनिकावतारा यथाऽनिश्चितपितृका अथवा तेषामनिश्चितपितृकत्वमेव यथा सगौरवमवतारत्वप्रख्यापनायोदाह्रियते नाहं तथा, नाऽहमनिश्चितपितृकत्वं सगौरवमवतारत्वप्रतिपादकत्वेनोदाहरामि । पश्यास्मच्छास्त्रसम्मताः सर्व एव प्राचीनमानवावतारा वामन-परशुराम-दाशरथि-प्रभृतयः सपितृकाः सद्दशप्रसूताश्च, नैकोप्यमीषां केवलं मातुरुदरात् प्रसूतः । प्रत्भुत परशुधरो जामदग्न्य इति, रामो दाशरथिरिति, कृष्णो वासुदेव इति, बुद्धः शौद्धोदनिरिति च सर्व एव ते पितृनाम्ना प्रसिद्धाः ।

आधुनिकावताराणान्तु पिता, पितृनाम, तदन्वयश्चेत्यादि किमपि न ज्ञायते; तथाविधाज्ञानञ्च तेषां देवत्वसूचकपक्षे गण्यते ! पितृसम्पर्कमन्तरा तेषामुत्पत्तिरभवदिति तत्तदवतारभक्तैः सगौरवमुदाह्रियते च । अहो वैचित्र्यं रुचीनाम् !! मद्यन्तु न तद्रोचते, प्रत्युतातीव त्रपाकरत्वेन सम्भाष्यते, अत एवोच्यते समभिनवावतारस्यापि मम न पित्राद्यनि-

श्रयः । न चाप्यहं 'शचीतनया'-दिवन्मातृनाम्ना प्रसिद्धो भवितुमिच्छामि । इत्थं ममावतात्वे सम्यक् प्रतिपादितेऽतःपरमाबाल्यादात्मनः सुचरितं लिखितुमिच्छामि ।

अस्ति खलु कपिलरोषानलज्वालाजालकवलितभस्मावशेषीकृत-सगरसन्तति-परम्परोद्धरणप्रवृत्तभगीरथ-तपःपताकायमानायाः कराल-कलिकल्मषनाशनतीक्ष्णासिधारारूपाया भारतधरावक्षोविशोभि-तार-हारायमाणामलप्रवाहाया यमुनासरस्वतीसमागमसंवर्धितप्रभावाया हिम-गिरेः पूर्वसागरमभिसरन्त्याः सुरसरितः शङ्खेन्दुकुन्दोज्ज्वलजलधारा-क्षालिताशेषकल्मषे, साल-ताल-तमाल-रसाल-हिन्तालादिविविधाविरल-घनच्छायवनस्पतिच्छायाच्छादिताहस्करकिरणमाले, निरन्तरप्रफुल्लवनकु-सुमामोदभरमन्थरामरधुनीतरङ्गसङ्गसंवर्धितजडिमसमीरणधोरसञ्चारसु-भगे, सुमधुरशब्दायमानानेकविधविहगे विविधसुगन्धि-सुमनोविरा-जिताभोगतया भूमिस्वर्गायमाणे, चतुर्वर्गप्रसवक्षेत्रे रोधसि, चतुर्वर्ण-निवासभूमिश्चतुरुदधिग्रान्तदेशसमागतागण्यपण्यजीविजननिरन्तरापण-शोभी, चतुरनरपरम्परावर्धितोदारकीर्तिः पूर्त्तकर्मनिपुणजनाश्रयः, निकषायमाणो ऽखिलजनपदानां, शेखरायमाणः समृद्धप्रामाणामवतं-सायमानो वङ्गदेशस्याशेषविद्याभ्यासोपहसितसुराचार्यभट्टाचार्याजस्र-विचार्यमाणशास्त्रनिचयो ऽनेकमहामहोपाध्यायाध्युषितोऽभिन्नस्थि-तिरावासो गुणिनामाश्रयः सज्जनानामाधारः कलानां शरणं विकलानां, वसतिः सम्पदां, प्रवसतिर्विपदां, निवसतिस्तेजसां, स्वर्ग इवानेकदेव-मन्दिरशोभमानो बहुविबुधाश्रितश्च, पार्वणशशधर इव निखिलकला-श्रयो लोचनानन्दहेतुश्च, कैलास इव विचित्रशिवालयकृतशोभः सौध-

धवलश्च, सूर्योदय इव सदासन्निहितबुधः कविसेवितश्च, नागलोक इवानेकभुजङ्गाधिष्ठितः सुरक्षितवलिश्चानेकविशालवर्त्मपरिशोभितो विविधविद्यालयभूषितो सुसमृद्धो....नाम जनपदः ।

यत्र च वादः शास्त्रेषु, निर्गयो दुरूहतत्त्वेषु, स्पर्द्धा पाण्डित्यो-
त्कर्षे, लिप्सा यशसि, तृष्णा पारलौकिकसुखे, शुश्रूषा शास्त्रकथासु,
प्रवृत्तिर्ज्ञानार्जने, निवृत्तिः पापकर्मणि; श्रद्धा धर्मे, जुगुप्सा चाधर्मै,
द्वेषो परनिन्दासु, भासक्तिः सत्ये चादृश्यत जनानाम् । तस्यैवं-
प्रसिद्धस्यातिमहतो जनपदस्यान्तर्वर्त्ती....ग्रामो हि मम श्रीपीठ आवि-
र्भवनस्थानमिति यावत्, जन्मभूमिरिति यस्य भाषा ।

अस्मिन् खलु संसारे सर्वेषामेव प्राणिनामाकोटदेवाधीशपर्यन्तानां
दृश्यते खलु स्वकीयजन्मभूमिं प्रति सुमहान् स्नेहः ।

उक्तञ्च :—

“जननी जन्मभूमिश्च स्वर्गादपि गरीयसी ।” इति

एवं जन्मभूमेर्माहात्म्यं सर्वदेशीयेष्वेव काव्येष्वितिहासेषु, पुराण-
कथासु चोच्चैर्गीतमस्ति । सर्वदेशीयाः सर्वविधा ज्ञानिनोऽज्ञाना वि-
द्वांसो मूढतमाः साधवो दुर्जना एवमन्ये च परस्परं भिन्नप्रकृतयोऽपि
मनुष्या जन्मभूमौ परममनुरागं दधते । अतिकठोरा वञ्जसारहृदया नि-
र्दयनिपीडिताशेषनिर्दोषमानवा दस्यवोऽपि जन्मभूमिसमीपे कुसुमाद-
पि सुकुमारं हृदयं भजन्ते । श्रूयते च प्रचण्डदोर्दण्डाखण्डप्रतापक-
म्पितश्चमातलाः क्षत्रियवंशावतंसा अन्यदेशीया अपि वीरपुङ्गवाः प्रिय-
पुत्रादिस्वजनगणप्राणोपहारेणापि बहुशो जन्मभूमेरर्चनां कृतवन्तोऽपि-
तवन्तश्चानेके ऽनेकशो रुधिराक्तमात्ममस्तकमपि रक्तपुष्पमिव जन्मभू-

मेश्वरणोपरीति । अपि च जन्मभूमेर्गौरवरक्षार्थमसूर्य्यम्पश्याः कुसुम-
 सुकुमाराकाराः कति कति कुलललना अपि सर्वं ललनोचितधर्मं लज्जा-
 सौकुमार्यादिकमेकपदे विसृज्य रणोन्मत्ताः सरभसम्मृत्योर्लास्यक्षेत्रमिव
 भीषणरणाङ्गं प्रविश्य भयङ्करं रणचण्डी-लीलां प्रदर्शयामासुरित्यत्रापि
 सर्वदेशीयेतिहासाः साक्षिणः । जन्मभूमेर्यशोऽक्षुण्णं कर्तुं दुग्धपोष्यशि-
 शवोऽपि महावीरवन्महोलासेन समरभुवमवतीर्य्य महान्त्यद्भुतानि क-
 र्माणि कृतवन्तः । जराजीर्णकलेवराः प्रवयसोऽपि युवान इव परमलोम-
 हर्षजननहेतुं भुजबलं प्रकाशयामासुः । क्षीणबला हीनौजसो रोगिणोऽपि
 मृत्युशय्यां परिहाय जन्मभूमे रक्षणाय प्रचण्डदानवताण्डवमकार्षु रिति
 च पुराणकथाः प्रकटयन्ति । निरन्तरोपचीयमानसान्द्रजलधरायमाण-
 नीरन्ध्रतुषारराशिचिरसमाच्छादितदिवाकरे, शीतर्तु प्रियावास इव सर्वदा
 समुदितविषमशीतज्वरे, तुषारमय इव हिममय इव नियतनिपतद्धिमक-
 णाजनितदुर्दिने, ग्रीष्मसमयमध्यन्दिनेऽपि शिशिरप्रत्यूषायमाणे मनुज-
 भोगयोश्चावच-भोगशून्ये चोत्तरकेन्द्रसन्निहितभूमिभागे मनुजा यथा
 स्वजन्मभूमिं सर्वमुखप्रसविनी मनुपमाश्च मन्यन्ते; सततात्युष्णदिनक-
 रकिरणोपतप्त्रे समुत्तप्तसैकतसमाच्छन्नोषरक्षेत्रबहुले निरक्षरेखातलस्थि-
 तभूमिभागे कृतनिवासा अपि मनुजा निजां जन्मभूमिं तथैव सर्वोत्कृष्टां
 जानन्तीत्यपि कवयः सोल्लासमालपन्ति । परं ममैतत् सर्वं वृथाडम्बर-
 मलीकं प्रतिभाति । यतः

“उदारचरितानान्तु वसुधैव कुटुम्बकम् ।”

तथाहि—सर्वविधगुणप्रामभूषितस्यादर्शपुरुषस्यापि मे नास्ति जन्म-
 भूमिं प्रति स्वल्पोपि स्नेहोऽनुरागो वा, प्रत्युत सुमहान् विद्वेष एवानुभू-

यते । यतः सुचिरमेव तां परित्यज्य निर्गतोऽस्मि नाद्यापि तां सक्तु
द्रष्टुमपि चेतः कामयते । अथ कदाचित् तत्र गन्तुमीप्सा समुदेति तत्
केवलमस्यै निजप्रतिष्ठागौरवप्रदर्शनायैव, नतु तदुपरि श्रद्धया । यतो
यावन्तं कालं मया वृथामोहमायाविमुग्धचेतसा जन्मभूमिमधिकृत्य
स्थितं ततः पदमेकमपि बहिर्गमनमसह्यतापहेतुत्वेनाशङ्कितञ्च तावान्
कालः केवलं दुःखदुःखेनातिवाहितोऽभूत् । तात्कालिकदुःखेष्वद्यापि
स्मृतिमारूढेषु भृशमाकुलीभवति हृदयं, दूरमपसरति धैर्यं, शान्तिश्च
सद्यो विनश्यत्येव ।

मूढाः खलु जन्मभूमिमायाक्रान्तहृदया विषकीटवद्विषमयन्त्रणाजा-
लमनुभवन्तस्तत्रैव जीवितमतिवाहयन्तस्तिष्ठन्तीति च बुद्धिरुत्पद्यते ।
तत्रावस्थानसमये ह्यहं सर्वेषामवज्ञापात्रमासम् । स्वजना अपि न मामा-
द्रियन्ते स्म । पितरावपि स्वाभीप्सितार्थार्जनमन्थरं मां निरन्तरं सक्रोधं
साभ्यसूयं साषड्भ्यश्च पश्यतामकुर्वताञ्च यत्र तत्रैव बहुशोऽलीकनि-
न्दावादान् मे । स्वकलत्रमपि मत्तो यथेप्सितं वसनाभरणादिकमप्राप्य
सदा शृगाल-कुक्कुरेभ्य इव मह्यं सम्मार्जनीमदर्शयदतर्जयञ्चातिकर्क-
शाभिः कशाभिरिवाकथ्यवचनपरम्पराभिः । सहोदरा अपि सेष्याः
समत्सरा अन्तराऽपि कारणं स्वेच्छया ह्यन्यान्नुद्भाव्य प्रतिक्षणं समं
मया विषमं विवादमवतारयन्ति स्म । बाल्यसुहृदोऽप्यर्थ-प्रार्थन-शङ्कया
नर्मव्यवहारेष्वपि परमौदासीन्यं प्रदर्शयामासुः । यदा स्वजनानामियं
वार्ता, तदा किं ब्रवीम्यपरेषां सर्वथा सम्बन्धशून्यानामाचरितेषु ।

जन्मभूमौ सम्पदि मोदकाभ्यवहारव्यापारे बहवो बान्धवा
लभ्यन्ते, कस्मिंश्चिदुत्सवे समापतिते स्वजनानामेतादृक् संबाधो

भवति, यद् गृहाभ्यन्तस्तिलधारणस्याप्यवकाशो न लभ्यते । परम-
 नर्थापते तु 'कः कोऽत्रः भोः !' इत्युच्चैराहूतस्यापि न कस्यापि मुखं
 दृश्यते । विपदि तु सर्वं शून्यं भवति, न कश्चित् कस्यचिन्मित्रं,
 प्रत्युत विपद् एव साहाय्यं कुरुते, दुस्तरापदर्णव-निमग्नं न कोप्यु-
 द्धर्तुं हस्ताप्रं प्रसारयति, किन्त्वस्य चिरनिमज्जन एव सर्वेषां प्रयत्नो
 दृश्यते । सर्व एव सर्वमात्मपदानतं कर्तुं प्रयतते, न कोपि कस्यचि-
 दप्युत्कर्षं स्वीकरोति । ततश्च न गुणेष्वनुरागो विगुणेषु विरागो
 विद्यायाः सम्मानं, न बुद्धेरादरो न वयोधिकेषु गौरवं नापि च
 न्यूनवयस्केषु स्नेहः, सर्वाः खलु वृत्तयः स्वार्थ एव पर्यवस्यन्ति ।
 ततश्च तत् साधूनां परमनिग्रहस्थानमसताञ्च परमप्रमुतास्पदम् ।
 तत्र सर्व एव सम्प्रदायाधिपतयः, सर्व एव स्वेच्छाचारिणः । सर्व
 एव परस्परं निन्दन्ति, परस्परमुपहसन्ति, परस्परं लक्ष्मीकृत्य सोत्प्रा-
 समाभाषन्ते, परस्परमलीकं विद्विषन्ति च । न कश्चित् कस्यचिदु-
 न्नति मुत्कर्षं वा द्रष्टुमपि समर्थो भवति । न कश्चित् कस्यचिद्व-
 चनं करोति, न चापि कश्चित्कस्मैचिद्विदितमुपदिशति, तत्र नैकोपि
 न्यायमनुवर्तते, नाप्यन्यायस्य शान्तिं करोति, एवमादिहेतुभिर्जन्म-
 भूमिर्मे महारौरवकल्पाऽशेषकृशप्रदा च समजनि । ततोहं प्रदीप्त-
 वैराग्यः कथमपि तामत्यन्तार्थं करीं जन्मभूमिगतां मायामुत्सृज्य दूरदे-
 शं प्रस्थितः । प्रखरदिवाकरकिरणप्रतप्तस्य शीतं गुहास्थानमिव
 प्रबलदाहज्वर-बाधितस्य सुशीतलतुषारखण्डमिव निरय-निमुक्तस्य नन्द-
 नकाननमिव प्रवासो मे सद्य एव परमतृप्तिकरो बभूव ।



(३)

जन्मभूमः

(ख)

मया खल्वद्य यावत् पत्रद्वयं प्रेषितम् । भवता तु न किञ्चिदपि; न जाने किं विचारितं भवता मत्प्रस्तुतं समयं प्रति ! किं तूष्णी-मवाश्रित्येच्छति भवान् मामभिसन्धातुं ? नाहं सन्न्यास्यप्युदासीनो लौकिकतत्त्वेषु, प्रत्युत साक्षादीश्वरावतारोऽपि मनुष्यलीलाप्रदर्शनपरस्ततश्च नाऽहं भवद्विधैर्ऋजुबुद्धिभिः सहसामिसन्धातुं शक्यः । पूर्वपत्रे प्रारब्ध-प्रबन्धस्यासम्पूर्णतयाऽद्य केवलं तत्सम्पूर्तिविधित्सयाऽभिलिख्यते ऽतः परन्तु दक्षिणामन्तरा नैकाक्षरमपि भवदर्थे लिखिष्यामीति निश्चिनोतु भवान् ।

वस्तुतो मद्बिधानां महतां सर्वतत्त्वदर्शिनां समीपे जन्मभूमिस्त्रे हो नाम सर्वथा स्वप्नोपमः कविकल्पित एव वा विभाति । ये खल्वत्र जगति महत्त्वस्य यशसः सम्पदश्चोत्कर्षं लब्धा मानवमण्डलस्यावतंसीभूताः, जन्मभूमेश्चिरसुदूरावस्थितिरेव तेषां तत्तदुत्कर्षलाभहेतुः । किं न पश्यति भवान्, यः किलेतः पूर्वं कश्मीरजनपदे सर्वतोमुखी प्रभुतां लेभे, राजानमप्यसाधारणगुणवत्तया वशीकृत्य क्रीडापुत्तलिकावत् स्वेच्छया परिचालयामास ; अर्जितवांश्च राजप्रसादान्महान्तमर्थराशिं, उपहसितवांश्चाऽमरगुरुमपि स्वबुद्धिकौशलेन, षभूव च विद्वत्तया प्रतिद्वन्द्विशून्यः, विस्तारयामास च शारदपार्वणशब्दरीशज्योत्स्नाराशिमिव दिगन्तेषु विमलं यशः । स एव साम्प्रतं जन्मभूमिमधिवसन् जन्मान्तरमधिगत इव दुर्ग्रहप्रस्त इव, ब्रह्मशापाक्रा-

न्त इव, स्वर्गलोकभ्रष्ट इव च कीदृगवस्थान्तरं प्राप इति । अन्यच्च यः पुरा जन्मभूमौ विंशतिमुद्रार्जनमपि महत्सौभाग्यविलसितं मत्वा परमपरितोषं प्राप, तदेव चात्मविद्याबुद्धिमत्तायाश्चरमफलं जानाति स्म, स एवेदानीं जन्मभूमिं परित्यज्य देशान्तरमधिवसन् राजसा-चिर्व्यं कुरुते, यत्तु जन्मभूमौ स्वप्नेऽपि दुष्प्रापमासीत् । अथवा-ऽलमन्यदीयकथया; स्वमेव पश्यतु भवान्, लवपुरावस्थितिकाले च भवतः कीदृशी दशा जाता, साम्प्रतं जन्मभूमौ तिष्ठतस्तस्यैव भवतः कीदृश्यवस्था संवृत्ता चेति । अतएव साधूक्तं केनापि “प्रवासे च-ण्डिकाकृपा स्वदेशे न किञ्चिदिति ।” एतेनैव कारणेन भट्टमोक्षमूल-रसदृशाः विदुषां प्रवरा अपि स्वजन्मभूमिं परित्यज्य देशान्तरमाश्रि-तवन्त इति च मे प्रतिभाति ।

जन्मभूमौ हि समुचितसमादरमन्तरा न सम्यग्विकाशं लभन्ते मानवानां गुणाः, न वृद्धिमेत्युत्साहः, न प्रसरति बुद्धिर्नोत्पद्यते कौश-ल्म्, प्रत्युतानादरेणैवैतत्सर्वं क्रमेण विलयं प्राप्नोत्येव, चित्तश्चोत्तरो-त्तरं मालिन्यं प्रतिपद्यते । येन सर्व्व एव बुद्धिमन्तो महान्तश्च पुरुषा वृथा जन्मभूमिस्त्रो हं विस्मृत्य यावज्जीवं प्रवास एव प्रतिवसन्ति । मूढा दुर्दैवप्रस्ता अपरिणामद्रष्टार एव मानवा जन्मभूमिमायया समाकृष्ट-हृदयाः कूपमण्डूकवत्त्रैव चिरं निवसन्तः कृष्णसर्पाणामिव सततं प्रव-ञ्चनपरायणानां खलानामायत्तीभूता अकाल एव शमनसदनातिथ्यं लभन्ते ।

अथवा का नाम जन्मभूमिः ? अस्ति जन्मभूमिनाम किमपि वस्तु ? यत्परिभाषया लक्षयितुं शक्यते ? नैव, मम मते नैव काचिज्जन्मभूमे-निरूढा परिभाषा वर्त्तते । आत्मनो जन्मस्थानं नाम जन्मभूमिनाम्नाऽ-

भिधातुमुचितमिति चेन्न, बहवः खलु इराजजातीयाः स्वजन्मना भारतभूमिमलंकृत्यापि दीर्घकालं भारतीयधात्रीस्तन्यामृतमास्वाद्याऽपि लज्जन्त एव भारतमात्मजन्मभूमितया निर्देष्टुं, न जातु ते भ्रमेणापि भारतमात्मजन्मक्षेत्रं कथयन्ति । न वा भारतं प्रति तेषां स्नेहलेशोऽपि वर्तते, नापि स्तोकोऽप्यादरः, प्रत्युत सर्व्वदैव भारतमिदं निर्दयमुत्पीडयितुं सर्व्वविधाश्चेष्टाश्चरन्ति । भारतस्य पिशितान्यप्यशेषतो निपीय वर्षीयसीमपि तां भारतभूमिमस्थिशेषां कुर्व्वन्ति । तस्या जरा-ज्रीणो वक्षसि सगर्व्वचरणनिपातेन प्लीहाः स्फोटयन्ति, भारतहृदयशो-षणलब्धेन चार्थेन इङ्गलण्डदेशस्य समृद्धिं वर्द्धयितुमभिलषन्ति । *

ॐ तिष्ठन्तु इंग्लण्डदेशसमृद्धिसंवधनपरा इंग्लिशजातीयाः पुरुषधौरिया नाम । इसलामधर्मवलम्बिनो महम्मदीया हि भारतभुवि सहस्राधिकवर्षाणि यावन् निवसन्तोपि भारतभूमि-जनन्याः स्तन्येन सह निशेषं रक्तमाकण्ठमापीय बलिनो भूत्वा सर्वस्मिन्नेव शासनाद्यधिकारे सर्वाधिकमनन्यसाधारणां स्वाधिकारं सकण्ठशोषं सततमुच्च हृद्योषयन्तः स्वकीयं जातिमहत्त्वञ्च बाह्वास्फोटपुरःसरं प्रतिपदं प्रतिपादयन्तोपि स्वात्मना भारतीयत्वस्वीकारं धर्मविरुद्धं महत्त्रपाकं मन्यमानाः स्वराज्यप्राप्तिकामुकैर्गान्धिमहात्मप्रभृतिभिर्देशभक्तैर्नृभिः सबहुमानं प्रणिपातपुरःसरं मुहुः प्रार्थिता अपि शतशो बहुविधमनुनीता अपि 'भारतीयैः'-तिपदव्यपदेशेन नात्मानमधःपातयितुमिच्छन्ति, सगौरवमुदाहरन्ति च 'वयमादि मध्यावसानेषु, सर्वथा सर्वदा सर्वात्मना च केवलं मुसलिमा एव, न नखाग्रैणापि भारतीयैः' इति ।

दृष्टान्तोऽयं देशभक्तेर्जन्मभूमिस्नेहस्य वा माहात्म्यं यथा प्रकटयति, न तथोदाहरणान्तराणि स्वदेशीयानि विदेशीयानि वा जन्मभूमिमहत्त्वं स्पष्टी-कृतुं मलम् अतः सत्यमेवोक्तं श्रीदुर्गानन्दस्वामिपादैर्जन्मभूमिस्नेहो नाम महत्त्वशालिनां मते स्वमोपमः कविकल्पितो वेति ; सप्तकोटिसंख्याका भारतीयैः मुसलिमा एवात्र निर्दर्शनम् !!

(सम्पादकः)

अथ वैश्या यत्र तत्रैव जन्मग्रहं कुर्वन्तु नाम; तेषामादिपुरुषजन्मभूमिरेव तेषां जन्मस्थानमिति चेत् न । आदिपुरुषवासस्यानिश्चेयत्वात्; निखिलमानवानामादिपुरुषः खलु कुत्र जातः, क्व न्युवासेत्यादिकं सर्वं विस्मृतमेवेदानीम् । वस्तुतः पैतृकजन्मभूमेरुपर्यपि न मनुष्याणां स्नेहलेशो दृश्यते । दृश्यते हि बहवो निजसौख्यस्वास्थ्य्यादिकमपेक्षमाणाः पैतृकजन्मभूमिं तृणवत् परिहृत्य यत्र कुत्रैव निवसन्ति । किञ्च बहूनां पूर्वपुरुषाः किलारण्यवृत्तयः पशुपालनपराः पशुभिः सममेव प्रत्यहं नवं नवं स्थानान्तरं परिभ्रमन्तिस्म । ततश्च वङ्गीयकुलीनब्राह्मणानामिव एकत्र पितुरन्यत्र पुत्रस्य, परत्र पौत्रस्य च जन्म भूमेति पैतृकपुरुषाणां जन्मभूमिरप्यनिश्चितैव । तदनिश्चितवस्तुनि कथं नाम स्नेहः सम्भवितुमर्हति । दृश्यते हि बहवः खलु युरोपीयाः स्वच्छन्दतालाभाय प्रत्यहं प्रतिक्षणं स्वदेशाय जलाञ्जलिं दत्त्वा सङ्गशो निगंताः पारेसमुद्रं आमेरिकाप्रभृति देशान्तरमधिवस्तुं यतन्ते । वङ्गीयकुलीनतनयास्तु कन्यामात्रलाभप्रत्याशया जन्मभूमिं परित्यजन्ति । इत्येतत् सर्वं मनसिकृत्य जन्मभूमिस्तद्गतस्नेहश्चालीक एवाभाति, अमूलक एव प्रतीयते, विशेषतो भारते वर्षे जन्मभूमिवृत्तान्तश्चालोक एव । श्रूयते हि राजन्यवर्गाः शौनिका गृहशकुन्तकानिव महीमिमानेकशो वैदेशिकैर्हरयामासुः ।

न वयं देशान्तरवृत्तान्तेषु सम्यगभिज्ञाः । भारतवर्षे तु जन्मभूमेर्गौरवक्षणं नामाश्रुतपूर्वमननुष्ठितचरं किमप्यभिनवालीककल्पनाङ्गुप्तमिव प्रतिभाति । यावदत्र वैदेशिकानां सङ्घर्षो नाभवत् तावदत्रत्या राजानः स्वस्वगौरवरक्षार्थमेव परस्परं निरन्तरं तुमुलं विप्रहमकार्षुः ।

सर्व्व एव जन्मभूमिमात्मपदानतां कर्त्तुमभिलषन्तिस्मिन्, न कोऽपि तस्या गौरवरक्षां प्रति दृष्टिक्षेपश्चकार । प्रत्युत स्वगौरवविवर्द्धिष्यैव निरन्तरं प्रबलसमरानलमुज्ज्वाल्य प्रज्ज्वलिते तस्मिन् स्वपरपक्षीयान् वीरभटानाहुतीकृत्य जन्मभूमेर्महान्तमपकारमकुर्वन् । तेषां दिग्विजयव्यापारोऽपि स्वदेशीयनृपतिकुलक्षय एव पर्य्यवसितोभूत् । विचार्य्यतां जामदग्न्यो रामः स्वपितृवचोगौरवरक्षार्थमेव त्रिःसप्तकृत्वोऽखिलं राजन्यकुलं समूलमुन्मूल्य क्रीदशमपकारं कृतवान् जन्मभूमेरिति । कुरुपाण्डवा अप्यकिञ्चित्करदायहेतोः परस्परं विगृह्य प्रज्वलितसमरानले न केवलं निजकुलं किन्तु सर्व्वानेव वीरपुङ्गवानेकपदे आहुत्य भारतोर्व्वीतलं चिराय निर्व्वीरं कृतवन्तः । अथ यदा वैदेशिकवीरा भारतगोपुरद्वारि ससैन्याः समेत्य विजयदुन्दुभिमघोषयन् तदानीमपि तेषां केचित् परस्परं विवदमाना जन्मभूमिस्वातन्त्र्यसंरक्षणे माध्यस्थमवलम्ब्य स्थिताः । अपरे च सुजाताः स्वदेशीयस्य कस्यचित् प्रभुत्वं सोढुमशक्नुवाना स्वयं वैदेशिकमाहूय तस्य हस्ते जन्मभूमिं समर्प्य निश्चिन्ता सुखं निदद्रुः । अत एवोच्यते जन्मभूमिस्त्रो हो नाम सर्वथाऽलोकः कविकल्पित इति ।

यथा जन्मभूमिर्न कस्योपरि स्निह्यति । उदरात्रमदत्त्वैव माहृशः सर्वगुणसम्पन्नानपि सुतान् कदाचिद् दुर्गमकान्तारे कदाचित् सुभीषणारण्यस्थलीषु, कदाचि त्तरङ्गसहस्रावुलार्णवगर्भे, कदाचिदुत्तमसैकतविषमोषरक्षेत्रेषु, कदाचिन् निर्जनगिरिकन्दरेषु निर्वासयति, तथा जन्मभूमेरुपर्य्यपि विशकितां न स्वल्पोऽपि स्त्रोहरस उत्पद्यते । एतत्त्वानभिज्ञा मूढा जन्मभूमिनाम्ना द्रवीभूतहृदया यातनासहस्रमनुभवन्तोऽपि स्वर्गसुखमास्वादयन्ति तत्र । इत्यलम् !

(४)

पत्रावगमः

ग्रीष्मे मध्यन्दिने पिपासा-क्षाम-कण्ठेन चातकेन सकरुणं चिरमुच्चैः
सकण्ठशोषमाक्रुश्य यथा कदाचिन् नवमेघोज्जिता वारिकणा लभ्यन्ते,
तथा मयापि सुचिरं युगपद्भयमैत्री-प्रदर्शनपुरःसरसविनयबहुप्रार्थनां
कुर्वाताऽद्य समुद्रं भवत्पत्रमेकमधिगतम् । प्रथमं पत्रहस्तं लेखहरं
दूरत एव मदाऽऽलयाभिमुखमापतन्तमवलोक्य मया समुद्रे लितहृदये-
नोच्चैरसावाहूतः, “अये भ्रातरस्ति किमपि मम नामाङ्कितं पत्रम् ?” स
विहस्यान्नवीन्न केवलं रिक्तपत्रं समुद्रमिदमस्ति, निष्कासय पारितो-
षिकं, श्रीमत्स्वामिमहाराजेनाद्य वर्षद्वयं नवरात्रोत्सवसमयेऽपि न
किञ्चित्प्रदत्तमद्य तु सकुसीदं सर्वं प्रदातव्यमित्यभिधायोच्चैर्विहस्य च
स मम हस्ते समर्पितवान् पत्रमेकम् ।

मया तु शिरोनामावलोक्यैवान्यत्र कुत्राप्यदृष्टाऽश्रुतपूर्वा तथाविधा
नागर-द्राविडोद्-वङ्गाक्षरसमूहालम्बनात्मिका नातिह्रस्वा नातिदीर्घा
स्पष्टास्पष्टप्रकारा भवलिपिरेवेयमिति निर्धार्य, श्रीमते जगदीश्वरा-
यागण्य-धन्यवादान् वितीर्य भवते च श्रीमते शुभाशिषः समर्प्य, पत्र-
न्तदुद्घाटयितुं प्रवृत्तिरकारि । ततो लेखहराय बहुविधशुभाशीर्वचन-
परम्पराभिः सन्तोष्याप्यस्य सनिर्बन्धप्रार्थनाभङ्गायाक्षमोऽन्ततस्ता-
न्नपणमेकं प्रदाय विसृज्य च रहोगतः पत्रन्तत् सावधानमुद्घाटितवान् ।
समुद्घाट्य च तदन्तः पञ्चमुद्राङ्कितं राजकीयशासनपत्रं दृष्ट्वा
सहसान्तरितो मे तथाविधोद्वेग-हृदयाह्लादः केनापि सहसोद्गतेन
रौषावेशेन, सुदूरमपगतश्च भृशमुद्रिक्तः समुत्साहो भग्नाऽभञ्च पत्राधि-

गमसम्भूता मुकुलितप्राया आशालता । अथ भग्नोत्साहो भग्नमनोरथो भृशं हताशो रोषकलुषितान्तःकरणश्चाचिन्तयम् ।

“अहो वञ्चनाचातुर्यं विद्योदयसम्पादकस्य, अहो दुर्विनीतता तस्य सम्पादकापसदस्य, मयाऽद्य यावत् त्रयः प्रबन्धाः प्रेषिताः, पत्राणि च पञ्चषाणि, समयश्च मासत्रयमतीतम् । तेन तु जडधियैतावन्तं समयं तूष्णीं स्थित्वाऽद्य पञ्च मुद्राः प्रेरिताः ! धिक् तं क्षुद्राशयं दुर्वृत्तं, धिक् च मां क्षुद्रसेविनं मोघवृत्तम् ।

यद्येतावन्तं कालं पाषाणदेहस्य काशीनाथश्रीविश्वेश्वरस्य भक्त्या समाराधनमकरिष्यं तदाऽसंशयं तस्याशुतोषस्य भगवतः प्रसादाद् धर्मार्थकामेतित्रिवर्गमलभिष्ये । न पुनर्लिखिष्यामि, सबहुमानं बह्नुरुध्यमानोपि न लिखिष्यामि” -

इत्येवं रोषकषायितलोचनेन बहु विलप्य दुर्दमक्रोधभराविर्भावाद् दूरे निक्षिप्तं मुद्रासहितं भवत्पत्रम् । निक्षिप्तवांश्च विद्योदयखण्डान् कूपमध्ये । ततश्चिरप्रवृद्धक्रोधवेगेन समुद्रतं परिभ्रमति मयि, सहसा शौण्डिकः (मद्यविक्रयी) समुपसृत्य प्रणम्य च सविनयमवदत्— स्वामिन् ! किमेतत् ; कथमकाण्डे परिणतसन्ध्यारुणाताम्रो स्फारतामुपगते चक्षुषी प्रलयानलज्वालावलीरिव क्षणे क्षणे समन्तान्निक्षिपतोऽति भयङ्करीर्दृष्टीः, कथं वा विषमगोषोद्गमसमुद्गतविकटभ्रुवुटीभङ्गवृटिलं दृष्टमात्रमेव भयमादधाति भवदाननम् । तत्कस्य नाम दग्धभागधेयस्यायुषः शेषः संवृत्तः, शनैश्चरो भगवान् कस्य रन्ध्रमभिवर्तते ! कस्य वा भौमोऽष्टमं प्रवेष्टुमिच्छति, कस्योपरि सुदारुणदैवहतकस्य रोषारुणा दृष्टिर्निर्पतिता, चित्रगुप्तेन वा सहसा कस्य नामाङ्कितं पत्रमुद्घाटितं ? को

नाम भगवतो महाब्रह्मवर्चससम्पन्नस्य नैष्ठिकब्रह्मचारिण एवमत्युत्कृष्टं क्रोधमुद्दीपयामास । प्रसीद भगवन् ! क्रोधं संहर, गृहाणाभिनवं पुराण-सुराभाण्डम् । इति स्वकक्षात् सुराभाण्डमेकं निष्कास्य मदप्रतः स्थापितवान् ।

अहञ्च तथाविधेऽवसरे सुराया निसर्गमधुरां मनोहारिणीं काचा-च्छादनबहिःप्रस्फुरन्तीं पाटलां कान्तिमवलोक्य मन्त्रमुग्ध इव, औषध-हतवीर्यो महाभुजङ्ग इव सहसा शान्तमन्युः संवृत्तः । कापि विलीनं तत्सर्वं सुभृशमाविर्भूतं भ्रुकुट्यादिकं कोपचिह्नं, शान्तिमुपागतश्च रो-षाऽऽवेगः । अथ परमादरेण ताममृतसहोदरामत्यमृतास्वादां समुद्रम-न्थनोद्गतसर्वरत्नसारभूतां मनोहारिणीं सुरामाकण्ठमापीयापीय तदाक्रा-न्तहृदयः पुनः पुनर्निषीय निमेषमध्य एव भाण्डं शून्यं विधाय पुनर्ज-न्मनो निष्कृतिं लब्ध्वा चार्धनिमीलिताक्षो ऽर्धास्फुटाशीर्वचनैस्तस्मै साहतनयाय महेन्द्रपदवीं वितीर्य तं मार्कण्डेयप्रतिद्वन्द्विनं विधाय स-न्तोष्य च विसर्जयामास । अथ निर्गते तस्मिन् परमानन्ददोलामधि-रोहता मया पुनरेव चिन्तितम् । 'अहो किमनुष्ठितं क्रोधवशं गतेन मया मम परमसुहृदो विद्योदय-सम्पादकस्य पत्रं सर्वमवाचयित्वा त-स्थोपरि दारुणं क्रोधं कुर्वता, भवत्विदानीं पत्रं वाचयामि --

श्रीश्रीरामः शरणम्

“ओं स्वस्ति सर्वोपमायोग्यसर्वविद्याविलासिनी-भुजङ्ग-भुज-ङ्गाधीशोपमामलयशःसलिलक्षालितदिङ्मालिन्यानन्यसाधारण-कौलीन्य-वदान्यगुणिगणाग्रगण्य-सर्वजनमान्यधन्यतैकधामाभिरामगुणप्राप्तमण्डि-तपण्डितपूर्वश्रीलश्रीपञ्चभाजन-सज्जनमहाजनसर्वजनरञ्जन-परमानन्द-

सन्दोहप्रदानदक्ष-मदेकपक्षपातनिरत-दुर्गानन्दस्वामिमहोदय-महादय-
सदोदय-सदादय-सदाश्रयेषु ।

भवच्चरणकमलभृङ्गायमाणचेतसो ऽकिञ्चनदासजनस्य भूम्यवलु-
ण्ठिताष्टाङ्गप्रणामपुरःसरसविनयविज्ञापनवचनानि विलसन्तुराम् ।

स्वामिन् ! भवतामस्मिन् निराश्रये दासजनेऽकारणकारुण्यरस-
पूर्वर्षणेन मनोरथस्याप्यगोचरमानन्दमनुभवन्नात्मानं विद्योदयञ्च धन्य-
म्भन्यमानो वारं वारमम्भोरुहर्गर्वखर्वकारिणोर्भवच्चरणयोः पूणतोस्मि ।
तत्रभवतां महामहिमशालिनां महात्मनामित्थमाकस्मिकपक्षपातसमुद्दि-
तात्मगौरवोऽहं यत्किञ्चिद् विज्ञापयितुं प्रवृत्तः ।

तथाविधायाः प्रवृत्तेर्निदानन्त्वपूर्यन्तोपनीतभवदनुग्रहजनितधृष्ट-
त्वमेव । सर्वथा प्रयोजनरहितानां संन्यासधर्ममनुकुर्वतां जगति प्रख्या-
तमहिम्नां भवादृशां मादृशि प्रत्युपकारबन्धये शक्तिपौरुषहीने दीनजने
कृपावितरणं नाम नैसर्गिकमेव । यतः संसारेस्मिन् समर्थानामर्थ-
शालिनां साहायकाय बहव एव स्वतः प्रवर्तन्ते । भवल्लेखनमत्य-
धिकरसवताया सचेतसामन्तःकरणं बलादिवाकर्षति । एवंविधलेखनै-
पुण्यमधुनातनपण्डितम्मन्येषु विरलमेव । किं बहुना भवल्लिखितप्रब-
न्धेन न केवलं भूषितोऽद्य विद्योदयो यावदस्य गौरवमपि परिवर्धितम-
भूत् । भवादृशांल्लेखकपुङ्गवानन्तरा को नामैवमुपपत्तिमदूर्जितमस-
ङ्कीर्णं च वचनं यथेच्छं विन्यस्तुं क्षमेत । विद्वद्गोष्ठीषु दुर्लभा एव
भवादृशाः कविवृषभाः । लिपिरियममूल्या, विद्योदय-सम्पादकस्या-
त्मविक्रयेणाप्यस्याः समुचितमूल्यं न लभ्यते, तदेतस्या मूल्योल्लेखनं
लघूकरणमात्रम् । धन्योऽयं विद्योदयो यस्येयं विचित्रा लिपिल्लेख-

टदशमलङ्करोति, धन्यश्चाहं, यस्य भवादृशाः कौलीन्यशून्याः पुण्य-
श्लोका नामाकारणमित्राणि संवृत्ताः ।

अथ तत्रभवद्भिः श्रीमद्भिः समयमधिकृत्य यदभिहितं साम्प्रतं तत्र
किञ्चिदुच्यते । विद्योदयोयं त्रयोविंशतिवर्षाणि यावत् स्वानुकूलं
समयं संप्रतीक्षमागस्तिष्ठति, परमस्य भागधेयदोषान्नाद्यापि समयातः
सः । अथैतावद्विसापगमे श्रीमद्भिस्तत्रभवद्भिःरनुकूलैः सद्भिः समयः
प्रदर्शितो नासावप्यस्यानुकूलतया प्रतिभाति । किन्नाद्यापि विदितमेतत्
स्वामिचरणैराहिमालयादाकुमारिकान्तरीपाञ्च विस्तृतेऽस्मिन् भारते
वर्षे, एकमात्रस्य संस्कृतमासिकपत्रस्य विद्योदयस्य विद्यमानता हि वैदे-
शिकमहानुभाव-श्रीमद्डाक्टर-'लाइटनर'-महोदयस्य केवलामनुकम्पा-
माश्रित्योपजायते; इति । संस्कृतभाषाप्रसवक्षेत्रेऽप्यत्रैकमात्रस्य सं-
स्कृत-मासिकपत्रस्य सत्त्वं वैदेशिक-सहृदय-दयामात्रमुपजीव्य प्रवर्तत
इत्यतः परं त्रपाकरं किमन्यत् सम्भवति । अत्र ये संस्कृतभाषायामाद-
रवन्तस्ते प्रायो निर्धनास्ततश्च सत्यपि तेषां बलवत्यभिलाषे न विद्यो-
दयं प्रहीतुं पारयन्ति, किञ्च येषां सामर्थ्यमस्ति न तेषां विद्योदयं
प्रत्यादरलेशोपि दृश्यते । धनिनो भूम्यधिकारिणो राजमहाराजप्रभृत-
यस्तु वर्तमानसम्राट्-कृपाकटाक्ष-लाभाशामन्तरा न कपर्दकमात्रं स्वदेश-
हितार्थं विसृजन्ति । ते हि राजपुरुषसमाजे स्वनामप्रथनाय निष्फलेपि
महाडम्बरशालिनि कर्मण्यकातरमपरिमितमर्थं वितरन्ति, किन्तु विद्योद-
स्योत्साहवर्धनार्थं वत्सरान्ते रौप्यमुद्राद्वयमात्रमपि प्रदातुं सुमहत् कार्य-
ण्यं प्रदर्शयन्ति । श्रीमता डाक्टरलाइटनरमहोदयेनास्य मुद्रणव्ययनिर्वा-
हक्षमोऽर्थः प्रतिमासं प्रदीयते । सन्ति केचिदपरेपि संस्कृतानुरागिणो

महात्मानो येषामनुग्रहेण विद्योदय-बन्धन-प्रेषणव्ययादीन्यन्यान्य-
र्थसाध्यानि कर्माणि संसाधितानि भवन्ति । ततः परमेतत्संश्लिष्टानि
यावन्ति कार्याणि मयैकेनैव सम्पाद्यन्ते । निरन्तरं, तत्तदुच्चावचव्या-
पारपरस्परानिरतत्वाद् ब्रह्मणो वेदजडत्वमिव ममापि विद्योदयजाड्यं
संवृत्तं, येन हेतुना नाहमन्यविधेऽर्थागमोपायभूते कर्मण्यात्मानं नियोक्तुं
शक्नोमि, प्रत्युत विद्योदयस्य कृते शरीरस्य समयस्यान्योपायलब्धस्या-
र्थस्यापि संक्षयं करोमि । एवं स्थिते प्रतिमासं श्रीमच्चरणकमलेभ्यो
दशमुद्रार्पणं कथङ्कारं संभवेदितिचिन्ताकुलस्य मे मासद्वयं यावद्
हृदयस्य सुमहत्युद्वेगता समुत्पन्ना, न क्षणमपि शान्तिरुदेति । तेनै-
तावन्तं कालं नाहाराय स्पृहयामि, नाऽपि सुखं निद्रामि, न यथेच्छं
विहरामि, न सुहृद्भिः सह नर्भालापसुखमनुभवामि किंकर्तव्यविमूढ-
श्च जडवत् समयं नयामि । अथ वारंवारं श्रीमतां तीव्रतरपत्रनिक-
रमधिगत्यातः परं जोपावलम्बनमनुचितमिति विचार्यं च सुरामूल्य-
कल्पं यत् किञ्चित् प्रेरयामि ।

“सर्वनाशे समुत्पन्ने ह्यर्थं त्यजति पण्डितः ।”

इति न्यायमनुस्मृत्य श्रीमद्भिः सन्तोषः करणीय इति सविनयं
प्रार्थये ।

वस्तुतो भवतां प्रयत्न एष सम्यगस्थाननिहित एव । इदानीं संस्कृ-
तभाषां न कोऽप्याद्रियते, महामहोपाध्यायवंशधरा राजकीयामर्थकारी
विद्यामभ्यस्यन्ति । ततश्चेदं विचित्रं भवल्लेखनं विद्योदयगौरवव-
र्द्धनमपि तद्रसास्वादकर्तुं रत्यन्ताभावाद्भस्मनि हुतमिवारण्ये रुदित-
मिव च सर्वथा निष्फलमेव प्रतीयते । तथाप्यामन्त्रये भवतः, संभवश्चे-

दर्थलिप्सावृत्तिमन्यत्रान्यविधेनोपायेन चरितार्थां कृत्वा स्वगृहे भुञ्जानस्य वन्यमहिषसञ्चारणमिवाऽवसरे विद्योदयहितचिकीर्षां चरितार्थयितुमित्यलम् ।”—

पत्रमिदं वाचयित्वा युगपच्छोक-विस्मय-लज्जानामुदयान्मयाऽप्रतिपत्तिमूढमनसा द्वित्रा नाडिकाः स्थितं, चिन्तितञ्च किमिदानीं करणीयं, किन्तु वा युक्तरूपमेतस्यामवस्थायां भविता, तत् किमिदानीं संस्कृतविद्यायै स्वधर्माय च जलाञ्जलिं दत्तैतावति वृद्धे वयसि राजकीयामर्थकरीं विद्यामनुशीलयामि ! या नामैहिकहितसाधनाय सर्वविषयनिस्पृहस्यापि मम यत्किञ्चिद्भावमात्रपरिपूर्णायां लोकमनोरञ्जनाय च नालमस्ति, किं तथा विद्याया ! यत्र निखिलजनानां विरागो धनिनाञ्चानादरो यस्या विधात्रैवागौरवं विहितं, तस्या गौरवरक्षणप्रयासो हि महामूर्खताविलसनम् । यदा सर्व एव भारतीयाः संस्कृतानुशीलनविमुखा गड्डुलिकाप्रवाहेण राजविद्यां परमाप्रहेणाभ्यस्तुं प्रवृत्तास्तदा संस्कृतगौरवरक्षणे को नामाहं कीटाणुः क्षुद्रादपि क्षुद्रतमो जीवः । विशेषतः साम्प्रतं राजभाषानुशीलनमन्तरा संस्कृतगौरवरक्षणमपि न केवलमसम्भवि यावत् सुदुष्करमपि । राजभाषया संस्कृतशास्त्रीयवचनानां स्वकल्पितवैज्ञानिकव्याख्याप्रकाशनं विना संस्कृतभाषाया गौरवरक्षाप्रयत्नो हि प्रांशुगम्ये फले वामनस्य हस्तोद्गम इवोपहासता हेतुर्भवति । संस्कृतस्य गौरवं तदैव सुरक्षितं भवति, यदा कश्चिद्—
‘भारतभूमिरियं पूर्वं कोल-भिल्लप्रमुखासभ्यजनावासभूमिरासीद्, वेदाः कृषक-संगीतकान्येव, त्रयः शास्त्रस्य कर्तारो भण्ड-धूर्त-निशाचराः’—इत्यादीन्यन्यान्यपि मतानि युक्तियुक्तया राजभाषया सम्यग्

विवरीतुं शक्नोति । धर्मस्य मस्तके तु मया सुचिरमेव लग्नाडाघातः कृतः । अत इंग्लण्डीयभाषाभ्यसनमेव सर्वथा साधोयः । अथवा इंग्लण्डीयभाषानुशीलनेनापीदानीं किं लभ्येत; दृश्यन्ते हि बहव इंग्लण्डीयभाषोच्चतमपरीक्षोत्तीर्णा अपि युवान उदरमात्रपूर्तावप्यसमर्था प्राम्यसारमेया इव समन्तात् क्षुधातुराः शीर्णकलेवराः परिभ्रमन्ति । अथ यदि कदाचित् कुत्रचित् स्ववृत्तिलाभगन्धं पश्यन्ति तदा मुहुस्ताडिता अपि बहवः पुनः पुनः समवेताः परस्परं दन्तादन्ति, हस्ताहस्ति केशाकेशि चैवमादि बहुविधं कलहं कुर्वन्ति । तेहीतो भ्रष्टास्ततो नष्टा न पैतृकवृत्तिमनुष्ठानुं पारयन्ति, नाप्यभिमतां राजसेवां लभन्ते, केवलं दुःखोत्तरमेव जीवनभारं वहन्ति । भवतु, तथाप्याध्यात्मिकव्याख्यासहितानि बहुविधानि पुस्तकानि रचयित्वा सुरामूल्यमर्जयामि किमु, तदपि न युक्तियुक्तं, मूल्यमन्तरा प्रदत्तेऽपि तथाविधे पुस्तके न कोपि पाठमात्रश्रमस्वीकरणेन समयस्य वृथापहरणं करिष्यति ! क्रयवार्ता तावद् दूरेस्तु । यतः साम्पूतं सर्व एव ग्रन्थकर्तारः पाठकास्तु विरला अथवा नैकोपि दृश्यते; प्रवक्तृ-यशःप्रार्थिनः सर्वे, श्रोतृलाघवमङ्गीकर्तुं नैकस्यापि प्रवृत्तिर्भवति; सर्व एव स्वगौरवप्रख्यापनाय प्रयतमाना न कश्चिच्छिष्यो भवितुमिच्छति; विशेषत इदानीं मुद्रायन्त्रबहुलप्रचारेण पुस्तकनिर्माणाऽऽजीविनां महती दलपुष्टिर्दृश्यते । ये खलु विद्यामर्जयितुं न पारयन्ति, नापि बुद्धिचातुर्यं प्रदर्शयितुं समर्था भवन्ति, न चापि सांसारिककर्मक्षमत्वं प्रख्यापयितुमलं भवन्त्यर्थाद् यदृच्छाशब्दवद् येषां केवलं संज्ञायै जन्म, सुतरां समयातिवाहनायोपायान्तरं नास्ति, ते सर्व एव पुस्तकरचनाकर्मणि

व्यापृता भवन्ति । तेषु च बहवः स्तेयकर्मानिरता दृश्यन्ते । अहो कालवशाद् विद्यारत्नस्यापि चौर्यभयमुपस्थितम् ! । यदि कश्चित् सु-
विद्वान् बहु विचिन्त्य जगतामुपकाराय पुस्तकमेकं निर्माय प्रकाशयति
तदा ते विद्याचौरास्तत्क्षणमेव नामान्तरेण तत्पुस्तकमाच्छाद्य क्वचित्
क्वचिदवयवस्य च विकृतिं विधाय स्वकृतितया प्रख्याप्य प्रकाशयन्ति,
तदपेक्षयाऽल्पमूल्येन च विक्रीणते । अस्मिन् वार्धके कां वाऽपरां
वृत्तिमाश्रयामि । अथवा सर्वास्वेव वृत्तिषु सुमहान् सम्मदो दृश्यते ।
महाकुलप्रसूता ब्राह्मणा अपि वृत्त्यन्तरमपश्यन्त आपणेषु निःशङ्कं घृतं
तैलं किमन्यत् पादुकामपि विक्रीणते नचोदरं पूरयितुं समर्था भव-
न्ति । एवमादि बहु विचिन्त्यैव मया 'विद्योदये' स्वचरितलेखने प्रवृत्तिः
कृता । आशंसितञ्च तैनाऽनायासमपेक्षितदशमुद्रालाभो भविष्यतीति ।
यतो विद्योदयोऽयमेकमात्रं संस्कृतपत्रम् । नूनमसौ भारते सर्वत्रैव प्रदेशे
सादरं गृह्यते । किञ्च विशिष्टलाभमन्तरा कथं भवानेतावन्तं कालमन-
न्यकर्मा पत्रमिदं परमादरेण प्रकाशयति । वस्तुतो न स्वप्नेऽपि चिन्तितं
मया यद् भवानियन्तं कालं केवलमनामिकावचनं प्रत्यक्षरं सफल-
यतीति ! धिक् त्वामेवमफलव्यापारनिरतं, धिक् संस्कृतभाषां, या
खल्वेवं शोच्यदशामुपेता नाद्याप्यन्तर्हिता भवति, धिक् सनातनधर्मा-
नुरक्तान् धर्मध्वजिनो ये संस्कृतमनादृत्य स्वधर्मस्योज्जीवनमाकाङ्क्ष-
न्ति, धिक् च मां संस्कृतमुपजीव्यार्थं जर्जसन्वन्तम् । भवतु कालस्य
कुटिला गतिरेकदा प्रतिश्लोकं ब्राह्मणैर्लक्षमुद्रा लब्धाः । अद्य तु सुदीर्घं
प्रबन्धत्रयं रचयित्वाहं पञ्च मुद्राः प्राप्तवान् । अतः परं भवता निश्चि-
न्तेन स्थीयतां, अहं सुरामूल्यं केनचिदुपायान्तरेण संगृह्य विद्योदये

प्रतिमासं लिखिष्यामि । अद्य तु स्वचरितस्याप्रस्तुतत्वाद् विज्ञापनमेकं प्रेषयामि ।

दृश्यताम् ! दृश्यताम् !! दृश्यताम् !!!

अनादरेणापि सद्दृग् दृग्गोचरीकृत्य सफल्यन्तु चर्मचक्षुषि भवन्तः, सार्थकं कुर्वन्तु दुर्लभं मनुष्यजन्म । अदृष्टपूर्वोऽश्रुतचरोऽमानुष-गोचरोऽप्यैशसामर्थ्यः सुमहान् व्यापारः । आश्चर्यमाश्चर्यमाश्चर्यमद्भु-तमद्भुतमद्भुतम् !!! सृष्टि-स्थिति-प्रलयैककारणेन परमेश्वरेणाति-प्रयत्नेन पिनद्धमध्यद्वारमुद्धाटितमद्य । नातः परमदृष्टस्यादृष्टत्वं स्था-स्यति । दृष्टवददृष्टमपि सर्वेषामक्षिगोचरं भविष्यति । त्वर्यतां त्वर्यतां, सम्प्रति हि भूत-भविष्यद्-वर्तमान-घटनावलि-सङ्कलनपटीयान् भाग्य-घटित-कूटप्रभोद्धाटनपटुरघटनीयघटनाप्रकटनैकवीरो ज्योतिर्विदामग्र-णीः परमकारुणिकः परमेश्वरावतारः श्रीलश्रीपञ्चलाञ्छितसर्वजन-वाञ्छितचरणदीनोद्धरणत्रतानार्थैक-शरण-दुर्गानन्दस्वामि-महोदयो ऽवि-मुक्तक्षेत्रे काशीनगरे कालभैरवसमीपे नवसंख्यकभवने निवसति । स हि परमहंसः संन्यासी नास्त्यस्यार्थप्रयोजनं किमपि । स्वाश्रितदी-नाऽनाथप्रतिपालनहेतोर्यत् किञ्चित् काञ्चनमूल्यं गृहीत्वा जनानां शु-भाशुभगणनां करोति परन्तस्य कटाक्षक्षेपमात्रेणाशुभान्यपि शुभरूपतां दधते । भूतजन्मशतानां भाविजन्मसहस्राणामपि वृत्तान्यनायासेन कथ-यति । अलमतिविस्तरेण ।

(५)

अहो ! नु खलु जगति श्रेयसां बहव एवान्तराया दृश्यन्ते । तथा-
 ह्यशेषमङ्गलास्पदस्य पावनानामपि पावनस्य मज्जीवनवृत्तास्य पदे पदे
 प्रत्यहनिवहा आपद्यन्ते । अद्य प्रातःकृत्यं समाप्य कथमपि मनःस्थैर्य-
 सम्पाद्य लेखितुं प्रवृत्ते मयि 'डाक'-पदाति रागत्य मह्यं पत्रमेकम-
 र्पितवान् । तदुद्घाट्य वाचयित्वा ज्ञातं मया, केनचिच्छिष्येण महर्शना-
 र्थमुदरदर्शनं नाम कश्चिदभिनवो निबन्धः 'प्रेषित इति । लिखितञ्च
 तेन संशोध्यासौ विद्योदये प्रकाशनार्थं प्रेरयितव्य इति । ततश्च तद-
 नुरोधेन मयाऽसौ निबन्धो भवदन्तिके प्रेष्यते । ततः परं भवान्
 प्रमाणम् । मारयतु, कुट्टयतु वा ।

उदर-दर्शनम्

(सवृत्ति)

अथातो ब्रह्मजिज्ञासा ॥ १ ॥

'अथ' शब्दोऽयं ग्रन्थादौ प्रयुज्यमानो मङ्गलं विदधाति; आनन्त-
 र्थं व्यनक्ति च । वेदवेदाङ्गादिचतुर्दशविद्यानां यथाविध्यध्ययनतोऽपि
 तत्त्वतो ब्रह्मरूपाविज्ञानाद् शिष्यस्य तदनन्तरमपि ब्रह्मविषयिणी
 जिज्ञासा प्रवर्तत इत्यर्थः । किन्तद् ब्रह्मेति जिज्ञासायामाह—

उदरं तत् ॥ २ ॥

अस्मिन् संसारे ब्रह्म नाम किमपि वस्तु वेदितव्यमस्ति चेत्तदुदर-
 मेव ।

व्यापकत्वात् ॥ ३ ॥

तत्र हेतुमाह—व्यापकत्वादिति । व्यापकं ब्रह्मोति श्रुते रुदरस्या-
कीटमाकैटभारि सर्वजगद्व्यापकत्वात् ब्रह्मत्वमव्याहृतमेव । उदरं वि-
ना चेतनानां क्षणमात्रमपि श्वसनाभावादचेतनेष्वप्युदरस्य सत्त्वमवलोक्यते । यथा घटोदरं, जलोदरं, पातालोदरं; किं बहुनाऽवस्तुनः
शून्यात्मकस्याकाशस्याप्युदरमस्ति । 'ब्रह्माण्डभाण्डोदरं ब्रह्मोति' पुरा-
णादौ सुप्रसिद्धमेव ।

अनाद्यनन्तत्वात् ॥ ४ ॥

पुनश्च हेतुं दर्शयति—अनाद्यनन्तत्वादिति । अनाद्यनन्तं
ब्रह्मोति श्रुतेरुदरस्यापि तथात्वात्तदेव ब्रह्मोत्युपपन्नम् । उदरस्याद्यन्तता-
विरहितत्वञ्च प्रत्यक्षसिद्धमेव ।

औदासीन्याच्च ॥ ५ ॥

हेत्वन्तरमुपन्यस्यति—औदासीन्याच्चेति । 'उदासीनः पुरुष' इति
श्रुतेरुदरस्य सर्वथौदासीन्यदर्शनाच्च तदेव ब्रह्मोत्युपपन्नमित्यर्थः ।
उदरं सर्वदा मध्यस्थं, निश्चेष्टं च वर्तते, न कदापि कस्मिन्नपि
व्यापारे प्रवर्तमानं भवति, ततश्च तदेव ब्रह्मोत्यायातम् ।

सान्निध्यमात्रेण प्रयोजककर्तृत्वात् ॥ ६ ॥

अन्यं हेतुमुपन्यस्यति—सान्निध्यमात्रेणेति । उदरं हि स्वयमुदा-
सीनमपि स्वसान्निध्यवशादेव सर्वाणीन्द्रियाणि, सर्वानवयवान्, सर्वांश्च
जीवान् स्व-स्व-कर्मणि प्रयोजयति । जगत्यस्मिन्नाकीटमाकैटभारि

यावतां प्राणिनां यावत्यः प्रवृत्तयो दृश्यन्ते, ताः सर्वाः प्रति उदरसत्त्व-
मेव कारणम् । द्वेषो, हिंसा, शत्रुत्वं, मैत्रीत्येवमाद्याः सर्वा वृत्तयश्चो-
दरहेतोरेवोत्पद्यन्ते । उदरकारणादेव पितरौ पुत्रमितरवस्तुवद्विक्रीणाते,
पुत्रः पितरं निहन्ति, सहोदरः सहोदरं घातयति, दायादा दायादानां
प्राणानपहरन्ति, स्त्री स्वामिनं परित्यजति, पतिश्च धर्मपत्नीमन्यस्मै
समर्पयति, बान्धवाः परस्परं विवदन्ते, राजानः प्रजाः पीडयन्ति,
प्रजा राज्ञे द्रुह्यन्ति । इत्येवमादीनि सर्वविधान्येव विचेष्टितान्युदर-
कारणकान्येव । यद्युदरं न स्यात् तदा कापि क्रिया न प्रवर्त्तत । अत
एव यावतां कर्मणामुपप्युदरस्यैवाध्यक्षत्वं सिद्धम् । ब्रह्मणश्च “मया-
ध्यक्षेण प्रकृतिः स्यूते सचराचर”-मित्यादिभगवद्वाक्येन तथाविधा-
ध्यक्षत्वमेवेति द्वयोरैक्यमापतितम् ।

अपरिच्छेद्यत्वात् ॥ ७ ॥

हेत्वन्तरं दर्शयति—अपरिच्छेद्यत्वादिति । उदरं ब्रह्मेति शेषः । उदरं
हि नेयत्तया परिच्छेत्तुं शक्यते । कस्यचिदुदरं सूक्ष्मादपि सूक्ष्मतमं,
कस्यचिच्च महाभाण्डमिव महास्थूलं; विशेषतः स्त्रीणान्तु कस्याश्चि-
दुदरं सदसत्संशयगोचरमपरस्या द्युक्कसदृशमन्यस्या मुष्टिमेयम-
परस्याः कुम्भोपमम् । पुंसामपि लम्बोदर-वृकोदराद्यनेकभेददर्शनात् ।
कस्यचिदुदरमल्पेनैव पूर्णं भवति; अपरस्य पृथिव्या यावता व्रीहियवे-
नापि न पूर्यते । एकस्योदरं लघुप्रकारमन्यस्य तु सुगौरवसम्पन्नमि-
त्याद्यनेकप्रकारमेव, तन्नेयत्तया नेहकृतया च परिच्छेत्तुं शक्यते ।
ब्रह्मापि तथाविधमेव, तथाहि भगवान् क्वाल्लिदासः—

“द्रवः सङ्घातकठिनः स्थूलः सूक्ष्मो लघुगुरु” रिति ।

सर्ग-स्थिति-प्रत्यवहार-हेतुत्वात् ॥ ८ ॥

कारणान्तरमुपन्यस्यति—सर्गस्थितौत्यादि । सर्गः सृष्टिः, स्थितिः प्रतिपालनं, प्रत्यवहारः प्रलयस्तेषां कारणत्वात् उदरं ब्रह्मेति शेषः । संसारे ऽस्मिन् प्रत्यहं प्रतिक्षणं यद्यदभिनवं वस्तु सृज्यते, आविष्क्रियते, आविर्भाव्यते वा, तत्सर्वं प्रत्युदरस्यैव हेतुत्वम् । उदरकारणादेव जनाः प्राणान् पणीकृत्य प्रयासं कुर्वाणाः प्रतिक्षणं पूर्वसृष्टेभ्यो विलक्षणं किमप्यदृष्टपूर्वमश्रुतचरं वस्तु स्रष्टुं प्रयतन्ते । केचिच्च पूर्वसृष्टानां वस्तुविशेषाणामवयवविशेषस्य विकृतिमुत्पाद्याऽपूर्वतया प्रख्यापयन्ति तत् । ग्रन्थकर्तृणां—विशेषत आधुनिकग्रन्थकर्तृणां मध्ये रीतेरस्याः प्राबल्यं दृश्यते । वर्तमानग्रन्थकर्तारो हि प्रायोऽपर-बहुचिन्ताप्रयत्न-प्रसूतानां निबन्धानामवयवविशेषेष्वनायासेन विकृतिमुत्पाद्य स्वकृतित्वेन प्रकटयन्ति; अन्ये च केवलमावरणपत्रस्य परिवृत्तिं विधाय तदेवात्मकृतित्वेनाख्यापयन्ति । इत्थमुदरकारणात् पृथिव्यामस्यां कति कति ह्यदृष्टचराऽश्रुतपूर्व-च्छल-कापट्य-शाठ्य-चातुर्य-प्रबन्धना-प्रतारणान्यनुष्ठीयन्ते, को वेत्ति ? उदरकारणादेव जना जननीं जन्मभूमिञ्च परिहृत्याबाल्यबान्धवान् परित्यज्य दूराद् दूरतरान् देशान्, द्वीपान्तराणि, दुस्तरजलनिधीन्, अत्युच्चपर्वतशिखराणि, दुर्गमकान्तारांश्च परिभ्रम्य कस्यद्गुतवस्तुन्याविष्कृत्य लोकेऽस्मिन्नद्गुतरसस्याविर्भावं कुर्वन्ति ।

लोकेऽस्मिन् या काचिदभिनवा निर्मिति राविष्कृति राविर्भूतिर्वा दृश्यते, तां सर्वां प्रत्युदरस्यैव कारणत्वं प्रतिभाति । उदरार्थमेव लौहवर्त्मनां, वाष्पीयार्णवपोतानाञ्च निर्माणमभवत्, उदरार्थमेव

वैद्युतवार्त्तावहयन्त्राणां ताडितालोकव्यतिकरस्य, बाष्पीयदीपमालानां व्योमयानव्यापारस्य च सृष्टिवभूव । उदरकारणादेवाशेषविधानां शिल्पानां नृत्यगीतप्रमुखाणां कलानाञ्च प्रकाशोऽजायत । उदरहेतोरेवायुर्वेदधनुर्वेदनीतिशास्त्रवार्त्तादण्डनीत्यान्वीक्षिकीपुराणेतिहासकाव्यव्याकरणाद्यशेषशास्त्राणां, मुद्रायन्त्रस्य च सृजनं सञ्जातं; संवादपत्राण्यप्युदरार्थं निर्मितानि, किंबहुनाऽधुनातनपरीक्षासृष्टिं प्रत्यप्युदरस्यैव हेतुता ।

यथा सृष्टिं प्रति, तथा पालनं प्रत्यप्युदरं कारणं ; तथाह्युदरनिमित्तमेव राज्ञा प्रजाः, पितृभिः पुत्राः, पतिभिश्च दाराः परिपाल्यन्ते । पण्डितानां शास्त्रपालनं, पुरोधसां धर्मपालनं, व्रजानां राजनियमपरिपालनञ्चोदरार्थमेव । उदरार्थमेव हस्तिपकाः करिणो मन्दुरापालास्तुरङ्गमानुद्यानपाला उद्यानानि, गोपाला गाः; मेषपालाश्च मेषान् परिपालयन्ति । इत्थं सर्वविधाः पालनक्रियाः प्रत्युदरस्यैव हेतुत्वं सुप्रसिद्धमेव । उदरकारणादेव भृत्याः स्वामिन आदेशान्, स्त्रियो भर्तृवचनानि, सत्पुत्राश्च पित्रुपदेशान् प्रतिपालयन्ति । उदरार्थमेव धनिनो धनानि, वेश्या यौवनं, बलिनो बाहुबलं, श्वपचाः श्वानञ्च परिपालयन्ति । सर्वेषां जीवानां, स्वशरीरप्रतिपालनं प्रति तूदरस्य साक्षादेव हेतुत्वम् । उदरमन्तरा न कस्यापि शरीरं संरक्षितं भवेत् । उदरार्थमेव जना जगति पाण्डित्यं, शिल्पकौशलं, कवित्वं, वाग्मितां, धर्मञ्च सुचिरं परिपालयन्ति । उदरनिमित्तञ्च मानवा आचारविनयादीन् सदगुणान् परिपोषयन्ति ।

अथ लयं प्रत्यप्युदरस्यैवमेव हेतुत्वम् । जगत्यत्र समान्ताद्या-
न्युच्चावचानि वस्तुजातानि दृश्यन्ते, तानि सर्वाण्युदर एव प्रलीनानि
भविष्यन्ति । लीयन्ते च प्रत्यहं प्रतिक्षणं कति नाम पशवः पक्षिणः
फलानि मूलानि सस्यपङ्क्तयः घृतकलसा दुग्धकलसा नवनीतपि-
ण्डा दधिभाण्डानि, चान्यान्यप्यनेकविधानि वस्तुजातानि प्राणिनामु-
दरेषु, को नाम तानीयत्तया परिच्छेतुं शक्नोति । कति नाम महार्धा-
णि पुस्तकानि कीटानामुदरे प्रलीनानि कस्तावद्वेत्ति, कति वा बहुमू-
ल्यानि वस्त्राणि भूषकैरुदरसात् कृतानि को गणयितुं शक्नोति । बहुभिः
पितृपैतामहानि समृद्धानि राज्यान्येव प्रदीप्तोदरानले समाहुतानि । अ-
परैः पूर्वपुरुषपरम्पराङ्के शार्जितान्यपरिमितानि धनान्युदराभ्यन्तरीकृता-
नि । अन्यैश्च पैतृकवासभवनान्यप्युदरार्थं क्षपितानि । गृहस्थैर्यावन्ति
वित्तान्यर्ज्यन्ते तेषु कानिचिद् भृत्यानामुदरे, कानिचिच्च चिकित्सका-
नामुदरे, कानिचिच्च स्वर्णकाराणामन्यानि स्वपुत्राध्यापकानामपराणि
पुरोहितानामवशिष्टानि स्वकुटुम्बानामात्मनश्चोदरे प्रलयं प्राप्नुवन्ति ।
आपाततो वस्तूनां यथा तथा प्रकाशो भवतु, परिणामे तु सर्वेषामुदरा-
भ्यन्तर्ल्यो भविष्यतीत्यत्र कोऽपि सन्नेहो नास्ति । यथा पतङ्गाः प्रदी-
प्तमनलमभिद्रवन्ति, तथा सर्वाणि सृष्टवस्तूनि समिद्धमुदरानलमनुधा-
वन्ति । एकैकस्मिन् नगरे प्रत्यहं प्रातः कतिविधानि नाम वस्तूनि
कतिविधैश्चोपायैर्लौहवर्त्मनार्णवपौतैर्नोभिः शकटैर्भारवाहिकैश्च समा-
ह्वियन्ते, किन्तु सूर्यस्य मध्येरेखाविलङ्घनात् पूर्वमेव तानि सर्वाण्युदर-
मध्यलीनानि भवन्ति । इत्थमुदरस्य सृष्टिस्थितिलयहेतुत्वमवेक्ष्य तदेव
ब्रह्मेत्युपपन्नमेव ।

सर्वसेव्यत्वात् ॥९॥

सर्वैर्विभिन्नजातीयैर्विभिन्नदेशीयैः परस्परं पृथगरूपैः, पृथक्शीलैः पृथक्चेष्टितैः पृथग्विधधर्मानुष्ठाननिरतैरपि मनुजैः सेव्यत्वात् “एकमेवाद्वितीयरूपस्य” परब्रह्मणः सेवायां न कस्यचिद्धिमतिरन्यासु देवतासु विवादपराणां हि तेषां परब्रह्मसत्तायां सर्वथा निर्वाद एव । उदरमपि सर्वैर्हस्तपादाद्यवयवैः, सर्वविधैर्वा मानवैरपरैश्च जन्तुनिवहैः सदा सेव्यते । उदरसेवार्थमेव चरणावितस्ततः परिभ्रमतः । न दुरारोहपर्वताप्राक्रमणे, न वा दुस्तरकान्तरपथपरिभ्रमणे भीतिं भजेते, कण्टकक्षतिमपि न जानोतः, लोष्ट्रव्यथामपि नानुभवतः, सूचिवेधमपि न गणयतः, न श्रमं ह्यन्तिं वा विचारयतः, न क्षतानि पश्यतः, न वा तत्क्षतस्थानाद् धाराप्रवाहेण क्षरन्तं रुधिरौघमपेक्षेते । एवं हस्तद्वयमप्युदरसेवार्थं निरन्तरं यतते, प्रवर्तते चासाध्यमपि साधयितुं, न निवर्त्ततेऽकार्यैर्भ्यः । उदरसेवार्थमेव वीराणां बाहुबल-प्रकाशनं, तदर्थमेव धन्विनां हस्तलाघवं च श्रूयते । न सन्त्यत्रैवविधानि पापकार्याणि यानि खलु मनुजहस्तैर्नोदराथमनुष्ठितानि, पितृभ्रातृज्ञातिबान्धवगुरुबधप्रभृतीन्यसंख्यान्यनेकविधान्यपि पापकर्माण्युदरार्थं मानवहस्ताभ्यां संपाद्यन्ते । श्रीकृष्णचरणानुगतैः साक्षाद्दर्मपुत्रपुरः सर्वधर्मधनैः पाण्डवैरप्युदरार्थं स्वहस्तेन गुरोर्वधः कृतः । पितामहेन भीष्मेण धर्मज्ञानां प्रवरेणाप्य“न्नस्य पुरुषो दास” इति वदतोदरार्थमेव स्वहस्तेन स्वाश्रितानां बलं क्षपितम् । इत्थं स्वपरदेशीयेतिहासेष्वसंख्यान्युदाहरणानि लभ्यन्ते । यथा पापानि, तथा पुण्यकर्माण्यपि मानवहस्ताभ्यामुदरार्थमनुष्ठीयन्ते । शिल्पिनां शिल्पेषु यद्दस्तपाटवं, द्यूतकराणामक्षपातेषु च यद्दस्तदाक्ष्यं दृश्यते, तत्सर्वमुद-

रसेवार्थमेवाभ्यस्यते । किं बहुना संसारेऽस्मिन् यावन्तो हस्तव्यापारा वर्तन्ते, तेषां सर्वेषामुदरसेवार्थमेव प्रवृत्तिरिति तत्त्वतः समालोच्यैव विभाव्यते । उदरार्थमेव वागिन्द्रियस्य सृष्टिरिति धर्माधिकरणेषु व्यवहारोपजीविनां प्रतिमुवां मिथ्यावागाडम्बरेण, तथा शिक्षकाणां च स्वशक्त्यधिकतारस्वरोच्चार्यमाणोपदेशवचनेन च साक्षादनुभूयते । उदरसेवार्थमेव वागियं कदाचिद् गोतिरूपेण, कदाचित् स्तुत्याकारेण, कदाचिच्चाटुतया, कदाचिदाशीराकारेण, कदाचिद् धर्मोपदेशच्छलेन, कदाचिच्च विचित्रव्याख्यानमिषेण यत्र तत्रैव, स्थानास्थाने, पात्रापात्रे अविचार्यैव निर्गच्छति । उदरसेवार्थमेव कदाचिदियं मिथ्या सत्यपि सत्यस्वरूपं दधाति, कदाचिन्माधुर्यं विस्तार्य श्रोतृवर्गाणां हृदयमाकर्षति, कदाचिच्च दुःसहकार्कश्यमुद्रीय जनानामुद्वेगमुत्पादयति । किं बहुना, इह संसारे यावन्ति वाग्वैचित्र्याणि लक्ष्यन्ते, तानि सर्वाण्युदरार्थमेवाविभूतानि । रसनेन्द्रियस्य तु साक्षादुदरसेवार्थं जन्मेत्यपि किमु वक्तव्यम् । विभावसोर्वात्येव, जन्मान्धस्य यष्टिरिवाऽऽद्यूनस्य साध्वी गृहिणीव, रसना खलुदरस्य परममवलम्बनं; रसना च साध्वी भार्यैव सर्वात्मनैवोदरस्य सेवां कुरुते, यत् किञ्चिद्विष्टमनिष्टं वा वस्तु लभ्यते, तत् सर्वं स्वयमगृहीत्वैवोदराय यथायथं समर्पयति । दर्शनेन्द्रियमप्येवमेवोदरं सेवते । तद्वथुदरार्थमेव दूराद्दूरतरं दृष्टिं विस्तारयति, भूमेरधस्तात्, पर्वतस्य शिखरे, समुद्रस्य गर्भे समवस्थितानि रत्नजातान्यवलोकयति । क्षुद्रात् क्षुद्रतराण्यप्यपरस्य छिद्राणि निरीक्षते, परमुखमपेक्षते, प्रमुह्यदयं साभिनिवेशमन्वीक्षते, परीक्षते चादृष्टविलसितानि ।

श्रूयते हि कदाचिद्दस्तपादाद्यवयवा उदरस्य प्रभुत्वमसह्यमाना अ-
मर्षाकुलाः स्वस्वव्यापारेभ्यो विरता अतिष्ठन्, परं स्वल्पेनैव कालेन
ते स्वयमेव क्षामक्षामाः मुमूर्षव इव निश्चेष्टाः सञ्जाताः, ततः प्रभृत्युद-
रस्य महिमानं सम्यग् विज्ञातवन्तः । आरब्धवन्तश्च सर्वप्रयत्नेन तस्य
शुश्रूषणमिति । इत्थं सर्वसेव्यत्वरूपसाधारणधर्माध्यासादुदर-ब्रह्म-
णोः परमैक्यमापतितम् । किन्तु चेतनावद्भिरेव जीवैर्ब्रह्मेत्यवाङ्म-
नसगोचरं किमपि वस्तु परिकल्प्य तस्योपासना क्रियते । उदरसेवा
पुनश्चेतनाचेतनजीवसमुदायैरनुष्ठीयते । क्रीटाणुत आरभ्य कैटभारि-
पर्यन्ता यावन्तो जीवाः संसारेऽस्मिन् विचरन्ति, ते सर्व एवोदरसे-
वायामविशेषाः । भोजनसमयापगमे पिपीलिकाया याहक् चाञ्चल्यमु-
पजायते, सर्वजगत्प्रभविष्णोः श्रीविष्णोरपि तथैव । सदसज्ज्ञानवि-
रहितानां महामूढानामपि जन्तूनामुदरज्ञानसद्भावश्च सर्वानुभवसिद्ध
एवेति ब्रह्मतोऽप्युदरस्याधिक्यं मन्यामहे ।

सर्वध्येयत्वात् ॥१०॥

ब्रह्म यथा ध्यानैकगम्यमिति, आत्मारामाः सर्वे योगिनो निर्विकल्पं
समाधिमास्थाय तद् ध्यायन्ति, तथा सर्वे खलु संसारिण एकाग्रचेत-
सोदरमपि परिध्यायन्तीत्युदर-ब्रह्मणोरैक्यम् । किञ्च संसारेऽस्मिन्नु-
दरचिन्ताया गरीयस्त्वं परिभाव्यते । अस्मिन् सर्व एव क्षुद्रेभ्योऽपि
क्षुद्रतमा महद्भयोऽपि महत्तमा जीवा उदरचिन्तापरायणाः परिलक्ष्यन्ते,
देवा यक्षा नागा गन्धर्वा अप्सरसोऽसुरा विद्याधरा मानवाः पशवः
सरीसृपाः सर्वजीवा एवोदरध्याननिमग्नाः कालमतिवाहयन्ति । संसारे
पुत्रकलत्रादिविषयिणीर्विषमचिन्ताः परित्यज्य वनमाश्रिता अपि

कृति संन्यासिन उदरचिन्तां न परित्यक्तुं शक्नुवन्ति । श्रूयते हि महायोगिनोऽपि परमेश्वरचिन्तनान्निवर्त्तमाना उदरचिन्तायां प्रवर्त्तन्ते । तथा साक्षात्कृतपगतत्त्वानां त्रिकालज्ञानां सिद्धपुरुषाणामपि चेतांस्युदरचिन्तां कुर्वन्तीति । किञ्च सन्त्यत्र बहवो ये खलु स्वप्नेऽपि परमेश्वरचिन्तां न कुर्वन्ति, बहवश्च परमेश्वरचिन्ताया नामप्रकारमपि न विजानन्ति नापि श्रुतवन्तो वा; किन्तुदरचिन्ताविरहितस्तु नैकोऽपि दृश्यते । धनिनो निर्धना; बलिनो दुर्बलाः पण्डिता मूर्खा कृद्धा बाला युवानः शिशवः पुमांसः स्त्रियश्च सर्व एवोदरचिन्तायां निमग्नाः समर्थं नयन्ति । मानवाः प्रायः स्नेहं दयां सौख्यं स्त्रियं पुत्रांश्चानायासेन परित्यज्य स्वोदरचिन्तायां निमज्जन्ति, धर्माधर्मौ हिताहिते विस्मृत्यापि जना उदरचिन्तायां प्रवर्त्तमाना भवन्ति । उदरचिन्तायां निमग्ना हि मानवा न भद्राण्यभद्राणि वा विचारयन्ति, नात्मनो बलाबले विगणयन्ति, न कालाकालौ पश्यन्ति, न जातिभेदं गणयन्ति, न समाजशासनाद् विभ्यति, न शिष्टाचारानाद्रियन्ते, न वंशमर्यादां वीक्षन्ते, न कौलीन्यमपेक्षन्ते, न वा लोकस्थितिं सम्मानयन्ति । संसारस्थिता अपि उदासीना इव, सर्वसम्बद्धा अपि निर्लिप्ता इव, समाजमध्यस्थिता अप्यगणितसमाजशासना इव, सर्वजनपरिवृता अप्येकाकिन इवात्मानं मन्यन्ते । योगिन इव बाह्यज्ञानशून्या भवन्ति; एते न चात्मपरभेदं विजानन्ति । अपरैर्बहुयन्नाहृतमप्यात्मोदरसात् कर्तुमीहन्ते वस्तु । अन्येषां क्वबलगतमपि भक्ष्यं कथमपि स्वयमाहर्तुं यतन्ते । उदरध्यायिनां न कदाचिदपि तद्दध्यानाद्विरतिर्भवति, ततस्ते सर्वदा जन्मान्धा इव चक्षुषी निमी-

ल्यैव तिष्ठन्ति, न पार्श्वस्थितान् सुचिरसंस्तुतानपि जनान् वि-
जानन्ति, तेन हि स्वकर्मजनितानि तेषां दुःखशतानि न पर्यवेक्ष्यन्ते ।
ते हि बधिरा इव कर्णौ पिधाय वर्त्तन्ते, ततश्च स्वव्यवहारजन्यः
परेषामार्त्तनादो जनापवादो वा तेषां न श्रुतिगोचरो भवति । नि-
यतात्मोदरचिन्तनैकतानतया नान्येषां मर्मवेदनाः किञ्चिदपि प्रतिबु-
ध्यन्ते । अपि चोदरध्यायिनां सिद्धिलाभश्चानायाससिद्ध एव ।
तथाहि समयोचितमाचरितुमीशते, कपटमधुरव्यवहारेण सर्वानेव व-
शीकुर्वन्ति, यद्यदभिलषन्ति सर्वप्रयत्नेन तत् तत् साधयन्त्येव, न च
केनापि हेतुना तेषामिच्छा विहन्यते । तेषां गतिस्त्वप्रतिहता सर्वत्रैव
भवति, चाण्डालगृहे, पण्डितवेश्मनि, अन्यत्रापि सतामगम्येऽशक्य-
गमने तेऽवहेल्यैव विशन्ति । ते दात्तृणामप्रतस्तृणादपि लघुतां प्रा-
प्नुवन्ति । अधमर्णानां याचकानां च समीपे महद्गोरवमाश्रित्य
तूष्णीं तिष्ठन्ति । ते ह्यन्येषां का कथा शरीरेषु, मनःस्वपि प्रवेशं
लभन्ते । इत्थमुदरचिन्तकानां नाना विभूतयः संपद्यन्ते । इतरेषा-
मपि जन्तूनामुदरचिन्ता मानवैस्तुल्यरूपैव । वक्रानामुदरध्यानपर-
ता—“पश्य लक्ष्मण पम्पायां वक्रः परमधार्मिक” इत्यादिवचनैः सु-
प्रसिद्धैव । बिडालानामुदरध्यानैकतानता च प्रत्यक्षसिद्धैव । गोम-
हिषादयः पशवस्तु भोजनान्तरमेवामीलितनयना रोमन्थच्छलेनोदर-
चिन्तायां पुनर्निमज्जन्तीव । इत्थं सर्वैः सर्वदा चिन्त्यमानत्वादुदर-
मेव ब्रह्मेति पर्यवसितम् ।

सदसज्ज्ञानगोचरत्वात् ॥ ११ ॥

उदरं ब्रह्मेति शेषः । यथा खलु ब्रह्म कैश्चिदास्तिकैः सदिति

ज्ञायते; अपरैश्च नास्तिकैरसदिति निश्चीयते । तथा च श्रीमद्भगवद्गीता—“न सप्ताऽसदुच्यते” इति; उदरमपि तथैव । तथा च “सदसत्संशयगोचरोदरी”ति श्रीहर्षः । किञ्च केषाञ्चिदुदरं ब्रह्माण्डान्तर्गततत्तदशेषवस्तुभिरापूर्यमाणमपि तृप्तिमलभमानं पुनः पुनस्ततोप्यधिकमाकाङ्क्षत् स्वसत्तायाः सम्यक् प्रख्यापनं करोति ; येनान्ये मुग्धस्वभावास्तस्य तथाविधसर्वङ्घ्रत्वमविजानन्तस्तदन्तःपतिताः पुनः पुनश्चेष्टमाना अपि ततो निर्गन्तुमक्षमा अवशास्तत्रैव क्रमेण विलयं प्रपद्यन्ते । चतुरजनास्तु तदन्तःप्रवेशशङ्कयेव कृतप्रणामा दूरत एव तत्सङ्गं परिजिहीर्षन्ति । सन्तोषामृततृप्तानामतिविरलानामेव कतिपयानां करगतेऽपि वस्तून्यनाद्रियमाणानां पुनरुदरस्यासत्तैव प्रतीयते, येन जना अकुतोभयास्तोषां परितः सञ्चरन्ति । इत्थं सदसज्ज्ञानगीचरमुदरमेव ब्रह्मेत्यवदातं सर्वम् ॥

(इति श्रीमत्पूज्यपादपरिव्राजकमहाराजश्रीदुर्गानन्दस्वाम्यन्तेवासिश्रीज्ञानानन्दसरस्वतीकृतौ सप्तस्युदरदर्शने प्रथमाध्यायस्य प्रथमाहिकं समाप्तम् ।)



(प्राप्तपत्रम्)

(२)

पुंसामविमृश्यकारिता

“वृणते हि विमृश्यकारिणं गुणलुब्धाः स्वयमेव संपदः ।”

इतः पूर्वं मया विद्योदयपत्रे पत्रमेकं प्रेषितम् । तद्धि महारण्ये रुदितमिव, भस्मनि चाहुतमिव सर्वथा निष्फलमेव संवृत्तम् । सारग्रहणपराङ्मुखा अन्तःसारशून्या अस्मद्देशीयपण्डितभ्रमन्यास्तत्रामखीलेखनीनिर्गतं न भवितुमर्हतीत्येवमाद्यलोकमनर्थकञ्च तर्कजालमातन्वानाः स्थिताः । न च किमुद्दिश्य नैसर्गिकशालीनताजडीकृता भारतकुलललनाद्द्वयकन्दरान्तर्निरन्तरनिरुद्धाऽविज्ञातकण्ठपथबहिर्गमनकौशला, सखीजनश्रुतिपथावधिसञ्चरणभीता माहृशां वाणी निरर्गलं सर्वजनसमर्क्षं निश्चक्राम ? कथं वा मयाऽपि वाचा समं रमणीजनानुचितं प्रागल्भ्यमाविष्कृतम्, कस्माद्वाऽकस्मात्तत्रभवतां भवेतामुपरि सुदुःसहवज्रसारमिव वाक्शल्यमहमारोपितवतीत्यादिके वस्तुनि न समुदितो नाम कस्यापि कोऽपि तर्कः ! दूरेऽस्तु तावदाशङ्कितपत्र-प्रतीकारचिन्ता । अहो धिगस्मान् भारतकुलयोषितो यासां सकरुणार्त्तनादस्य श्रोतारोऽपि दुर्लभा एव ।

न ज्ञायते कतमेन जन्मान्तरीणदुष्कृतकर्मणा सांप्रतं भारते वर्णाश्रमिणां गृहे जन्म भवति; तत्रापि नारीकुले ! भारतीयरमणीनां दुःखानि खलु नेयत्तया निगदितुं शक्यन्तेऽथवा केवलं दुःखानामनुभवायैव

तासु चैतन्यमारोपितम् । किं ब्रवीमि साम्प्रतमस्मद्-दुःखदर्शनदयार्द्रहृ-
दयैः कति नाम पुण्यश्लोकैः कृतविद्यैर्भारतीयरमणोकुलङ्के शापहर-
णाय यो यो यत्नः क्रियतेऽप्रतिहतरयेण सलिलप्रवाहेण सैकतः सेतुरि-
वातिप्राबल्यमापन्नेनास्मद्-दुर्भाग्यचयेन सर्व एवाऽसौ विफलीक्रिय-
तेतराम् । ऊषरभूमिपतितं स्वादुफलबीजमिवास्मद्व्रितानुष्ठानं न
केवलं शोच्यं भवति प्रत्युत विषवृक्षसंसृष्टं सहकारफलमिवास्मद्-दु-
रदृष्टसंसर्गाद् विषमयमिवातिविषममास्वादं जनयति च । तथाहि
तैः खल्वस्मदज्ञानतमःप्रध्वंसाय सुशिक्षा प्रवर्तिता, सा त्वस्मदधन्यत-
या विषमविपाका संजातेति पूर्णपत्रे संसृचितमेव मया । किञ्च
तैस्मासु बालविधवानामतिदुःसहचिरवैधव्यक्लेशोपशान्तये विधवा-
न्निवाह-प्रचारार्थमुद्यमः क्रियते परमस्मासु तद्विपरीतैव शिक्षा वितन्यते
तथा ह्याबालपं वयमुपदिश्यामहे स्वजनैरध्यापकैश्च सीतासावित्री-
प्रमुखा इव पातिव्रत्यमवलम्बितुम् । पठ्यन्तेऽस्माभिस्तथाविधान्येव
पुस्तकानि विशालयेषु । अहो असामञ्जस्यं चेष्टानाम् ! मरणान्तं
यावदेकैकपत्युपरमे पत्यन्तरग्रहणविधिर्विधीयते, उपदेशः क्रियते
च यावज्जीवमेकपतिव्रतानां चरितमालम्बितुम् ! दुर्मतिविलासः
खल्वेषः । न तैर्मनागपि विचार्यते कथमेकत्र सुदृढबद्धरागाभि-
स्तदुपरमक्षण एवान्यत्र तथाविधोऽनुरागो विधेय इति । सीतादीनां
पातिव्रत्यं नाम जन्मान्तरसहस्रेष्वपि तदेकपतिलिप्सानुकूला-
चरणम्—“सती च योषित् प्रकृतिश्च निश्चला पुमांसमभ्येति
भवान्तरेष्वपी”—त्येवं विधदृढप्रत्ययमूलकं हि । तत् । यदि तादृक्
पातिव्रत्यमेव जगति श्रेयस्तयाऽनुमतं, तदा कथं तदनादृत्य बहुप-

तिप्रहण-विधिप्रचारार्थमुद्यमः क्रियते, न पुनः सर्वप्रयत्नेन तस्यैव दाढ्यं संपाद्यते । उपदेशविरुद्धमाचरणं खलूपदेशस्य सर्वथाऽलीकत्वमाकलयति, येन तथाविधोपदेशं प्रति जनानां स्वत एव वैमल्यमुत्पद्यते । अथ तथाविधपातिव्रतस्याकिञ्चित्करत्वमुपलब्धं, तदास्मत् पाठ्यपुस्तकेभ्यः सीतासावित्र्यादिचरितानि निष्कास्य तेषां स्थानेषु मन्दोदरी-मेनका-तारा-प्रमुखाणां सुचरितानि सन्निवेश्यानि, येन शैशवादारभ्यैवास्माकमन्तःकरणं बहुपतिसंप्रहार्थं प्रस्तुतं भवेत् न चैकत्र प्रेम-निबद्धं, तदपगमे क्षणमप्यन्यसंप्रहे पराङ्मुखं स्यात् विलयं प्राप्नुयाच्च जगति क्रमेण महानर्थकरी दम्पत्योः स्थिरसौहार्दवार्ता । अत्र बहूनि वक्तव्यानि सन्ति, न च तादृगवसरो विद्यते । ऽतोऽद्यै तावन्मात्रमुक्त्वा विरम्यते । इति शम् ।

युष्माकमनामिकादेवी ।



संस्कृत-भाषाया वैशिष्ट्यम्

इह खलु रत्नाकरमेखलापरिवेष्टिते बहुविधद्वीपमण्डल-मण्डिते-
ऽखण्डिते महीमण्डले तत्तत्प्रदेश-प्राकृत-भावभेदसम्भूतप्रभूतभेदवदवय-
वसम्पन्नेषु मनुजसमाजेषु नियतिकृतनियमवशाद्वा निरन्तरवैचित्र्य-
दर्शनानुरागिणः परमेशितुरबन्ध्याभिलाषाद्वा, दुर्बोध-कार्यकारणधारा-
प्राबल्याद्वा मानवानां वाग्यग्यन्त्रगतनैसर्गिकवैषम्यात् समुत्पन्नाः खलु
परस्परं विभिन्नरूपा बहुविधा भाषाः ।

यथा यथा देशस्वभावभेदेन समयभेदेन च मनुष्याणां परस्परमा-
कृतिराचारो धर्मो मनोवृत्तयश्च परस्परं भिद्यन्ते, तथा तथा तेषां भाषा
अपि परस्परं भेदमाप्नुवन्ति । किञ्च कस्या अपि भाषायाः कालप्र-
भावाद् भिन्नदेशसम्पर्काच्च तथा विकृतिः सम्पद्यते यथा सा सर्वथा
भिन्नेव प्रतिभाति ।

इत्थं सृष्टेरादित एतावत्समयपर्यन्तं प्रवृत्तासु बहुविधासु भाषासु
संस्कृतभाषैवान्याः सर्वा अभिभूय तिष्ठतीति भाषातत्त्वविदः समुदा-
हरन्ति ।

सन्ति खल्वन्यासु भाषासु काव्य-नाटकदर्शनेतिहासविषयका बहु-
विधा निबन्धा ये नाम जगतीतले स्व-स्वनिर्मातुरलौकिक-कवित्वचिन्ता-
शक्तयोरनन्यसाधारणानुसन्धित्सायाश्च परममुत्कर्षं प्रतिपादयन्ति ।
सन्ति च पुनरन्यत्र महान्तः प्रख्यातनामानः कवयो येषामसाधारणप्रति-
भाप्रभावेण कालिदासादीनामपि यशांसि संशयसागरे निमज्जन्ति ।

वस्तुतो यत्र यत्र मनुष्यसमाजस्तस्य च क्रमोत्कर्षो विद्यते, विद्यन्ते
च तेन समं दैन्यमुद्दीपना कातर्यमुत्साहप्रभृतयश्च स्फुटतामुपगता
मानसभावास्तत्र तत्रैव तत्तद्भावप्रकाशचतुरा भाषाः क्रमशो विकाश-

मीयुः । ततश्च मानवीयमानसभावाभिव्यक्तौ समाना एवान्याः संस्कृतभाषया, न तदर्थं गीर्वाणवाणी प्रशस्यतेऽस्माभिः ।

अस्ति हि संस्कृतभाषायाः किमपि लोकोत्तरचमत्कारकारि युगपद्विरुद्धभावप्रकाशनक्षमत्वरूपमन्यद्वि वैशिष्ट्यं, यद्भूतपूर्वधेन्द्रजालिककर्मैव समाकर्षति हृदयं, दैवव्यापारपरम्परेव समुत्पादयति विस्मयमन्तस्तत्त्वेषु, येनेयं देवी वागिति कथ्यते ।

रौद्र-माधुर्ययोर्वीरशृङ्गारयोर्वैरूप्य-सौन्दर्ययोः काठिन्य-मार्दवयोर्वर्षावसन्तयोः शिशिरधर्मयोश्चैकत्र मुश्लिष्टतया समावेशः केवलं संस्कृत एव दृश्यते ।

भोषण-भस्मच्छुरित-जटाजूटघटित-सरसकुसुमस्तवक-शोभिस्निग्ध-धम्मिल्ल-शोभोद्भावितां, भयङ्कराशीविषघटितार्थमौक्तिकसर-भ्रमुञ्ज्वलं ; सद्यःकृत्-शोणिताक्तशार्दूल-कृत्ति-सामि-धटितविमल-माङ्गल्यक्षौमाच्छादितावयवमर्धनारोश्वररूपं हि केवलं संस्कृतभाषायामेवाविर्भावितमस्ति । युगपदेदं व्यधिकरणभावसामञ्जस्यसंस्थापनमेव संस्कृतभाषाया वैशिष्ट्यं देवभावश्च ।

केवलं संस्कृतभाषैवैकस्मिन्नधिकरणे नरकङ्काल-माल्यधारिणीं घनतमालनीलच्छविं प्रत्यग्रनरशोणितोपलिप्रावयवां कृतान्तसहचरीमिव भयङ्कराकारां निशाचरीं ताडकां, समभिसरणकृतोद्यमामभिनवसुरभिकुसुमदामविभूषितां सुरभिचन्दनरसार्द्राकृतापघनां घनजघनगोरवमन्थरां मूर्तिमतीं रतिमिव लावण्यमयीं सौन्दर्यमयीं लीलामयीं मृदुलतनुलतां तनुमध्यां महिलाकुलललामभूतां कुलललनां दर्शयितुं समर्था भवति । एका संस्कृतभाषैवैकत्र राघव-पाण्डवचरितयोरपूर्वसमावेशं विधातुमलमस्ति; पारयति चैकैव वचनविन्यासेन नृपकुमारीं विद्यामादिशक्तिं महाविद्याञ्च प्रशंसितुम् ।

विदुषां सम्मतयः

श्रीः

इयं प्रबन्ध-मञ्जरी श्रीमद्-विबुधवरहृषीकेश-स्वान्त-सरसीरुहसरस-
किञ्जल्कमञ्जरी-मञ्जुरीति नानाविधरसभावादिमकरन्दनिर्भरा विकास-
सौरभविसर-वशीकृत-विविधिगन्तरालवर्ति-विबुधमनो-मिलिन्द--निवहा
विदुषां श्रवणयुगावतंसीकरणार्हा । यस्याः किल मधुरोपदेश-मधुकरविरु-
तय एव माहात्म्यं ख्यापयन्ति, इति पुनरुक्तिभयविह्वला इव संकुचन्ति,
अस्माकं वाक्प्रसराः । एतस्याश्च दर्शनसमधिगम्यो विशेषो न वाचां
पदवीभवतरतीति विरम्यते ।

“प्रबन्ध-मञ्जरी सैषा विदुषां श्रवणां गता ।

महाफलाय भवतात् कल्पद्रोरिव मञ्जरी ॥”

काशी
माघ कृष्णा दशमी
१६८६ वत्सरः

इति मम
पं० काशीनाथशर्मण आशा ।

* * *

(२)

सम्प्रत्यपि द्वित्राः संस्कृतपत्रिका आयान्त्येष नेत्रगोचरतां विप-
श्चिताम् । दुर्लभैव पुनरासु सा रसधारा या खल्वासादिता सद्भिस्तत्र-
भवतो हृषीकेशशास्त्रिणो ‘विद्योदये’ । सर्वथाऽयं विलक्षण एवासीत् ।
का नाम संस्कृतपत्रिका विनाकृता हृषीकेशेन अप्पाशास्त्रिणा च । ब्रह्म-

भूयमधिगतवतो स्तयोर्नूनमियमनाथैवेदानीमपि । अभिनव एव कश्चित्
 प्रदर्शितस्ताभ्यां प्रकारः संस्कृतपत्रिकाप्रचारस्य । यत्सत्यं चिरमेतौ
 सादरं सगौरवं सबहुमानं च स्मरिष्येते वाचकमुख्यैः । आस्वाद्य एव हि
 विद्वद्भिस्तयोर्वाग्बन्धः । सर्वथा साधुवादाः परःसहस्रा अस्मन्मित्राय
 साहित्याचार्याय सुविश्रुतनामधेयाय विद्याविनोदाय श्रीमते पण्डित-
 पद्मसिंहशर्मणे, यदनेन श्रीहृषीकेशशास्त्रिणः कतिचित् सन्दर्भाः संगृह्य
 'विद्योदयतः' "प्रबन्धमञ्जरी"त्युपहृताः साम्प्रतमस्मभ्यम् । कामं रसयन्तु
 रसिकास्तेषां मधुरिमाणमधिगच्छन्तु च सौहित्यमतिमहदिति शिवम् ।

विश्वभारती, शान्तिनिकेतनम्	} विद्युशेखरभट्टाचार्यः
वि० १९८६, मार्गशीर्षशुक्लैकादशी	
	(मित्रगोष्ठी-सम्पादकः)
* * *	

(३)

श्रीश्रीदुर्गा शरणम्

हरिद्वारज्वालापुरमहाविद्यालयाध्यापकचरेण सुप्रथितकीर्तिना हिन्दी-
 संसृतौ लब्धप्रतिष्ठाधिनायकेन श्रीमता पद्मसिंहशर्मण्यविनोदमहो-
 दयेन प्रकाश्यमाना प्रबन्धमञ्जरीनाम पुस्तिकाऽस्माभि रधिगता, भागशः
 समवलोकिता च । पुस्तिकायामस्यां समग्रभारतभूमौ सुगृहीतनामधे-
 यस्य महनीयमहिम्नस्तत्रभवतो हृषीकेशशास्त्रिमहोदयस्य सरसबन्धाः
 प्रबन्धाः किल सन्निबद्धाः श्रोत्रमनोरमास्तदीयपुण्यजीवनकथाश्च सरस-
 भाषया सुविन्यस्ताः ।

अत्रत्यानां प्रबन्धानां सर्व एव तत्रभवतां शास्त्रिपादानामसाधारण-
 कृतिनिकषायमाणे संस्कृतभाषयोपनिबद्धे 'विद्योदय'-नाम्नि मासिकपत्रे

बहोः कालात् पूर्वं प्रकाशं गताः । ये नाम तदानीं 'विद्योदय'दर्शन-
सौभाग्यं प्राप्ताः, जानन्त्येव ते शास्त्रिपादानां विजातीयप्रतिभाकर्षणं प्रबन्ध-
निर्माणनैपुण्यं वचनमाधुर्यं, द्रव्यप्रथनचातुर्यं कियच्चमत्कारि आसी-
दिति । ये पुनरिदानीन्तना विद्योदयरसास्वादसौभाग्यरहितास्तेषामपि
परितोषकृते वृत्तगन्धपदबन्धसुन्दरी प्रबन्धमञ्जरीयं सफला समजनि ।

तदेवमनुमीयते प्रबन्धमञ्जरीयं स्वगुणेन तत्रभवतां शास्त्रिपादानां
नामसम्बन्धेन च ध्रुवमचिरात् सचेतसां चेतसामभिनन्दनाय प्रकाशं
गमिष्यति ।

उपसंहृतौ च श्रीमते गुणप्राहिणे पुस्तकसम्पादकाय प्रागुक्तमहात्मने
सन्निबन्धानामेतेषां संग्रहण-प्रकाशनार्थं धन्यवादतयः समर्प्यन्ते, आशा-
स्यते च तदीयसम्पादकत्वेन प्रबन्धमञ्जर्याः पद्मगन्धवत् सौरभं गौर-
वञ्च वर्द्धिष्यते । इति

भवानीपुरम्
भागवतचतुष्पाठी,
२४-६-१३३६
(बङ्गाब्दाः)

श्रीदुर्गाचरणशर्मणाम्
(सांख्य-वेदान्ततीर्थ-महामहोपाध्यायानाम्)

* * *

(४)

श्रीरस्तु

वङ्गदेशभूषण-पण्डितप्रवरमान्य-श्रीहृषीकेशभट्टाचार्या विद्योदयाख्य-
पत्रिकाद्वारा तत्तादृशभावगम्भीरसुललितमधुरपदविन्यासानां बहूनामेव
प्रबन्धानां स्वविरचितानां प्रकाशनेन न केवलं वङ्गदेशस्य किन्तु जगती-
तलस्यैव संस्कृतभाषाभिमानिन उत्तमर्णा इति वस्तुस्थितिकथनमिदम् ।

इमे पण्डितप्रवर-श्रीगदाधरभट्टाचार्य-श्रीआनन्दचन्द्रशिरोमणि-श्रीमधु-
सूदनस्मृतिरत्न-प्रभृतीनां पण्डितानामेव परम्परामलमकुर्वन्, येषामात्मजा
अपि श्रीभवविभूतिविद्याभूषणप्रभृतयोऽद्यापि पाण्डित्यकाष्ठ्या समलङ्कु-
र्बन्ति वङ्गदेशं स्वीर्यैनेव पैतृकेन ग्रन्थविलेखनादिविषयेण समुत्साहेनेति
सत्यं पण्डितप्रवरधारिवैतेषां वंशः ।

श्रीगदाधरभट्टाचार्याश्चैतदादिपुरुषा न नवद्वीपालङ्कारणन्यायाधिष्ठा-
नदेवताः किन्त्वन्य एव प्रयोगादिनिष्णाताः केचन महात्मान इति वयं
श्रीभवविभूतिविद्याभूषणसकाशादवगच्छामः ।

श्रीशवमारभ्य विद्याचर्चकनिष्ठा प्रबन्धविलेखनैकदृष्टिः संस्कृतभाषायाः
सजीवभाषात्वप्रख्यापनैकधुरन्धरता चैषामादर्श एव समासीदिति-
तदीयप्रबन्धानां दर्शनेन नियतमवगम्यते । तदीया हि प्रबन्धास्सर्व एव
पुनः पुनः संस्कृतभाषाविद्यार्थिनां तदभिमानिनां पण्डितानामपि समा-
लोचनमर्हन्तीति सत्यं सर्व एव ते पृथक्प्रकाशनमिदानीमपेक्ष्यन्ते ।
पण्डितप्रवरः श्रीपद्मसिंहशर्मा नु केषाञ्चनान्ततो गत्वा गभीराणां
प्रबन्धानां प्रकाशनेन नूनं संस्कृतभाषाभिमानिनामुत्तमर्णः । विद्योदय-
पत्रिकेषा वङ्गदेशात् सर्वादरपात्रं प्रकाश्यमानासीदिति तदीयानां
प्रकाश्यमानानां पत्रिकान्तरेष्वपीदानीन्तनेषु तदीयाः सम्पादका
अनुकरिष्यन्तीति सुदृढोऽयमस्माकं विश्वास इति निवेदयति

कलकत्ता-विश्वविद्यालयात् }
७-२-३० दिने }

सुधीजन-विधेयः
अनन्तकृष्णशास्त्री
(महामहोपाध्यायः)

* * *

(५)

अस्मत्-साहित्याध्यापकानां तत्रभवतां गुरुवर्याणां श्री१०८
हृषीकेशशास्त्रिणां गीर्वाणवाणी-रचनाचातुर्यं लोकोत्तरमासीदिति सुप्र-
सिद्धमेव । तदीयरचनामालाविभूषितेयं 'प्रबन्ध-मञ्जरी' तुलसीमञ्जरीव
स्वयं भगवतो नारायणस्यापि प्रीतिमावहति किमुतास्मादृशाम् । विद्या-
र्थिनां हि स्वस्त्वियं प्रदीपालिरिव संस्कृतरचनामार्ग-प्रदर्शिका भविष्य-
तीत्यत्र कः सन्देहावसरः । सर्वथा धन्यवादाहो ह्यस्य संग्रहकः प्रका-
शकश्च । अस्य संग्रहस्य प्रशंसावचनं सूर्यस्य प्रदीपदर्शनमिव तथापि
संग्रहकृतामनुरोधान् अभ्यर्हणबुद्ध्या क्रियते इत्यलं विस्तरेण । इति

कल्पतरु-भवनम्, }
कलकत्ता, }
२०-२-१९३० }

महामहोपाध्यायोपाधिक-

श्रीगणानाथशर्मणाम् (M. A., M. L. S.)

* * *

(६)

गुणैकपक्षपातिभिः सहृदयमूर्द्धन्यैर्बहुभाषातत्त्वनिष्णातैः सुगृहीत-
नामधेयैः श्रीमद्भिः पद्मसिंहशर्मभिः संगृहीतामिमां प्रबन्धमञ्जरीम-
वलोच्य नितरां प्रीता वयम् । तत्रभवद्भिः हृषीकेशशास्त्रिचरणैः
सम्पादितायां विद्योदयपत्रिकायां मुद्रितानां प्रायस्तैरेव रचितानां प्रबन्धा-
नामस्मिन् प्रबन्धमञ्जर्याः प्रथमे भागे समावेशो दृश्यते । यद्यपि
विविधभाषोपनिबद्धागणित-काव्यरसास्वादसुहितेभ्योऽपि श्रीमद्भ्यः
पद्मसिंहशर्मभ्यो रोचमानानां प्रबंधानां सूपादेयत्वं प्रति न किमपि वक्तव्य-
मपरमवशिष्यत इति दृढं प्रतीमस्तथापि गद्यबन्धासाधारणनैपुण्येनानल्प-
कवित्वेनानास्वादितपूर्वरीतिसंयोजनेन च प्रबन्धानामुपादेयत्वं
सुव्यक्तमेवेति स्वकण्ठरवमपि संयोजयामः ।

अनुशीलितेयं मञ्जरी, आधास्यति च नितरां प्रावीण्यं गद्यरचना-
रीतिमधिजिगमिषूणां, विनोदयिष्यति च मनांसि सहृदयानां, समुह्लास-
यिष्यति च यशांसि रचयित्वा, ख्यापयिष्यति च गुणैकपक्षपातित्वं
संगृहीतणामिति मुक्तकण्ठमुद्रघोषयामः ।

कलकत्ता-संस्कृतकालेज, } श्रीयोगेन्द्रनाथशर्मणः (दर्शनाध्यापकस्य)
पौष सुदि नवमी } श्रीसकलनारायणशर्मणश्च
संवत् १९८६ } (व्याकरणादि-व्याख्यातुः)

* * *

(७)

भट्टाचार्य-रसालादुद्भूता मञ्जु मञ्जरी सुरभिः ।
“पद्म-पराग”-परागत-मधुपेन विभूषिता भाति ॥ १ ॥
साहित्य-सिन्धु-मथकैः, श्रीमद्भिः ‘पद्मसिंह’-बुधवर्यैः ।
तल-गत-कल्पतरो रिव, मञ्जर्येषा समानीता ॥ २ ॥
या खलु विषमे ग्रीष्मे, तापादलुपन्तु मञ्जरी लोके ।
हन्त ! नितान्तमनेन, प्रकाशिता ऽसौ वसन्तेन ॥ ३ ॥
कस्तूरिका-कलित-मञ्जु-करेण तेन
सिंहेन शासित-मृगेण हता भवान्यै ।
भो ! भो ! बुधाः ! सरस-सान्द्र-रुचिर्भवद्भि-
र्मञ्जर्यसौ मधुकरैरिव सेवनीया ॥ ४ ॥
उल्लुण्ठ्य कान्तिममलां नु शकुन्तलाया
वेणोनिबन्धदृढताञ्च सभङ्गि नीत्वा ।
कादम्बरी-वदन-सौरभमाशु हत्वा
‘गाङ्गेय’-गेयपदमेति नु मञ्जरीयम् ॥ ५ ॥

गाङ्गेय-भवनम्, }
कलकत्ता, }
माघ कृ० ५ । ८६ वि० }

गाङ्गेयनरोत्तमशास्त्रिणः

आसामप्रान्तीय-संस्कृतशिक्षाधिकारिणां वेदान्तशास्त्रि-

श्रीवनमालीशर्मणां सम्मतिः

I am very glad to get a copy of a selection of a few pieces from the Sanskrit writings of the late Pandit Hrishikesh Shastri previously published in the old issues of his 'Vidyodaya' the renowned Sanskrit Journal. The present volume—owes its publication to Pt. Padma Singh Sharma, Vidyavinode of Bijnor U. P.—widely known in the Hindi world,—but for whose untiring endeavours the beautiful writings of the late Pandit Hrishikesh,—lucid, humorous and classical in style, would have been extinct. I feel it my first duty, therefore, to accord my best thanks to the erudite editor of this work—who is a devoted admirer of the late Pandit and a true appreciator of the literary merits of his works.

Pt. Hrishikesh Shastri was my colleague in the Calcutta Sanskrit college (1904-1908), where I first saw him. He was a savant of true type,—profoundly learned, sedulously industrious and perfectly unostentatious. I take this opportunity of putting on record my first appreciation of the Revered Pandit when I was a student of the Zilla School, Barisal in the early nineties of the last century. I had learnt that a Sanskrit monthly called the 'Vidyodaya' was in existence. I wrote to its editor Pt. H. K. Shastri to enlist me as subscriber. The good Pandit wrote back to say that the language of the 'Vidyodaya' was too difficult for a

mere school boy and that I had better not incur any expenses for such a purpose. I was charmed by the goodness of the editor-proprietor who could thus say 'no' to an intending subscriber. Here was a real man. I did subscribe to the 'Vidyodaya' (1890) and found it indeed too difficult for me. In each number I found sometimes one paragraph, sometimes more, that I could understand. But the major portion of every number was Greek to me. Still I continued to be a subscriber, for even in those young days I felt that the editor was no sham : no mere hireling such as many men of learning have a tendency to become in these degenerate days.

When later I came in personal contact with the great Pandit in the Calcutta Sanskrit College, my expectations were fully realised. It was a pleasure to have talked with the Pandit Mahasaya, and it was an education to observe him working at his desk on the descriptive Catalogue of Sanskrit MSS in the library of the Sanskrit College.

Bengali Pandits do not practise the art of writing and conversation in Sanskrit. But there are exceptions. M. M. Chandra Kanta Tarkalankar and Pt. Hrishikesh Shastri among the dead and M. M. Gananath Sen (Sastriji's Pupil) among the living are good writers of Sanskrit Prose even in these days of the neglect of Sanskrit.

VANAMALI VEDANTATIRTHA, M. A.
(*President, Assam Sanskrit Board and Senior
Professor of Sanskrit, Murarichand
College, Sylhet, Assam.*)

शुद्धिपत्रम्

—:०:—

अशुद्धम्	शुद्धम्	पृष्ठम्	पंक्तिः
गोत्र-जाल्लम	गोत्रज-मल्लाल	२	१७
खृष्टाब्दीयपञ्च	खृष्टाब्दीयं पञ्च	८	१२
पुरस्कृतिं	पुरस्कृतिर्	८	१७
स्वकर्मनिरता	स्वकर्मनिरता	१२	१६
अस्य	स्वस्य	१२	२०
तदृशाति	तादृशाति	१३	६
तत	ततः	१३	७
द्विशतीं	द्विशती	१७	७
का नाम	काऽपि	१८	१०
अकस्माकश्च	अस्माकश्च	२१	१५
स्वाच्छन्द	स्वाच्छन्द्य	२२	६
यथायथमपि	यथाकथमपि	२७	४
कर्मक्षेत्रं	कर्मक्षेत्रं	३०	२०
दिगन्तप्रतिध्वानि	दिगन्तप्रतिध्वानी	३०	२२
समन्तात्	समन्तात्	३१	८
त प्रसूते	न प्रसूते	३१	३
चेतोप्यधि-क्लेश	चेतोप्यधिकक्लेश	३२	१६

अशुद्धम्	शुद्धम्	पृष्ठम्	पंक्तिः
शास्त्राणांः सम्यग	शास्त्राणां सम्यग	३३	२०
लप्स्येत	लभ्येत	३७	६
मनुवर्तध्वम्	मनुवर्तन्ताम्	३७	११
किमिवाकर्णयत	किमप्याकर्णयत	३६	३
ष्वकपट प्रेम	ष्वकपटं प्रेम	४२	४
प्रवृत्ति ;	प्रवृत्तिः	४२	५
समाकर्षयन्ति	समाकर्षन्ति	४२	८
सहायकमन्तरेण	साहायकमन्तरेण	४३	१०
विना अदृष्ट	विनाऽदृष्ट	४३	१२
अदृष्टप्रभावादेव	अदृष्टप्रभावादेव	४४	४
कञ्चित	कञ्चित्	४४	२२
सृष्टेरकमेव	सृष्टेरकमेव	४६	६
स्माभि न	स्माभि न	४८	१४
सर्वः	सर्वैः	५१	२०
स्फुटमायाताम्	स्फुटमायातम्	५५	१३
अभवत्	अभवन्	५६	५
गणनानङ्कान	गणनाङ्कान	५६	८
नाकाङ्क्षन्ति	नाकाङ्क्षन्ति	५८	१२
नैकमांसेन	नैवमांसेन	५८	१२
अकृति	प्रकृति	५८	२१
विषयासित्तरोत्तर	विषयामेहत्तरोत्तर	५९	६

अशुद्धम्	शुद्धम्	पृष्ठम्	पंक्तिः
सद्गुण	सद्गुण	६१	१५
दृग्गोचरं	दृग्गोचरं	७०	१८
चाकास्त	चाचकाद्	७१	४
समन्तात	समन्तात्	७१	१६
भूमिलुण्ठित	भूमिलुठित	७४	१
देवपादानां	देवपादानाम्	७४	३
सम्यगरण्यका	सम्यगारण्यका	७४	१२
देवपादानां	देवपादानां	७६	५
पिबन्निवैकदा	पिबन्निवैकदा	७७	६
पूर्ववत्	पूर्ववत्	७८	१
पशुसमाजे	पशुसमजे	७६	६
मनुतस्था	मनुतष्ठा	७६	६
ततः प्रभृ	ततः प्रभृ	७६	१३
गुरुदण्ड	गुरुदण्ड	८०	२१
केप्यचिरा	कोप्यचिरा	८१	१६
वर्तमान	वर्तमान	८१	२०
मन्यथा	मन्यथा	८२	१३
निर्विक्ता	निर्विक्ता	८२	१४
सुचिरं जाज्वल्य	सुचिरं जाज्वल्य	८२	२२
भवद्ब्यवहार	भवद्ब्यवहार	८३	१६
तेप्येनन	तेप्येनेन	८६	२०

अशुद्धम्	शुद्धम्	पृष्ठम्	पंक्तिः
शान्तिम्	शान्तिम्	८६	५
कौलिन्य	कौलीन्य	८६	७
विनयार्जवेभ्यः	विनयार्जवेभ्यः	८६	७
स्वचितं	स्वचित्तं	८६	१५
ल्लिक्शनाति	क्लिक्शनाति	९०	११
मुद्रिनरन्ति	मुद्रिरन्ति	९०	१८
कापथेन	कापथेन	९०	२०
भीषतरो	भीषणतरो	९२	१३
वरीवर्धते	वरीवृध्यते	९३	७
बाह्यमानास्ते	वाह्यमानास्ते	९३	११
लोकाद्	लोकाद्	९४	६
क्षत्स्वरूप	क्षुत्स्वरूप	९४	१६
स्मामाकं	स्माकं	९४	१८
क्षधा	क्षुधा	९४	२
बुमुक्षा	बुमुक्षा	९४	६
वैकल्प	विकल्प	९४	६
मितिहसै	मितिहासै	९६	१०
सुदुर्लभा	सुदुर्लभा	९६	१३
तदुल्लेखो	तदुल्लेखो	९६	२२
निरर्थक	निरर्थक	९६	२२
संदिग्धव्यम्	सन्देग्धव्यम्	९७	१३

	शुद्धम्	पृष्ठम्	पंक्तिः
अशुद्धम्	शुद्धम्		
दिक्चक्राते	दिक्चक्रात्	६६	२
हृतसवस्वा	हृतसर्वस्वा	१०२	११
मवगमय्य	मपगमय्य	१०२	१३
चक्रः	चक्रुः	१०२	२०
विजृम्भिरे	विजृम्भिरे	१०४	२
विललसु	विलेसु	१०४	३
मन्दं मदं	मन्दं मन्दं	१०४	१६
क्रियते	क्रियते	१०५	२७
शिखरेसु	शिखरेषु	१०६	१६
सन्मानार्हान्	सम्मानार्हान्	१०७	१
धन्यस्तेषां	धन्यन्तेषां	१०७	४
विरोतु	विरोतु	१०८	५
वमविधास्यत	वं व्यधास्यत	११०	८
व्यवहारेष	व्यवहारेषु	१११	१२
येऽङ्कुरमात्र	येऽङ्कुरमात्र	११२	४
दुराधयः	दुराधयः	११२	१५
क्लेशभाजः	क्लेशभाजः	११३	१०
गूढमाश्रयन्ति	गूढमाश्रयन्ति	११५	२२
नार्दीभवन्ति	नार्दीभवन्ति	११६	३
पश्यतामेव	पश्यतामेव	११७	१८
तं वर्जं	तं वर्जयित्वा	११८	२२

	शुद्धम्	पृष्ठम्	पंक्तिः
अशुद्धम्	शुद्धम्		
वोन्नतेः	वोन्नतेः	११६	१०
वृषकन्धाः	वृषस्कन्धाः	१२०	२२
द्र तपदं	द्रुतपदं	१२१	१६
भवता	भवतां	१२४	१०
उद्यत्पद्यन्ते	उत्पद्यन्ते	१२६	१८
सवदोषा	सर्वदोषा	१२६	२
मतिनेकेन	मितनेकेन	१३२	१४
वद्वथा	वद्वृथा	१३२	२२
देवरयातृणां	देवरयातृणां	१३२	२२
कालकवल	कालवदन	१३४	१
णाश्रियन्ते	णाश्रीयन्ते	१३४	८
माषिता	भाषिता	१३४	१३
सम्यक्	सम्यग्	१३४	२२
बह्वर्थाजिन	बह्वर्थाजिन	१३५	१६
लब्धा	लब्ध्वा	१३५	२२
समुदासभ्य	समुदारसभ्य	१३६	१२
महौजस्विनी	महौजस्विनी	१४०	१६
कर्णपूरायमां	कर्णपूरायमां	१४२	१६
मसंविवादितया	मविसंवादितया	१४३	११
कृत्वा	कृत्वा	१४३	१४
रसिकानां	रसिकानां	१४४	८
शाचस्य	शौचस्य	१४५	१
चण्डीदास	चण्डिदास	१४५	१४
क्षीरसागरे	क्षीरसागरे	१४६	१०
दोऽङ्गुली	दोऽङ्गुली	१४७	५

शुद्धम्	शुद्धम्	पृष्ठम्	पंक्तिः
वेगा मरुति	वेगो मरुति	१४७	१२
जिजृम्भे	ज्जजृम्भे	१४७	१६
कवयितु	कवयितु	१४८	६
गुरुन्मदतया	गुरुन्मादतया	१४८	११
रञ्जयामास	रञ्जयामास	१४९	१०
नभ्य	नव्य	१४९	१४
कवलव्यादान	वदनव्यादान	१५१	१२
निर्व्वार्याणा	निवार्याणा	१५१	१६
महानुभव	महानुभाव	१५४	२
शतद्र	शतद्रु	१५७	२०
स्वल्व	स्वल्व	१५७	२२
तथाऽन्येति	तथान्येनेति	१६०	१२
वैकृमात्रो	वैकृमात्रं	१६१	७
यथाः ना	यथा ना	१६५	१५
सुर्नवावतारत्व	सुर्नवावतारत्व	१६५	१७
मभैतेन	मयैतेन	१६८	१
प्रकृत	प्राकृत	१६९	६
ममावतात्वे	ममावतारत्वे	१७२	२
ग्रान्त	प्रान्त	१७२	१४
कणजनि	कणजनि	१७४	१३
तांद सकृ	तां सकृद्	१७५	१
च पश्यतामकुर्वताश्च	चापश्यतामकुर्वताश्च	१७५	१३
नर्थापते	नर्थापाते	१७६	२
रागो विगुणेषु	न विगुणेषु विरागो न	१७६	७
निमुक्तस्य	निर्मुक्तस्य	१७६	२०

अशुद्धम्	शुद्धम्	पृष्ठम्	पंक्तिः
जन्मभूमः	जन्मभूमिः	१७७	
मवा	मेवा	१७७	६
लब्धा	लब्ध्वा	१७७	१४
गौरवक्षणं	गौरवरक्षणं	१८०	२०
निदद्रः	निदद्रुः	१८१	१४
विवकिनां	विवेकिनां	१८१	२०
जन्मभूमि	जन्मभूमि	१८१	२१
श्रुतपूर्वा	श्रुतपूर्वा	१८२	१३
भग्नऽभवच्च	भग्नऽभवच्च	१८२	२२
चन्द्राशयं	चन्द्राशयं	१८३	६
साम्प्रतं	साम्प्रतं	१८६	१४
क्वचित्	क्वचित्	१९०	४
सादर	सादरं	१९०	१३
व्यार्थजनशसन	व्यार्थजनशसन	१९०	१६
घणुक	द्वयणुक	१९४	१६
सृष्टिर्बभूव	सृष्टिर्बभूव	१९६	२
प्रजानां	प्रजानां	१९६	१०
पौतै	पोतै	१९७	१६
राथ	राथं	१९८	१४
सग्नऽसद्दु	स तग्नऽसद्दु	२०३	२
वस्तून्य	वस्तुन्य	२०३	१०
दुःस्नानां	दुःस्नानां	२०४	२०
त्याबाल्यं	त्याबाल्यं	२०५	१२
तदास्मत	तदास्मत	२०६	५
वाग्यग्यन्त्र	वाग्यन्त्र	२०७	६

पण्डित पद्मसिंहशर्मप्रणीतानां पुस्तकानां

विज्ञप्तिः

—:०:—

साहित्य-रसिकाः ! कोऽत्र साहित्यवित्समाजे तादृशः सहृदयो यो न संस्तौति श्रीमतां प्राप्त-मङ्गलाप्रसादपारितोषिकाणामखिल-भारतीयाष्टादश-हिन्दीसाहित्यसम्मेलनाधिपानां तत्रभवतां सुगृहीतनाम-धेयानां पण्डितप्रवर-श्रीपद्मसिंहशर्मणां नाम, तल्लेखनीं वा रसखनीम् । येषां लेखधोरणीमहमहमिकया प्रविविधन्ति सर्वे रसाः सर्वेऽलङ्काराश्च । तत्रापि सत्यपि सर्वत्र समे सर्वरसवर्णनपाटवे विशेषतः कमपि वक्रिमाणं विच्छित्तिञ्च काञ्चिच्चमत्कारिणीमञ्चति तल्लेखनी प्राप्ते करुणरस-संस्मरणे शृङ्गारे च निर्विकारे । अमुयोः करुणरससंस्मरण-स्यैव निष्यन्दभूतोऽयं विविधविषयक-द्वाविंशति-निबन्ध-संग्रहस्वरूपो विस्मारितान्यगुणरागः पठतां सविकल्प इव योगभागः प्राप्तविद्वज्जनानुरागः

“पद्म-परागः”

मूल्यञ्चास्य

पादोनं रूप्यक-त्रयम्॥॥

